

१५.१  
३१

२५,६८९

गुरुकुल कांगड़ी विश्वविद्यालय  
कपूर थरक के ऊपर कोई निशान नहीं  
होगा।

# पुस्तकालय

गुरुकुल कांगड़ी विश्वविद्यालय, हरिद्वार

बर्ग संख्या २५.१

आगत संख्या २५६८१

पुस्तक ३२ विवरण की तिथि नीचे अंकित है। इस तिथि सहित 30 वें दिन यह पुस्तक पुस्तकालय में वापस आ जानी चाहिए अन्यथा 50 पैसे प्रति दिन के हिसाब से विलम्ब दण्ड लगेगा।



DIGITIZED C DAC  
2005-2006

15.1,31



25681

पुस्तकालय

गुरुकुल कांगड़ी विश्वविद्यालय

विषय संख्या

आगत नं०

लेखक

शीर्षक

स्वामी महानन्द जी महाराज  
उपदेश - मञ्जरी

दिनांक

सदस्य  
संख्या

दिनांक

सदस्य  
संख्या





आश्चर्य

पुस्तक मंख्या

पत्रिका-मंख्या ३५,६८८

पुस्तक पर सर्व प्रकार की निशानियां  
लगाना वजित है। कोई सज्जन पन्द्रह दिन से  
अधिक देर तक पुस्तक अपने पास नहीं रख  
सकते अधिक देर तक रखने के लिये पुनः आज्ञा  
प्राप्त करनी चाहिये।

ॐ ओ३म् ॐ

रुद्र  
COMPILED

# उपदेश-मञ्जरी

CHECKED 1973

महर्षि स्वामी दयानन्द सरस्वती  
के १५ व्याख्यान

पुस्तकालय

गुरुकुल कांगड़ी

भूमिका-लेखक

हुतात्मा स्वामी श्रद्धानन्दजी महाराज

08 Nov. 2005

१२.१  
३१

15.1.31



25681

प्रकाशक

आर्य प्रकाशन मण्डल  
लाजपतराय मार्कीट, दिल्ली

आर्य संवत् १९७२६४६०५१ : श्रीमद्व्यानन्द जन्माब्द १२६  
पौष, सं० २००७ वि० मूल्य २) जनवरी, १९५१

प्रकाशक :

जगताराम आर्य (द्विवेदी),

आर्य प्रकाशन मण्डल,

लाजपतराय मार्केट, दिल्ली ।

DIGITIZED C DAC  
2005-2006

08 NOV 2005

मुद्रक

न्यू इण्डिया प्रेस

कनाट सर्कस

नई दिल्ली



08 NOV 2005

2005

DIGITIZED BY C-DAC  
2005 2006

## भूमिका

कई भाइयों ने मुझ से पूछा कि जब कि सत्यार्थप्रकाश जैसी पूर्ण सिद्धान्तों से ओत-प्रोत पुस्तक मौजूद है तो महर्षि के व्याख्यानों को प्रकाशित करने की क्या आवश्यकता है ? मेरा उत्तर यह है कि इन व्याख्यानों में कई नवीनतम विषय ऐसे हैं जो कि सत्यार्थप्रकाश के कई रहस्यपूर्ण विषयों पर प्रकाश डालते हैं, और आर्यसमाज के कई सिद्धांतों को अधिक सरल बना देते हैं। उदाहरणार्थ, महर्षि पतञ्जलि के योगशास्त्र के विभूतिपाद के सम्बन्ध में प्रायः आर्यसमाजी पुरुषों को कठिनाई प्रतीत होती है। अणिमा, गरिमा आदि सिद्धियों का शरीर के साथ सम्बन्ध कुछ असम्भव-सा प्रतीत होता है, किन्तु स्वामीजी महाराज ने एक व्याख्यान में इस कठिनाई को बिल्कुल दूर कर दिया है। उन्होंने वहाँ कहा है कि चूंकि योगाभ्यास आत्मा का विषय है इसलिये सिद्धियाँ शरीर को प्राप्त नहीं होती बल्कि आत्मा को होती हैं। इसी प्रकार और बहुत स्थलों में नई-नई बातें मालूम होती हैं। केवल यही नहीं बल्कि महर्षि के अपने जीवन के बहुत समाचार इन व्याख्यानों से मालूम होते हैं। मेरे विचार में ये व्याख्यान सत्यार्थप्रकाश की भूमिका का काम देंगे और आर्य नर-नारियों को संजीवन वूटी का काम देंगे। मुझे दुःख है कि महर्षि के सभी व्याख्यानों को लिपिबद्ध नहीं किया जा सका। यदि प्रत्येक व्याख्यान का इन १५ व्याख्यानोंकी

महत्त्व को देखना चाहते हैं तो प्रस्तुत बहुमूल्य पुस्तक-रत्न को, आर्य प्रकाशन मण्डल के प्रथम पुष्प को अपनायें, सर्वत्र इसका प्रचार करें और मेरा उत्साह बढ़ायें। अन्त में मैं आर्य समाज दीवान हाल दिल्ली के मन्त्री श्री रामगोपाल जी का जोकि आर्य-समाज एवं ऋषि दयानन्द के अनन्य भक्त, आर्यवीर, पुरुषार्थी, पराक्रमी, तीव्र लग्न व उत्साह रखने वाले हैं, हार्दिक धन्यवाद करता हूँ जिन्होंने ऋषि के व्याख्यानों एवं विचारों का प्रचार व प्रसार समस्त आर्यावर्त में फैलाने के निमित्त पुस्तक को शीघ्र प्रकाशित करने के लिये मुझे प्रेरित किया।

आपका आर्य बन्धु  
जगतराम आर्य

DIGITIZED BY CC-0  
2005 2006

08.10.2005

## विषय सूची

व्याख्यान	पृष्ठ
१. ईश्वर सिद्धि	६
२. ईश्वर सिद्धि विषय पर वाद-विवाद	१६
३. धर्माधर्म	२४
४. धर्माधर्म विषय पर शंकासमाधान	३६
५. वेदविषयक	५३
६. जन्मविषयक	६६
७. यज्ञ और संस्कार	६३
८. इतिहासविषयक	११७
९. इतिहासविषयक	१३७
१०. इतिहासविषयक	१४४
११. इतिहासविषयक	१६०
१२. इतिहासविषयक	१७५
१३. इतिहासविषयक	१६१
१४. नित्य कर्म और मुक्ति	१६६
१५. स्वयं कथित जीवन चरित्र	२१०



इन्द्रं वर्धन्तो अप्तुरः  
अपध्नन्तोऽरावणः ।  
कृण्वन्तो विश्वमार्यम् ॥

आर्य हमारा नाम है,  
सत्य हमारा कर्म ।  
ओ३म् हमारा देव है,  
वेद हमारा धर्म ॥

ॐ ओ३म् ॐ

सच्चिदानन्देश्वराय नमो नमः

## उपदेशमञ्जरी

महर्षि दयानन्द सरस्वती जी  
का

प्रथम व्याख्यान

ईश्वरसिद्धि विषयक

स्वामी दयानन्द सरस्वती जी ने पूने के बुधवार पैठ में के भिड़े के बाड़े में तारीख ४ जुलाई सन् १८७५ के दिन, रात्रि समय में व्याख्यान दिया था, उसका सारांश निम्नलिखित है :—

ओ३म् शन्नो मित्रः शं वरुणः शन्नो भवत्व-  
र्यमा शन्न इन्द्रो बृहस्पतिः शन्नो विष्णुरुक्रमः ।  
नमो ब्रह्मणे नमस्ते वायो त्वमेव प्रत्यक्षं ब्रह्मासि  
त्वामेव प्रत्यक्षं ब्रह्म वदिष्यामि—

इत्यादि पाठ स्वामीजी ने प्रथम कहा ।

ओ३म् यह ईश्वर का सर्वोत्कृष्ट नाम है क्योंकि इसमें उसके सब गुणों का समावेश होता है ।

ईश्वर की सिद्धि प्रथम करनी चाहिये पश्चात् धर्म प्रबन्ध का वर्णन करना योग्य है, क्योंकि 'सति कुड्ये चित्रम्' इस न्याय से जब तक ईश्वर की सिद्धि नहीं हुई तब तक धर्म व्याख्यान करने का अवकाश नहीं ।

स पर्यगाच्छुक्रमकायमत्रणमस्नाविर ॐ  
शुद्धमपापविद्धम् । कविर्मनीषी परिभूः स्वयम्भू-  
र्याथातथ्यतोऽर्थान् व्यदधाच्छाश्वतीभ्यः समाभ्यः ।  
(यजुः सं०)

न तस्य कार्यं करणं च विद्यते,  
न तत्समश्चाभ्यधिकश्च श्रूयते ।  
परास्य शक्तिर्विविधैव श्रूयते,  
स्वाभाविकी ज्ञानबलक्रिया च ॥

यह वाक्य कह कर स्वामीजी ने उसकी व्याख्या की ।  
मूर्ति देवताओं में ये गुण नहीं लगते इस लिये मूर्तिपूजा निषिद्ध है । इस पर यदि कोई ऐसी शंका करे कि रावणा-  
दिकों के सदृश दुष्टों का पराभव करने के लिये और  
भक्तों की मुक्ति होने के अर्थ अवतार लेना चाहिये । परन्तु



ईश्वर सर्वशक्तिमान् है इससे अवतार की आवश्यकता दूर होती है क्योंकि इच्छा मात्र ही से वह रावण का नाश कर सकता था। इसी प्रकार भक्तों को उपासना करने के लिये ईश्वर का कुछ न कुछ अवतार होना चाहिये ऐसा भी बहुत से भोले लोग कहते हैं। परन्तु यह कहना ठीक नहीं है क्योंकि शरीरस्थित जो जीव है वह भी आकार रहित है, यह सब कोई मानते हैं, अर्थात् वैसा आकार न होते भी हम परस्पर एक दूसरे को पहिचानते हैं और प्रत्यक्ष कभी न देखते भी केवल गुणानुवादों ही से सद्भावना और पूज्य बुद्धि मनुष्य के विषय रखते हैं। उसी प्रकार ईश्वर के सम्बन्ध से नहीं हो सकता यह कहना ठीक नहीं है। इसके सिवाय मन का आकार नहीं है। मन द्वारा परमेश्वर ग्राह्य है, उसे जड़ेंद्रियग्राह्यता लगाना यह अप्रयोजक है। श्रीकृष्ण जी एक भद्र पुरुष थे, उनका महाभारत में उत्तम वर्णन किया हुआ है, परन्तु भागवत में उन्हें सब प्रकार के दोष लगा कर दुर्गुणों का बाज़ार गरम कर रखा है।

ईश्वर सर्वशक्तिमान् है, इससे शक्तिमान् का अर्थ क्या है ? “कर्तुमकर्तुमन्यथा कर्तुम्” ऐसी शक्ति से तात्पर्य नहीं है, किन्तु सर्वशक्तिमान् का अर्थ न्याय न छोड़ते काम करने की शक्ति रखना यही सर्वशक्तिमान् से तात्पर्य है।

कोई २ कहते हैं कि ईश्वर ने अपना बेटा पापमोचनार्थ जगत् में भेजा । कोई कहते हैं कि पैगम्बर को उपदेशार्थ भेजा । सो यह सब कुछ करने की परमेश्वर को कुछ भी आवश्यकता न थी क्योंकि वह सर्वशक्तिमान् है ।

बल, ज्ञान और क्रिया ये सब शक्ति के प्रकार हैं । बल, ज्ञान, क्रिया अनन्त होकर स्वाभाविक भी हैं । ईश्वर का आदि कारण नहीं है । आदि कारण मानने पर अनवस्था-प्रसंग आता है । निरीश्वरवाद की उत्पत्ति सांख्यशास्त्र पर से हुई प्रतीत होती है । परन्तु सांख्यशास्त्रकार कपिल मुनि निरीश्वरवादी न थे । उनके सूत्रों का आधार लेकर कपिल निरीश्वरवादी थे ऐसा कोई २ कहते हैं परन्तु उनके सूत्रों का अर्थ बराबर नहीं किया जाता । वे सूत्र निम्न लिखित हैं—

ईश्वरासिद्धेः ।

मुक्तबद्धयोरन्यतराभावान्न तत्सिद्धिः ।

उभयथाप्यसत्करत्वम् मुक्तात्मनः प्रशंसा

उपासादि सिद्धस्य वा ।

इत्यादि । परन्तु सूत्रसाहचर्य से विचार करने पर ईश्वर एक ही है, दूसरा नहीं है, ऐसा भगवान् कपिल मानते थे । क्योंकि उनका सिद्धान्त था कि पुरुष है, वही पुरुष सहस्र-



शीर्षादि सूक्तों में वर्णन किया हुआ है । उसी के सम्बन्ध से—

## वेदाहमेतं पुरुषं महान्तम् ।

इत्यादि कहा हुआ है । प्रमाण बहुत प्रकार के हैं । प्रत्यक्ष, अनुमान, उपमान और शब्द इत्यादि । भिन्न भिन्न शास्त्रकार प्रमाणों की भिन्न २ संख्या मानते हैं ।

मीमांसा शास्त्रकार जैमिनि जी दो प्रमाण मानते हैं, गौतम न्यायशास्त्रकार आठ, कोई २ अन्य न्यायशास्त्रकार चार, पतञ्जलि योगशास्त्रकार तीन प्रमाण, सांख्य-शास्त्रकार तीन और चार, वेदान्त में छः प्रमाण स्वीकार किये हैं । परन्तु भिन्न २ संख्या मानना यह उस शास्त्रकार के विषयानुरूप है । सारे प्रमाणों का अन्तर्भाव करके तीन प्रमाण अवशिष्ट रहते हैं ।

प्रत्यक्ष, अनुमान और शब्द, इन तीन प्रमाणों की लापिका कर ईश्वर सिद्धि विषय प्रयत्न करते समय प्रत्यक्ष की लापिका करने के पूर्व अनुमान की लापिका करनी चाहिये, क्योंकि प्रत्यक्ष का ज्ञान बहुत संकोचित और लुप्त है । एक व्यक्ति के इन्द्रिय द्वारा कितना कुछ ज्ञान हो सकता है ? अर्थात् बहुत ही थोड़ा होता है । इससे प्रत्यक्ष को एक ओर रख कर शास्त्रीय विषयों में अनुमान प्रमाण ही व शेष गिना गया है । अनुमान के बिना भविष्यदाचरण के



विषय हमारा जो दृढ़ निश्चय रहता है वह निरर्थक होगा। कल सूर्य उदय होगा, यह प्रत्यक्ष नहीं, तथापि इस विषय में किसी के मन में जरा भी शङ्का नहीं होती। अब अनुमान के तीन प्रकार हैं, शेषवत्, पूर्ववत् और सामान्यतोदृष्ट। पूर्ववत् अर्थात् कारण से कार्य का अनुमान, शेषवत् अर्थात् कार्य से कारण का अनुमान, सामान्यतोदृष्ट अर्थात् जिस प्रकार की संसार में व्यवस्था दिखलाई देती है उस पर से जो अनुमान होता है वह। इन तीनों अनुमानों की लापिका करने से ईश्वर परम पुरुष सनातन ब्रह्म सब पदार्थों का बीज है ऐसा सिद्ध होता है। रचना रूपी कार्य दीखता है, इस पर से अनुमान होता है कि इसका रचनेवाला अवश्य कोई है। पंच भूतों की सृष्टि आप ही आप रची हुई नहीं है क्योंकि व्यवहार में घर का सामान विद्यमान होने ही से केवल घर नहीं बन जाता, यह हम देखते हैं। यही अनुभव सर्वत्र है। मिश्रण नियमित प्रमाण से और विशिष्ट कार्य उत्पन्न होने की सुगमता के बिना कभी भी आप स्वयं घटना नहीं होती। तो इस से स्पष्ट है कि सृष्टि की व्यवस्था जो हम देखते हैं उसका उत्पादक और नियन्ता ऐसा कोई श्रेष्ठ पुरुष अवश्य होना चाहिये। अब किसी की यह अपेक्षा लगे कि ईश्वर की सिद्धि में प्रत्यक्ष ही प्रमाण होना चाहिये, तो उसका विचार यूँ है कि प्रत्यक्ष रीति से गुण का ज्ञान

होता है। गुण का अधिकरण जो गुणी द्रव्य उसका ज्ञान प्रत्यक्ष रीति से नहीं होता। वैसा ही ईश्वर सम्बन्धी गुण का ज्ञान चेतन और अचेतन सृष्टि द्वारा प्रत्यक्ष होता है। इसी पर से इस गुण का अधिकरण जो ईश्वर उसका ज्ञान होता है, ऐसा समझना चाहिये।

हिरण्यगर्भः समवर्त्तताग्रे  
भूतस्य जातः पतिरेक आसीत् ।  
स दाधार पृथिवीं द्यामुतेमां  
कस्मै देवाय हविषा विधेम ॥

हिरण्यगर्भ का अर्थ शालिग्राम की बटिया नहीं है किन्तु हिरण्य अर्थात् ज्योति जिस में है वह ज्योतिरूप परमात्मा ऐसा अर्थ है। मूर्तिपूजा का पागलपना लोगों में फैला हुआ है, इसे क्या करना चाहिये, यह एक प्रकार की जबरदस्ती है। मूर्तिपूजा का आडम्बर जैनियों से हिन्दू लोगों ने लिया है।

यत्र नान्यत् पश्यति, नान्यच्छृणोति,  
नान्यद्विजानाति स भूमा परमात्मा ।

वह अमृत है और वही सब के उपासना करने योग्य है और उससे जो भिन्न है वह सब झूठ है, वह अपना आधार नहीं है । ॥ ओ३म् शांतिः शांतिः शांतिः ॥



ओ३म्

## द्वितीय व्याख्यान

[मंगलवार तारीख ६ जुलाई १८७५ को श्री १०८  
दयानन्द सरस्वती जी से ईश्वर विषय पर  
हुए वाद-विवाद का सारांश]

प्रश्न—कार्य और कारण भिन्न २ हैं या किस प्रकार ?

उत्तर—कहीं २ अभिन्न हैं और कहीं २ भिन्न भी हैं ।

जैसे—मृत्तिका से बना हुआ घट मृत्तिका ही रहता है । परन्तु  
मांस शोणित से नख उत्पन्न होते हैं तथापि मांस शोणित  
ये नख नहीं हैं । इसी प्रकार मकड़ी के पेट से जाला  
उत्पन्न होता है परन्तु इससे मकड़ी जाला नहीं होती ।

**गोमयाज्जायते वृश्चिकः ।**

तो भी गोवर और बिच्छू क्या कभी एक ही हो  
सकते हैं ? सर्वशक्तिमान् चेतन में चैतन्य पर सर्वशक्तित्व  
चैतन्यनिवृत्त्यकारण है अर्थात् सामर्थ्य के कारण होता है ।  
इस स्थल पर जड़ पदार्थ जो विश्व का उपादान कारण वह,  
और निमित्त कारण चेतन एक नहीं है । अब—

**एकमेवाद्वितीयम्**



ऐसी श्रुति है । उसका अर्थ करने के लिये इस ऊपर की व्यवस्था से आपत्ति नहीं आती । कारण अद्वितीय अर्थात् ईश्वर ही उपादान हुआ, ऐसा नहीं । कारण-भेद तीन प्रकार का होता है । कभी २ स्वजातीय भेद रहता है तो कभी २ विजातीय और कभी स्वगत भेद होता है । अद्वितीय है अर्थात् सब जो कुछ है वह ईश्वर ही है, ऐसा अर्थ आधुनिक वेदान्त में लेते हैं, परन्तु यह अर्थ काम का नहीं । किन्तु अद्वितीय का अर्थ दूसरा ईश्वर नहीं अर्थात् एक ही ईश्वर है और वह संयुक्त नहीं यही अर्थ है । अब—

### ईश्वरः सर्वसृष्टिं प्राविशत्

ऐसे अर्थ की श्रुति है तो अब उसका अर्थ किस प्रकार करना चाहिये ? अथवा—

### सर्वं खल्विदं ब्रह्म

इस वाक्य का अर्थ कैसा करें ? आधुनिक वेदान्ती 'इदं विश्व' ऐसा मान कर उस शब्द का अन्वय सर्व इस की ओर करते हैं, परन्तु साहचर्य अर्थात् ग्रंथ का अगला पिछला अभिप्राय—इसकी ओर दृष्टि देने से इदं शब्द का अन्वय ब्रह्म शब्द की ओर करना पड़ता है । 'इदं सर्वं घृतम्' अर्थात् यह बिल्कुल घी ही है तेल-मिश्रित नहीं, उसी तरह यह ब्रह्म नाना वस्तुओं से मिश्रित नहीं ऐसा सर्व

शब्द का अर्थ है । ऐसा अर्थ करने से ऊपर के हमारे कहे अनुसार श्रुति का अर्थ होने में दिक्कत नहीं रहती । 'नाना वस्तु ब्रह्मणि' अथवा बृहदारण्यकोपनिषद् में 'य आत्मनि तिष्ठन् आत्मानं वेद' अथवा 'यस्य आत्मा शरीरम्' इस वाक्य के अर्थ के विषय आपत्ति आवेगी इसका विचार करना चाहिये । एक ही शरीर के स्थान में व्यापक और व्याप्य इन दोनों धर्मों की योजना नहीं करते बनती । गृह आकाश में स्थित है और आकाश यह व्यापक होकर गृहव्याप्य है इसलिये आकाश और गृह ये एक ही हैं वा अभिन्न हैं, ऐसा अनुमान निकालते नहीं आता । इसी प्रकार जीवात्मा और परमात्मा ये अभिन्न हैं ऐसा कहने का अवकाश नहीं रहता ।

### अहं ब्रह्मास्मि

इस वाक्य का अर्थ किया जाय तो यह अत्यन्त प्रीति का उदाहरण है । यही लौकिक दृष्टान्त पर से स्पष्ट होता है । जैसे मेरा मित्र अर्थात् मैं ही हूँ ऐसा कहते हैं, परन्तु मैं और मेरा मित्र इन दोनों की सर्वथैव अभिन्नता है ऐसा फलितार्थ नहीं होता । समाधिस्थ होते समय "तत्त्वमसि" ऐसा मुनि लोग कह गये, परन्तु साहचर्य की ओर ध्यान देने से मुनियों का यह भाषण जीवात्मा और परमात्मा अभिन्न है इस मत का पोषक नहीं होता, क्योंकि इसी



वचन के उत्तर भाग में इस सारे स्थूल और सूक्ष्म जगत् में कारण सम्बन्ध से परमात्मा का ऐतरात्म्य है परमात्मा का आत्मा दूसरा नहीं 'स आत्मा' वही आत्मा है 'तदन्तर्यामि त्वमसि' जो सब जगत् का आत्मा वह तेरा ही है इसलिये जीवात्मा और परमात्मा इनके बीच परस्पर सेव्य-सेवक, व्याप्य-व्यापक, आधाराधेय ये सम्बन्ध ठीक जमते हैं । ऐतरेयोपनिषद् में—

### “प्रज्ञानं ब्रह्म”

ऐसा वाक्य है । उसके महावाक्य विवरण में—

### “प्रज्ञानमानन्दं ब्रह्म”

ऐसा विस्तार किया हुआ है । फिर भी परमेश्वर ही सृष्टि बना ऐसा अर्थ “तत् सृष्टिं प्राविशत्” इस वाक्य पर से करने पर कार्य कारण की अभिन्नता होती है । यदि ईश्वर ज्ञानी है तो अविद्या, माया आदिकों के स्वाधीन होकर सृष्टि-व्युत्पत्ति का कारण हुआ, ऐसा कहने में उसको भ्रान्ति हुई ऐसा प्रतिपादन करना पड़ता है । जहाँ देश काल वस्तु परिच्छेद है वहाँ भ्रान्ति है । यही भ्रान्ति ब्रह्म को हुई, यह मानने से ब्रह्म का ज्ञान अनित्य ठहरता है, यह विचारणीय वार्त्ता है । इसी तरह जीव भावना भ्रान्ति का परिणाम है । भ्रान्ति दूर होने से जीव ब्रह्म होता है यह समझ ठीक नहीं,



क्योंकि भ्रान्ति परमात्मा में नहीं संभव होती । आधुनिक वेदान्तियों की सट्टश मुक्ति को समझ लेने पर ब्रह्म को अनिमोक्ष प्रसंग आता है । जीव और ब्रह्म को यदि एक कहें तो जीव में ब्रह्म के गुण नहीं हैं । जीव को अपरिमित ज्ञान और सामर्थ्य नहीं । यदि हम ब्रह्म बन जावें तो हम जगत् भी रच लेवें । इससे पुनः एक दफे और कहना पड़ा कि विश्व जड़, ब्रह्म चेतन है और इनका आधाराधेय, सेव्य-सेवक, व्याप्य-व्यापक सम्बन्ध है । “सुखमस्वाप्तम्” इस अनुभव की योजना करते बनती है क्योंकि चैतन्य यह नित्यज्ञानी है । तैत्तिरीयोपनिषद् में आनन्दमय कोश के अवयव वर्णन किये हुए हैं । सारांश, जीव ब्रह्म नहीं, जगत् ब्रह्म नहीं । इस स्थल पर कार्य कारण भिन्न-भिन्न हैं, यही प्रकार सत्य है । परन्तु अखिल सजीव और निर्जीव पदार्थ ईश्वर ने अपने सामर्थ्य से निर्माण किये वह सामर्थ्य उसी के पास सदा रहती है, इस तात्पर्य से भेद नहीं आता ।

प्रश्न २—तुम कहते हो कि अवतार नहीं हुए, तो ईश्वर को सगुण वा निगुण क्यों मानते हो ?

उत्तर—प्राकृत जनों में सगुण अर्थात् अवतार और निगुण अर्थात् परब्रह्म ऐसा अर्थ कर-कर इस सम्बन्ध से वाद चलता है परन्तु यह अर्थ ठीक नहीं है । “स पर्यगात्” इस श्रुति पर से अवतार का होना विष्कुल ही नहीं संभव

होता । 'कविः मनीषी एकभूतो निर्गुणश्च' ऐसे-ऐसे श्रुति वाक्य हैं, इस पर से ईश्वर सगुण और निर्गुण दोनों है । ज्ञान, शक्ति, आनन्द इन गुणों के सहित होने से वह सगुण है, परन्तु जड़ के गुण उसमें नहीं हैं इन गुणों के सम्बन्ध से वह निर्गुण है । प्रथम जो मैंने श्रुति कही उसके साहचर्य की ओर ध्यान देने से यही निकलता है ।

प्रश्न ३—प्रार्थना क्यों करनी चाहिये ? ईश्वर सर्वज्ञ है और सर्वशक्तिमान् भी है, तो उसे हमारे मन की विदित है और उसने हमें इस प्रकार कैसे उत्पन्न किया कि हम पाप करें ? फिर इस प्रकार की पापविषयिणी प्रवृत्ति हम में रखकर भी हमारे पाप का दण्ड देता है तो ईश्वर न्यायी कैसा ?

उत्तर—हमारे माता-पिता ईश्वर के बनाये हुए पदार्थ लेकर हमें पालते हैं, तो भी वे हम पर बड़े उपकार करते हैं । इन उपकारों का स्मरण करना हमारा धर्म है, ऐसा हम स्वीकार करते हैं । फिर जब ईश्वर ने सृष्टि उत्पन्न की तो उसके असंख्य उपकार को हमें अवश्य स्मरण करना चाहिये । द्वितीय, कृतज्ञता दिखलाने वालों का मन स्वतः प्रसन्न और शान्त होता है । तृतीय, परमेश्वर की शरण जाने से आत्मा निर्मल होता है । चतुर्थ, प्रार्थना से पश्चात्ताप होता है और आगे को पापवासना का बल घटता जाता

पुस्तकालय



है। पञ्चम, सत्यता प्रेम हम में दृढ़ होते जाते हैं। पष्ठ, स्तुति अर्थात् यथार्थ वर्णन, ईश्वर स्तुति करने से अपनी प्रीति बढ़ती है, क्योंकि ज्यों-ज्यों उसके गुण समझ में आते जाते हैं त्यों-त्यों प्रीति अधिक जमती जाती है। फिर यह भी है कि उपासना के द्वारा आत्मा में सुख का प्रादुर्भाव होता है। इस उपाय को छोड़ पापनाशन करने के लिये अन्य उपाय नहीं है। काशी जाने से हमारे पाप दूर होंगे यह समझ, अथवा तोवाह करने से पाप छूटना, किम्बा हमारे पाप का भार अमुक भद्र पुरुष लेकर सली चढ़ गया, इत्यादि, अन्य लोगों की सारी समझ अप्रशस्त है अर्थात् भूल पर है। उपासना के द्वारा विवेक उत्पन्न होता है। विवेकी होने से क्षणिक वस्तुओं से शोक और आनन्द ये दोनों नहीं होते। अब ईश्वर ने जीव स्वातन्त्र किया, इसलिये उससे पाप भी होता है। यदि उसे परतन्त्र किया जाता तो वह केवल जड़ पदार्थवत् बना रहता। जीव के स्वातन्त्र्य से ब्रह्म की सर्वज्ञता में कोई बाधा नहीं आती, क्योंकि इन दोनों में परस्पर सम्बन्ध नहीं है। बच्चे को छुड़ा छोड़ा जाय तो वह चोट लगा लेवेगा, यह सोच माता बालक को बांध नहीं रखती, तो भी बालक दंगा, धूम, फसाद अवश्य करेगा यह ज्ञान माता को रहता ही है। इस लौकिक उदाहरण पर से ब्रह्म की सर्वज्ञता से जीव के स्वातन्त्र्य को कुछ भी हरकत



नहीं आती। ज्ञान के विषय स्वतन्त्रता उसकी है। उसी तरह आचरण के विषय उससे दिये हुए सामर्थ्य की मर्यादा में स्वतन्त्रता मनुष्य की है। यदि ऐसी स्वतन्त्रता न होती तो जो सुखोपभोग आज हो रहा है वह न होता और जीव सृष्टि की उत्पत्ति व्यर्थ हुई होती।

ओ३म्

## तृतीय व्याख्यान

ओ३म् भद्रं कर्णेभिः शृणुयाम देवा  
भद्रं पश्येमाक्षभिर्यजत्राः ।  
स्थिरैरङ्गैस्तुष्टुवाꣳसस्तनूभि-  
र्व्यशेमहि देवहितं यदायुः ॥

ओम् शान्तिः शान्तिः शान्तिः ।

(ऋक् संहिता मं० १ । अनु० १४ । सू० ८६ । मं० ८ ॥)

यह ऋचा स्वामी जी ने कही । फिर धर्माऽधर्म इस विषय पर व्याख्यान प्रारम्भ किया । परमेश्वर की आज्ञा यह धर्म, अवज्ञा यह अधर्म; विधि यह धर्म, निषेध यह अधर्म; न्याय यह धर्म, अन्याय यह अधर्म; सत्य यह धर्म असत्य यह अधर्म; निष्पक्षपात यह धर्म, पक्षपात यह अधर्म । व्रतेन दीक्षामाप्नोति ( मं० ) इस प्रतीक का शुक्ल यजुः संहिता का मंत्र कहा, उसका अर्थ किया । अब सत्यमूलक यदि धर्म है तो सत्य क्या है ? प्रमाणैरर्थ-परीक्षणं इस न्याय से जो अर्थ सत्य ठहरे वही सत्य है ।

आश्रम चार हैं—ब्रह्मचर्याश्रम, गृहस्थाश्रम, वानप्रस्थ और संन्यास ।

अहिंसा परमो धर्मः ।

धृतिः क्षमा दमोऽस्तेयं शौचमिन्द्रियनिग्रहः ।

धीर्विद्या सत्यमक्रोधो दशकं धर्मलक्षणम् ॥

( मनु० ६।६२ )

धर्म और अधर्म ये अनेक हैं, परन्तु उनमें से विशेष रीति से ग्यारह धर्म और ग्यारह अधर्म हैं। उनका स्वामी जी ने विशेष विवरण किया हुआ है ।

इस प्रकार ग्यारह धर्म सनातन उपदिष्ट हैं । प्रथम अहिंसा का लक्षण :—

अहिंसासत्यास्तेयब्रह्मचर्यापरिग्रहा यमाः ।

( योगसूत्र साधनपाद ३० सूत्र )

अहिंसा—इसका केवल पशुवादि न मारना ऐसा संकुचित अर्थ करते हैं, परन्तु व्यास जी ने ऐसा अर्थ किया है कि

सर्वथा सर्वदा सर्वभूतानामनभिद्रोहः

अहिंसा ज्ञेया ।

अर्थात् वैर त्याग करना ।

धृति—अर्थात् धैर्य । राज्य गया तो भी धर्म का



धैर्य छोड़ना नहीं चाहिये । धैर्य छोड़ने से धर्म का पालन नहीं होता ।

**क्षमा**—अर्थात् सहनता । बड़े ने कोई अपकृत्य छोटे मनुष्य के लिये किया तो उसे छोटे ने सहन कर लिया, यह क्षमा नहीं है, इसे असामर्थ्य कहते हैं । किन्तु शरीर में सामर्थ्य होकर बुरे का प्रतीकार न करना यही क्षमा है ।

**दम नाम मनसो वृत्तिनिग्रहः**—मन की वृत्तियों का निग्रह करना इसी का नाम दम है । वैराग्य ऐसा अर्थ नहीं है ।

**अस्तेय**—अन्याय से धनादि ग्रहण करना, आज्ञा बिना पर-पदार्थ उठा लेना स्तेय है और स्तेयत्याग अस्तेय कहाता है ।

**शौच**—दो प्रकार का है, शारीरिक व मानसिक । उत्कृष्ट रीति से स्नानादिक विधि का आचरण करना यह शारीरिक शौच है । किसी भी दुष्टवृत्ति को मन में आश्रय न देना यह मानसिक शौच है । शरीर स्वच्छ रखने से रोग उत्पन्न नहीं होते तथा मानसिक प्रसन्नता भी रहती है ।

**इन्द्रियनिग्रह**—अर्थात् सारी इन्द्रियों को न्याय से धाक में रखना । इन्द्रियों का निग्रह बड़ी युक्ति से करना

चाहिये। इन्द्रियों का आकर्षण परस्पर सम्बन्ध से होता रहता है। मनु ने कहा है कि—

मात्रा स्वस्वा दुहित्रा वा न विविक्वासनो भवेत् ।  
बलवानिन्द्रियग्रामो विद्वांसमपि कर्षति ॥

इस वाक्य का अर्थ—इन्द्रियां इतनी प्रबल हैं कि माता तथा बहनों के साथ एकान्त में भी सावधान रहना चाहिये।

धी—अर्थात् बुद्धि। सब प्रकार बुद्धि को बल प्राप्त हो, वैसे ही आचरण करने चाहियें। शरीर-बल बिना बुद्धि-बल का क्या लाभ? इसलिये शरीर-बल सम्पादन करने के लिये और उसकी रक्षा करने के लिये बहुत प्रयत्न करते रहना चाहिये।

विद्या—योगसूत्र में अविद्या का लक्षण किया हुआ है:—

अनित्याशुचिदुःखानात्मसु नित्यशुचिसुखात्म-  
ख्यातिरविद्या । (योगसूत्र साधनपाद २४ सूत्र)

तस्य हेतुरविद्या

अविद्या अर्थात् विषयासक्ति, ऐश्वर्य अम, अभिमान यह हैं। बड़े-बड़े पाठ करने से ही केवल विद्या उत्पन्न नहीं होती। पाठान्तर यह विद्या का साधन होगा। यथार्थ दर्शन

\* साथ भी एकान्त में



ही विद्या है। यथाविहित ज्ञान यह विद्या है। प्रमा के विरुद्ध भ्रम है। विद्या को भ्रम नहीं होता। “अनात्मनि आत्मबुद्धिः”, “अशुचि पदार्थे शुचिबुद्धिः” यह भ्रम है। यही अविद्या का लक्षण है और इसके विरुद्ध जो लक्षण हैं वे विद्या के हैं। जिस पुरुष को यह अभिमान होता है कि मैं धनाढ्य हूँ वा मैं बड़ा राजा हूँ उसे अविद्या का दोष है। दूसरा शरीर-क्षीण रहना यह अविद्या का कारण होगा। इससे सब प्रकार की विद्या सम्पादन करने के विषय प्रयत्न करना चाहिये। हमारे देश में न्यून अवस्था में विवाह करने की रीति के कारण विद्या सम्पादन करने की आपत्ति होती है। अपवित्र पदार्थ के स्थान में पवित्रता मानना यह अविद्या है। ईश्वर का ध्यान यह पूर्ण विद्या है। यह सारी विद्याओं का मूल है। किसी भी देश में इस विद्या का हास (न्यूनता) होने से उस देश को दुर्दशा आ घेरती है।

सत्य—तीन प्रकार का है—सत्यभाव, सत्यवचन, सत्यक्रिया। सत्यभावना होनी चाहिये, सत्य भाषण करना चाहिये और सत्य आचरण तो करना ही चाहिये। किसी प्रकार का विकल्प मन में न होना चाहिये। असत्य का त्याग करना चाहिये। विकल्प का लक्षण योगसूत्र में लिखा हुआ है कि—

शब्दज्ञानानुपाती वस्तुशून्यो विकल्पः ।



सम्भव कौन सा और असम्भव कौन सा, इसका विचार करना चाहिये । क्लृम्भकर्ण के विषय में तुलसीदास जी का एक दोहा है कि—

योजन एक मूछ रही ठाढ़ी ।

योजन चार नासिका बाढ़ी ॥

दक्खिन में देव मामलेदारकर कोई साधु हुआ है । उसकी यूँ बात उड़ाते हैं कि उसने अपने वचन से पुरुष को स्त्री बनाया । ऐसी-ऐसी असम्भाव्य बातें हमारे देश में बहुत सी फैल गई हैं । इस लिये प्रमाणों के सहाय से अर्थ विवेचन कर-कर देखने से विचारांश में निश्चय होता है कि कौन-सी बात सत्य और कौन-सी झूठ है, यह समझता है ।

**अक्रोध**—बड़ा भारी जो क्रोध उत्पन्न होता है उस का सर्वथा त्याग करना चाहिये । स्वाभाविक क्रोध कभी नहीं जा सकता, परन्तु उसे रोकना मनुष्य का धर्म है । क्रोधाधीन होने से बड़े-बड़े अनर्थ होते हैं ।

इस प्रकार का एकादशलक्षणी सनातन धर्म है, जो मनुष्यमात्र का कर्तव्य है ।

एतद्देशप्रसूतस्य सकाशादग्रजन्मनः ।

स्वं स्वं चरित्रं शिञ्चेरन् पृथिव्यां सर्वमानवाः ॥

( मनु० अ० २ श्लोक २० )

व्यवहार धर्म की ओर भी ध्यान देना चाहिये । सारी दुनिया में इसी आर्यावर्त से विद्या गई । इस देश के आर्य पुरुषों के वैभव का वर्णन जितना ही किया जाय थोड़ा है । समुद्र पर चलने वाले जहाजों पर कर लेने की आज्ञा भगवान् मनु ने अष्टमाध्याय में लिखी है । इससे स्पष्ट है कि समुद्रयात्रादिक पहिले हमारे लोग करते थे ।

समुद्रयानकुशला देशकालार्थदर्शिनः ।

स्थापयन्ति तु यां वृद्धिं सा तत्राधिगमं प्रति ॥

( म० अ० ८ श्लोक १५७ )

अधर्म—अर्थात् अन्याय, इसका विचार करना चाहिये । मनु ने ऐसा कहा है कि:—

परद्रव्येष्वभिध्यानं मनसानिष्टचिंतनम् ।

वितथाभिनिवेशश्च त्रिविधं कर्म मानसम् ॥

पारुष्यमनृतं चैव पैशुन्यं चापि सर्वशः ।

असम्बद्धप्रलापश्च वाङ्मयं स्याच्चतुर्विधम् ॥

अदत्तानामुपादानं हिंसा चैवाविधानतः ।

परदारोपसेवा च शारीरं त्रिविधं स्मृतम् ॥

( म० अ० १२ श्लोक ५, ६, ७ )

मानसिक कर्मों में से तीन मुख्य अधर्म हैं । परद्रव्य-



हरण, चोरी, मनसानिष्टचित्तन अर्थात् लोगों का बुरा चिंतन करना, मन में द्वेष करना, ईर्ष्या करना, वितथाभिनिवेश अर्थात् मिथ्या निश्चय करना । वाचिक अधर्म चार हैं—  
 पारुष्य अर्थात् कठोर भाषण, क्योंकि सब ठौर सब समय मनुष्य को उचित है कि वह मृदुभाषण करे, किसी अंधे को “आ अंधे” कह कर पुकारना निस्सन्देह सत्य है परन्तु कठोर भाषण होने के कारण अधर्म है । अनृत भाषण अर्थात् झूठ बोलना, पैशुन्य अर्थात् चुगली करना, असंबद्ध प्रलाप अर्थात् जानबूझकर बात को उड़ाना । शारीरिक अधर्म तीन हैं—अदत्तानामुपादानम् अर्थात् चोरी, हिंसा अर्थात् सब प्रकार के क्रूर कर्म, परदारोपसेवा अर्थात् रंडीवाजी वा व्यभिचारादि कर्म करना । किसी मनुष्य ने अपने खेत में की जमीन में न बोते अपना बीज लेकर दूसरे की जमीन में बोया तो उसे हम क्या कहेंगे ? क्या उसे हम मूर्ख न कहेंगे ? अपने वीर्य का जो मनुष्य अगम्यागमन से खर्च करे, वह महामूर्ख है । कोई-कोई ऐसा कहने लग जाते हैं कि हम नकद पैसा देकर बाज़ार का माल मोल लेते हैं इसमें सो व्यभिचार क्या होगा ? परन्तु वे मूर्ख नहीं सोचते कि पल्ले का रुपया खर्च कर अपने अमूल्य वीर्य को खर्च कर डालते हैं । यह व्यापार किस



प्रकार का है ? अर्थात् ऐसा व्यापार करने वाला तो क्या महामूर्ख नहीं है ? अवश्य महामूर्ख है ।

धर्म के तीन स्कन्ध हैं—यज्ञ, अध्ययन और दान ।

यज्ञ अर्थात् होम, यज्ञ करने से वायु शुद्ध होकर देश में बहुत सी वृष्टि होती है । मीमांसा और ब्राह्मणादि ग्रन्थों में मन्त्रमयी देवता तो मानी है और विग्रहवती देवता कहीं भी नहीं मानी । इस व्यवस्था के द्वारा शास्त्रकारों ने बहुत-सा झगड़ा मिटा दिया । परन्तु :—

यज्ञेन यज्ञमयजन्त देवाः ।

इस पुरुषसूक्त में की ऋचा की व्यवस्था का लगाना जरा अच्छा ही कठिन पड़ता है ।

अध्ययन—अर्थात् लड़कों को तथा लड़कियों को सिखाना यह है ।

पतिसेवा गुरौ वासो गृहाथोऽग्निपरिष्क्रिया ।

( मनु० २ । ६७ )

इसमें गुरौ वासः अर्थात् कुल्लूक भट्ट ने पति के घर में वास करना ऐसा अर्थ कर-कर अर्थ का अनर्थ कर दिया । पूर्व काल में आर्य लोगों में स्त्री लोग उत्कृष्ट रीति से सीखती थीं । आर्य लोगों के इतिहास की ओर देखो, स्त्री लोग आजन्म ब्रह्मचर्य व्रत धारण कर-कर रहती थीं और

साधारण स्त्रियों के भी उपनयन और गुरुगृह में वास इत्यादि संस्कार होते थे, यह सबको विदित ही है ।

गार्गी, सुलभा, मैत्रेयी, कात्यायन्यादि बड़ी-बड़ी सुशिक्षिता स्त्रियाँ होकर बड़े-बड़े ऋषि-मुनियों की शंकाओं का समाधान करती थीं । फिर नहीं मालूम कुल्लूक भट्ट ने “पतिसेवैव गुरौ वासः” ऐसा अर्थ कहां से किया ? अथर्ववेद में कहा है :—

ब्रह्मचर्येण कन्या युवानं विन्दते पतिम् ।

( अ० वे० ११ । ५ । १८ )

ऐसा स्पष्ट वाक्य है । इस वाक्य को एक ओर रखकर कुल्लूक भट्ट के अर्थ को ग्रहण करना ज़रा कठिन होगा । सुशिक्षित स्त्री लोग कुटुम्बी गृहस्थों को सब प्रकार सहाय करने वाली होती हैं । संगति का बल कितना बढ़ कर है, इसका विचार करो । विद्वान् को अविदुषी स्त्री से संग पड़े तो उसका परिणाम कैसे लगे ? फिर स्त्रियाँ ही केवल पढ़ें इतना ही नहीं, किन्तु सारी जातियाँ वेदाभ्यास करने का अधिकार रखती हैं । देखो—

यथेमां वाचं कल्याणीमावदानि जनेभ्यः ।

ब्रह्मराजन्याभ्या ँ शूद्राय चार्याय च स्वाय  
चारणाय च ॥ ( यजु० अ० २६ मं० २ )



शूद्रो ब्राह्मणतामेति ब्राह्मणश्चैति शूद्रताम् ।  
क्षत्रियाज्जातमेवं तु विद्याद्वैश्यात्तथैव च ॥

शूद्र का ब्राह्मण होता है और ब्राह्मण का भी शूद्र होता है, इस मनुवाक्य का भी विचार करना चाहिए । अध्ययन करना अर्थात् ब्रह्मचर्य निभाना यह बड़ा ही धर्म है । ब्रह्मचर्य के कारण शरीरबल और बुद्धिबल प्राप्त होता है । आजकल लड़के-लड़कियों के शीघ्र विवाह करने की बुरी रस्म पड़ गई है । काशीनाथ ने शीघ्रबोध नामक एक ज्योतिष का ग्रन्थ बनाया है, उसमें ऐसा कहा है कि—

अष्टवर्षा भवेद् गौरी नववर्षा तु रोहिणी ।  
दशवर्षा भवेत् कन्या तत ऊर्ध्वं रजस्वला ॥  
माता चैव पिता तस्या ज्येष्ठो भ्राता तथैव च ।  
त्रयस्ते नरकं यान्ति दृष्ट्वा कन्यां रजस्वलाम् ॥

लड़की शीघ्र गौरी होती है, रोहिणी होती है, रजस्वला होती है—इत्यादि बहुत कुछ बकवाद की है ।

इस ग्रन्थ को बने अभी १०० वर्ष भी नहीं हुए होंगे । स्वयंवर के विषय में भगवान् मनुजी का आदेश है कि—

त्रीणि वर्षाण्युदीक्षेत गृहे कन्यतु मृत्यपि ।  
ऊर्ध्वं तु कालादेतस्माद्विन्देत सदृशं पतिम् ॥



इसी प्रकार मनुजी कहते हैं कि कन्या को मरने तक चाहे वैसी ही कुमारी रखो परन्तु बुरे मनुष्य के साथ विवाह में उसे न दो । वाक्य—

काममामरणं तिष्ठेद् गृहे कन्यतु मृत्यपि ।  
नचैवैनां प्रयच्छेत्तु गुणहीनाय कर्हिचित् ॥

पुरातन सुश्रुत, चरकादि वैद्यक के ग्रन्थों में आयु के चार भाग कल्पना किये हैं । १ वृद्धि, २ यौवन, ३ सम्पूर्णता और ४ हानि । इनकी व्यवस्था इन वाक्यों में दी है, सो देखो—

तिस्रोऽवस्थाः शरीरस्य वृद्धिर्यौवनं सम्पूर्णता  
किञ्चित् परिहाणिश्चेति, आपोडशाद् वृद्धिः,  
आपञ्चविंशतेर्यौवनं, आचत्वारिंशतः सम्पूर्णता,  
ततः किञ्चित् परिहाणिश्चेति ॥

पुरुषों की योग्य अवस्था प्राप्त होने के लिये कम से कम चालीस वर्ष की आयु की आवश्यकता है । निकृष्ट पक्ष में भी लड़के की पच्चीस से न्यून आयु न हो और लड़की की सोलह वर्ष से न्यून आयु तो होनी ही न चाहिये, ऐसा सुश्रुत का कहना है :—

पञ्चविंशे ततो वर्षे पुमान्नारी तु षोडशे ।

समत्वागतवीर्यौ तौ जानीयात्कुशलो भिषक् ॥

छान्दोग्य उपनिषद् में प्रातःसवन चौबीस वर्ष तक वर्णन किया हुआ है, यह पुरुषों की कुमार अवस्था है । चवालीस वर्ष तक मध्यसवन कहा है, यही यौवनावस्था है । और अड़तालीस वर्ष तक सायंसवन वर्णन किया है जो सम्पूर्णता की अवस्था है । इस के पश्चात् जो समय आता है वही उत्कृष्ट समय विवाहादि के लिये माना गया है । विवाह होने के पूर्व वेदाध्ययन अवश्य कराना चाहिये । इन दिनों ब्राह्मणों ने अपने स्वार्थवश वेदाध्ययन छोड़ दिया है, मानों बिल्कुल नष्ट कर दिया है, सो प्रारम्भ होना चाहिये । अथर्ववेद में अल्लोपनिषद् करके घुसेड़ दिया है । यह मतलबी लोगों ने नये-नये श्लोक बनाकर लोगों को भ्रम में डालने के लिये रचकर डाल रखे हैं, सो बड़े ही दुःख की बात है । इसलिये ऐसा हो कि स्थान-स्थान पर वेदशालायें हों, उनमें वेदाध्ययन कराया जावे, परीक्षाएँ लिवाई जावें, अर्थात् वेदाध्ययन को हर प्रकार से उत्तेजना मिले ऐसा प्रयत्न करना चाहिये ।

**दान**—दान शब्द का आजकल जो अर्थ लेते हैं वह नहीं । पेटार्थ लोग कहते हैं कि—



**परान्नं दुर्लभं लोके शरीराणि पुनः पुनः ।**

इत्यादि । विवेचनमूलक दान सदा होता रहता है । इन दिनों लोगों ने “पीत्वा पीत्वा ब्रह्मापि मृतः” ऐसे-ऐसे वाक्यों को कह-कह कर दान का मिथ्या ही अर्थ किया है । सो न हो, किन्तु दान वह है जो विद्यावृद्धि के लिये द्रव्य स्वर्च हो, कलाकौशल की उन्नति में धन लगाया जाय । दीन, अपाहज, रोगी, कुष्ठी, अनाथ आदिकों को सहाय करना सच्चा दान है ।

आश्रम चार हैं । ब्रह्मचर्याश्रम का वर्णन पूर्व ही हो चुका है । गृहस्थाश्रम में परस्पर प्रीति बढ़ कर सामाजिक कल्याण बढ़े यही मुख्य धर्म है । इस प्रकार की सामाजिक प्रीति बढ़ने के लिए पाषाणादि मूर्तिपूजा का पाखण्ड दूर होना चाहिये ।

**संतुष्टो भार्यया भर्ता भार्या भर्त्रा तथैव च ।**

**यस्मिन्नेव कुले नित्यं कल्याणं तत्र वै ध्रुवम् ॥**

उपर्युक्त श्लोक में कहे अनुसार गृहस्थों को आनन्द करते निर्वाह करना चाहिये, यह उनका मुख्य धर्म है ।

**वानप्रस्थ**—इस आश्रम में विचार करना चाहिये, तप अर्थात् विद्या को सम्पादन करना उचित है ।

**संन्यासी**—संन्यासी को उचित है कि सारे जग में



धूमे और सदुपदेश करे—यही उसका मुख्य कर्त्तव्य कर्म है। यथार्थ उपदेश के विषय में मनु कहते हैं—

दृष्टिपूतं न्यसेत्पादं वस्त्रपूतं जलं पिबेत् ।

सत्यपूतां वदेद्वाचं मनःपूतं समाचरेत् ॥

पंचशिख और शंकराचार्य इनका इतिहास देखना चाहिये कि इन्होंने सदा सत्य और सदुपदेश ही किये। उसी प्रकार संन्यासीमात्र को सदुपदेश करना चाहिये।

सह नाववतु सह नौ भुनक्तु सह वीर्यं करवावहै ।  
तेजस्विनावधीतमस्तु मा विद्विषावहै ॥

ओ३म् शान्तिः शान्तिः शान्तिः ।

यह कहकर व्याख्यान समाप्त किया ।

ओ३म्

## चतुर्थ व्याख्यान

### धर्माधर्मविषयक

प्रश्न—क्या वेदों में मन्त्रमयी देवताओं का अथवा विग्रहवती देवताओं का प्रतिपादन है ? सावयव देवताओं के बिना जड़मति अज्ञानी लोग पूजा किस प्रकार कर सकें और धर्म व्यवहार में उनका निर्वाह कैसे लगे ?

उत्तर—वेदों के तीन काण्ड हैं—उपासना, कर्म और ज्ञान; परन्तु उपासनाकाण्ड में केवल एक उपासना ही का प्रतिपादन हो यही नहीं, अथवा ज्ञानकाण्ड में ज्ञान ही का प्रतिपादन हो वा कर्मकाण्ड में कर्म ही का प्रतिपादन हो यह नहीं, किन्तु औरों का भी है । जैसे उपासनाकाण्ड में उपासना तो प्रधान है ही परन्तु उसमें ज्ञान और कर्म का निरूपण भी मिलता है । इसी प्रकार सर्वत्र है । मीमांसा का प्रारम्भ 'अथातो धर्मजिज्ञासा' ऐसा है । इसमें कर्म विचार है । इसमें 'अथ' और 'अतः' इन दो शब्दों के अर्थ विषय में बड़ी ही मेहनत की है और उस पर से भिन्न-भिन्न काण्ड की बिलकुल भिन्न-भिन्न व्यवस्था प्रतीत होती है, ऐसा कोई-कोई कहते हैं । परन्तु वैसा कहना



अप्रशस्त है । आश्वलायन ने जो व्यवस्था की है वह कुछ-कुछ ठीक है, उसे देखना चाहिये । इन दिनों कर्म वेदमन्त्रों के अनुकूल नहीं होता क्योंकि जैमिनि ऋषि ने कर्मकाण्ड में मन्त्रमयी देवता माने हैं और कर्म का अधिकार स्नातक और योग्यता को चढ़े हुए पुरुषों को है, तो इस पर से यह स्पष्ट होगा कि कर्म विषय में जो यह जड़बुद्धि पुरुषों में वह योग्यता नहीं है वह होगा । कर्मकाण्ड में मन्त्रमयी देवता हो तो अब मूर्त्ति देवताओं को उसमें घुसने का स्थान नहीं रहा । उपासनादिकों को योगशास्त्र का आधार है, जैसे कर्मकाण्ड को मीमांसा में है । परन्तु योगशास्त्र में मूर्त्ति-पूजा के विषय में कहीं भी वर्णन नहीं है । ज्ञानकाण्ड में मूर्त्ति की कोई आवश्यकता नहीं होती, ऐसी सर्वसम्मति है । इस पर से जैमिनि के मतानुकूल व्यासजी के सिद्धान्तानुकूल और पतञ्जलि के सम्मत्यनुकूल तो मूर्त्तिपूजा गृहीत नहीं होती अर्थात् पूर्वमीमांसा शास्त्र, योगशास्त्र, उत्तरमीमांसा अथवा वेदांतशास्त्र इनमें तो मूर्त्तिपूजा को कहीं भी अवकाश नहीं है । अब कोई ऐसा कहे कि स्मृतिग्रन्थों में मूर्त्तिपूजा है और स्मृति को अनुमान से श्रुतिमूलकत्व है, उपलब्ध श्रुति में मूर्त्ति की पूजा का उपदेश न हो तो भी लुप्त है और श्रुति में मूर्त्ति पूजा का विधान है ऐसा मानकर मूर्त्तिपूजा करनी चाहिये तो ऐसा श्रुति-स्मृति का सम्बन्ध मान कर



अनुपस्थित श्रुति का अवलम्बन कर-कर उपस्थित ग्रन्थों के आधार में जो विचार करना है उसमें गड़बड़ मचाना यह हमें प्रशस्त नहीं दीखता । इन दिनों चार वेद और प्रत्येक वेद की बहुत-सी शाखायें भी उपलब्ध ( प्राप्त ) हैं । शाखा-भेद फिर कई प्रकार का होता है । जो कुछ मूल बीज रूप वेदों में वही उपलब्ध शाखाओं में तो न हो, किन्तु लुप्त शाखाओं में होगा यह कल्पना सधुक्तिक नहीं । आश्वलायन, कात्यायनादि श्रौत सूत्रकारों को नष्ट शाखाओं में के मन्त्र लेते नहीं बनते, इसलिये अमुक मन्त्र ही नहीं लिये, ऐसे कहीं भी कहते नहीं सुना और शास्त्र व्यवस्था के लिए स्मृत्यवलम्बन करना चाहिये ऐसा भी उनका कहना नहीं था । हमारा भी यही कहना है कि पूर्वमीमांसा, योग और उत्तरमीमांसा इन शास्त्रों को कृपाकर लगाओ और विचार कर-कर देखो । इसी प्रकार शतपथादि ग्रन्थों में, निरुक्त में, पातञ्जल महाभाष्य में नष्ट शाखाओं का गौण प्रकार से भी कहीं सूचक लिंग नहीं है । इससे स्मृति को श्रुति-मूलकत्व है, इस मत से आधुनिक अशुद्ध व्यवहार को आवश्यकीय उतने ज्ञापकों को निकालना यह बहुत ही अप्रशस्त है । अस्तु, वेदों में तथा शास्त्रों में मूर्तिपूजा का विधान कहीं भी नहीं, यह तो सिद्ध हो चुका । अब रहा यह कि मूढ़ और अज्ञानी लोग सावयव देवताओं के बिना

अपना निर्वाह कैसे करें ? इस प्रश्न पर विचार करें हमारे विचार से तो मूर्खों को भी मूर्तिपूजा की कोई आवश्यकता नहीं है क्योंकि मूर्ख अर्थात् प्रथम ही जड़बुद्धि और फिर उसके पीछे लगाई जाय जड़ पदार्थों की पूजा, तो क्या उसकी बुद्धि और अधिक जड़ न होगी ? क्योंकि जड़ मूर्ति की पूजा से तो जड़बुद्धि में जड़त्व ही जमेगा । इससे उन्नति तो कभी भी न होगी किन्तु अधोगति तो अवश्य होगी । भला अब यह देखें कि पूजा शब्द का अर्थ क्या है ? पूजा शब्द का शब्दार्थ सत्कार करना ऐसा है न कि षोडशोपचार पूजा । देखो :—

मातृदेवो भव, पितृदेवो भव ,  
 आचार्यदेवो भव, अतिथिदेवो भव ।

इस स्थल पर माता, पिता, आचार्य और अतिथि इनका पूजन अर्थात् सत्कार करना यही है । उसी प्रकार मनु में भी स्त्री पूजनीय है अर्थात् भूषण, वस्त्र, प्रिय वचन इत्यादिकों द्वारा सत्करणीय है । देखो मनुजी क्या कहते हैं—

पितृभिर्भ्रातृभिश्चैताः पतिभिर्देवरैस्तथा ।

पूज्या भूषयितव्याश्च बहु कल्याणमीप्सुभिः ॥

जड़ पदार्थों की सत्कारार्थ में पूजा करते नहीं बनती । सचेतन का, सजीव का ही केवल सत्कार करते बनता है ।



सजीव का अर्थात् भद्र मनुष्यादिकों का सत्कार करने से बहुत से लाभ होते हैं:—

मनुष्यों को सत्संग होने से उनकी बुद्धियों की परिपक्वता होकर वैशद्य को वे पहुँचते हैं और उससे मन्दबुद्धि पुरुषों का कल्याण भी होता है । अब दूसरा यह कि मनुष्यों में स्वभाव ही से ऐसी इच्छा होती है कि लोग हमें अच्छा कहें, हमारी सुकीर्ति हो, आसपास के लोग भला कहें, हमारे आचरण को ठीक कहें, इत्यादि । तो इस इच्छा पर से उनके मन की सदाचरण की इच्छा दृढ़ होती है, पर यह होने कब पावे ? जबकि उसे सत् मनुष्यों की संगति हो तब ही हो सकता है अन्यथा कभी सम्भव नहीं । हमें स्पष्ट विदित है कि जड़ मूर्तियों के सन्मुख मन्दिरों में कैसे-कैसे दुराचरण होते हैं । वैसे दुराचरण पांच वर्ष के बच्चे के सन्मुख भी करने की मनुष्य की हिम्मत नहीं होती जैसी कि जड़ मूर्ति के सन्मुख करने में लज्जा तनिक भी नहीं आती । इस पर से स्पष्ट है कि मनुष्य को मनुष्य जितना डरता है उतना जड़ मूर्तियों को नहीं डरता । किन्तु यह तो है कि लाख मूर्तियों में भी यदि मनुष्य खड़ा किया जावे तो उसका चित्त भ्रष्ट और चञ्चल होकर वह दुराचरण की प्रवृत्ति आप स्वयं दिखाता है । जड़ पदार्थ के सत्कार से कभी भी मनुष्य के मन की उन्नति नहीं होती, परन्तु



सद्बिचार, महाविचारों में मन लगने से बुद्धि की उन्नति होती है। सत्संगति में दूसरे का सत्कार करने से आत्मा प्रसन्न होकर प्रीति सट्टश उत्तम गुण उसमें उत्पन्न होते हैं। यह इनका पूजन अर्थात् सत्कार इस अर्थ से मूर्तिपूजा के विषय में विचार हुआ।

अब मूर्ति के षोडशोपचार पूजा के विषय विचार करना चाहिये। जड़ मूर्ति की केवल जड़ पदार्थ इसी नाते से पूजा नहीं होती। किन्तु प्रथम उसमें उसकी प्राणप्रतिष्ठा करनी पड़ती है। मूर्ति में प्राणप्रतिष्ठा यह सिर्फ भावना ही है परन्तु भावना का अर्थ विचारणा यह होता है।

**यादृशी भावना यस्य सिद्धिर्भवति तादृशी ॥**

जैसी-जैसी भावना वैसी ही उसको सिद्धि मिलती है ऐसा कोई-कोई कहने लग जाते हैं। परन्तु यह उनका मिथ्या प्रलाप है क्योंकि सब मनुष्यों को सदा सुख प्राप्ति की दृढ़ भावना रहती है, फिर उनको सर्वदा सुख प्राप्ति क्यों नहीं होती? उसी तरह पर्वत के बीच सुवर्ण की दृढ़ भावना की जाय तो भी पर्वत सोने का कभी नहीं बन सकता। हमारी भावना के कारण जड़मूर्ति में कुछ भी फेरफार नहीं होता। प्राणप्रतिष्ठा करने के पश्चात् मूर्ति सचेतन नहीं होती और न कभी वह आंख से देखती है; यह हम सबों को खूब मालूम ही है। अस्तु, परमेश्वर का

अखण्ड निश्चय इस सब जगत् भर में चल रहा है। उसमें हमारी कृति से कोई परिवर्तन नहीं होगा। जो जड़ है वह जड़ ही रहेगा, जो सचेतन है वह सचेतन ही समझा जावेगा। अब रहा यह कि प्राण प्रतिष्ठा के कारण जड़मूर्ति को पूजा के अर्थ मानने का क्या आधार है उसे देखो, तो देखते हैं कि न तो चारों वेदों में, अथवा गृह्य, श्रौत सूत्रों में और न षड्दर्शनों में कहीं भी प्राणप्रतिष्ठा के मन्त्र दिये हैं। तो फिर—

### प्राणेभ्यो नमः

इस प्रकार के प्राणप्रतिष्ठा के मन्त्र कहां से निकले? इसका विचार हम हिन्दुओं को—नहीं-नहीं मैं भूला—हम आर्यों को अवश्य करना चाहिये। हिन्दु शब्द का उच्चारण मैंने भूल से किया, क्योंकि हिन्दू यह नाम हमको मुसलमानों ने दिया है जिसका अर्थ काला, काफिर, चोर इत्यादि है; सो मैंने मूर्खता से उस शब्द का स्वीकार किया था। हमारा असली नाम तो आर्य अर्थात् श्रेष्ठ है—

विजानीह्यार्यान् ये च दस्यवो बर्हिष्मते  
रन्धया शासदव्रतान् । शाकी भव यजमानस्य  
चोदिता विश्वेत्ता ते सधमादेषु चाकन ॥

(ऋग्वेद अ० ४ । अ० १ । व १० । मं० ८)



## आर्यों ब्राह्मणकुमारयोः

( अष्टाध्यायी पाणिनीय )

भाइयो ! दस्युसदृश अव्रतचारी लोगों के साथ लड़ने वाले हम व्रतचारी आर्य हैं, सो स्मरण रहे । अस्तु, प्रतिष्ठा-मयूखादि अथवा लिंगार्चनचिंतामणि इत्यादि तंत्र ग्रंथों में के मंत्र लेकर हम जड़मूर्ति की प्राणप्रतिष्ठा करते हैं, ऐसा यदि कोई कहे तो हम उन्हें उन तंत्रग्रंथों का कुछ नमूना दिखाते हैं और पूछते हैं कि आया ये ग्रंथ माननीय हो सकते हैं वा नहीं ?

पीत्वा पीत्वा पुनः पीत्वा यावत्पतति भूतले ।

पुनरुत्थाय वै पीत्वा पुनर्जन्म न विद्यते ॥

भला ऐसे-ऐसे तान्त्रिक मन्त्रों के बीच वैदिक मन्त्रों का सामर्थ्य कहाँ से आ सके ? इसीलिये जड़मूर्ति में कभी भी चेष्टा नहीं उत्पन्न होती । इस मन्त्र से स्वाभाविक जड़ पदार्थ में प्राण डालना तो दूर रहा, परन्तु स्वाभाविक जीव रहने वाले सावयव मृत शरीर में जिसमें प्राण आना चाहिये और मुर्दा जिन्दा हो जाय, परन्तु वैसा भी नहीं होता तो फिर व्यर्थ ही इस प्रकार के प्राणप्रतिष्ठा के पाखण्ड में क्या रखा है ? अर्थात् कुछ भी ऐसे पाखण्ड से नहीं निकलता ।



प्रश्न—भिन्न-भिन्न वर्ण तो आप नहीं मानते, फिर वर्णाश्रमीय धर्म की व्यवस्था आप कैसे करोगे ? अर्थात् ब्राह्मण कौन, वैश्य कौन, और क्षत्रिय कौन, तथा शूद्र कौन हो सकता है ?

उत्तर—आश्रम चार हैं—ब्रह्मचर्य, गृहस्थाश्रम, वान-प्रस्थ और संन्यास । सुसंगति, अध्ययनादि का अधिकार मनुष्यमात्र को है । फिर जिस-जिस प्रकार जिस-जिस पर संस्कार होगा उसी-उसी प्रकार उसकी योग्यता मनुष्यमात्र में बढ़ेगी । हमारे देश में कोई बड़ी धर्मसभा नहीं जिसके कारण आश्रम-व्यवस्था और वर्ण-व्यवस्था कुछ की कुछ ही हो गई है । भला आदमी दुःख उठाता है । जितने चाहिये उतने मजदूर हर ठौर नहीं मिल सकते क्योंकि देश भर में टोलियां की टोलियां साधुओं की फिरती दिखाई देती हैं । आधुनिक सम्प्रदायों के अनुकूल जो साधु बने हैं, बतलाओ कि उन्हें किस आश्रम में मानें ? क्योंकि शास्त्र का आधार छोड़ लोग मनमाने रहने लगे हैं, यह एक प्रकार की जबरदस्ती है । शूद्र, वैश्य, क्षत्रिय और ब्राह्मण यह व्यवस्था गुण, कर्म और स्वभाव से की जा सकती है और इसी प्रकार प्राचीन आर्य लोगों की व्यवस्था थी । वे जन्म से ब्राह्मणादि वर्ण नहीं मानते थे । जानश्रुति, जावाल ये नीच कुल के थे । जावाल ऋषि की कथा छान्दोग्योपनिषद्

में जो कही हुई है कि उसकी माता व्यभिचारिणी थी परन्तु गुरु के पास जाकर जाबाल सत्य बोला, इतने कथन से गुरु प्रसन्न होकर उससे कहने लगा कि 'जाबाल, तुम सत्यभाषण के कारण ब्राह्मण हो !' ऐसा कह कर उसे ब्राह्मणत्व दिया । अब पुरुष सूक्त में भी एक श्रुति है, उसका भी अर्थ करना चाहिये ।

ब्राह्मणोऽस्य मुखमासीद्वाहू राजन्यः कृतः ।

ऊरू तदस्य यद्वैश्यः पद्भ्यां शूद्रो अजायत ॥

( यजु० )

पुरुषसूक्त के बीच में सहस्रशीर्षा यह पद बहुव्रीहि है, तत्पुरुष नहीं है । जिस प्रकार 'गङ्गायां घोषः' इसका अर्थ लक्षणा से करना पड़ता है, इसी प्रकार पद्वति रख कर ऊपर के वाक्य का अर्थ करना चाहिये ।

पूर्णत्वात् पुरि शयनाद्वा पुरुषः ।

( निरुक्त का प्रमाण है )

उस पुरुष का मुख अर्थात् मुख्य स्थान अर्थात् विद्वान् ज्ञानवान् जो हैं वे ब्राह्मण हैं । शतपथ में लिखा है कि "वाहु" अर्थात् वीर्य ऐसा अर्थ दिया है । इस से स्पष्ट है कि वीर्यवानों को क्षत्रिय जानना चाहिये, यह व्यवस्था होती है । व्यावहारिक विद्या में जो चतुर हैं वे वैश्य हैं । अब



“पद्भ्यां शूद्रो अजायत” इस स्थल पर पद इसका अर्थ नीच मानकर मूर्खत्वादि गुणों से शूद्र होते हैं ऐसा कहना किस प्रकार चल सकेगा तो “यानि तीर्थानि सागरे तानि ब्राह्मणस्य दक्षिणे पदे।” इस स्थल पर पद की कितनी भारी योग्यता है यह तुम्हें विदित ही है। इस विचार पर से शूद्र अर्थात् मूर्ख ऐसा ही अर्थ होता है और तब ही मनुजी के वाक्य का अर्थ सम्यक् प्रकार लग जाता है—  
 शूद्रो ब्राह्मणतामेति ब्राह्मणश्चैति शूद्रताम् ।  
 क्षत्रियाज्जातमेवन्तु विद्याद् वैश्यात्तथैव च ॥

सब वर्णों के अध्ययन का जो समय है वह ब्रह्मचर्य है। और संसार को एक ओर रखकर अध्ययन करने में, उपदेश करने में, लोककल्याण करने में जो सम्पूर्ण समय लगाया जावे वह संन्यास है। गृहस्थियों को समय इन सब कामों के करने को नहीं मिलता और संन्यासियों को बहुत अवकाश मिलता है, वस यही मुख्य भेद है। अब यदि कहा जाय कि जन्म ही से ब्राह्मण होता है तो जब कोई ब्राह्मण अपने सदाचरण को छोड़ यवनादिकों के से आचरण करने लग जाता है तो उसका ब्राह्मणत्व क्यों नष्ट होता है ? इससे सिद्ध हुआ कि केवल जन्मसिद्ध ही ब्राह्मणत्व नहीं किन्तु आचारसिद्ध है। यह तुम्हारे ही कामों से सिद्ध



होता है। जिस समय इस आर्यावर्त्त में अखण्ड राज्य, अखण्ड ऐश्वर्य था उस समय वर्णाश्रम की ऐसी ही व्यवस्था थी। अब यदि कोई कहेगा कि गृहस्थाश्रम का अनुभव लिये बिना ही संन्यास न लेना चाहिये तो यह कहना अप्रशस्त है, क्योंकि यदि रोग हो तो औषध देना बुद्धिमानी है। उसी प्रकार जिस पुरुष को विषयासक्ति की इच्छा नहीं, भोगेच्छा भी निकल चुकी है तो उसे नया संन्यास लेने की कोई आवश्यकता नहीं, किन्तु वह तो स्वयं संन्यासी बना बनाया हुआ है। गार्गी ने कभी भी संसार सुख का अनुभव नहीं लिया, वह सदा ब्रह्मचारिणी थी। संन्यासियों से बड़े-बड़े लाभ होते हैं। संन्यासियों को शरीर सम्बन्ध तो केवल होता है, शेष व्यवसाय उन्हें नहीं होते। उपदेश करना वा अधर्म की निवृत्ति करना यह संन्यासियों का मुख्य कर्त्तव्य कर्म है। अब यदि कोई पूछे कि पुत्रोत्पत्ति बिना जन्म कैसे सफल होगा? तो उन्हें यह उत्तर है कि पुत्र दो प्रकार के होते हैं। विद्या और योनि—इन दो ही सम्बन्धों से पुत्र प्राप्ति होती है।

“गरीयान् ब्रह्मदः पिता।” सूदृ लोग जनपद में दुराचार कर-कर किसी आपत्ति में पड़ेंगे, सो उन्हें सदाचरण की ओर लगाना यही चतुर्थाश्रमधारी ज्ञानी पुरुष का मुख्य काम है। परन्तु इन दिनों संन्यासियों पर बड़े-बड़े जुल्म

हो रहे हैं अर्थात् संन्यासियों को वन में रहना चाहिये, एक ही बस्ती में तीन दिन से अधिक न रहे इत्यादि २ प्रतिबन्ध माने जावें तो भाई बताओ कि वह फिर किस प्रकार और किसे उपदेश करे ? क्या वह एक गांव से दूसरे गांव को दौड़ता फिरे ? संन्यासियों को आग को न छूना चाहिये, ऐसा भी कहते हैं, परन्तु मरने तक वे अपने जठराग्नि को कैसे छोड़ सकेंगे ? अर्थात् वह तो उन में बना ही रहेगा । आधुनिक विश्वेश्वरपद्धति नामक ग्रन्थ से यह सब पाखण्ड फैला हुआ है । फिर आधुनिक साधुओं को तन, मन, धन का समर्पण कैसे किया जाय ? भाई मन का समर्पण कैसे होगा ? और तन का समर्पण करने में क्या मलमूत्रादिकों का भी समर्पण होगा ? आधुनिक साधुओं ने कुछ विलक्षण ही व्यवस्था बनाई है । उन्हें वेदशास्त्रों से क्या काम ? बेचारे संन्यासियों को अलवत्ता कष्ट होते हैं । मुझे कुछ धन चाहिये इस लिये ऐसा कहता हूँ, यह बात नहीं । किन्तु मेरा साक्षी परमेश्वर है । तुम उल्टा मत समझना ।

प्रश्न—मूर्त्त पदार्थों के बिना ध्यान कैसे करते बनेगा ?

उत्तर—शब्द का आकार नहीं, तो भी शब्द ध्यान में आता है वा नहीं ? आकाश का आकार नहीं, तो भी आकाश का ज्ञान करने में आता है वा नहीं ? जीव का



आकार नहीं, तो भी जीव का ध्यान होता है वा नहीं !  
ज्ञान, सुख, दुःख, इच्छा, द्वेष, प्रयत्न ये नष्ट होते ही जीव  
निकल जाता है, यह किसान भी समझता है । ज्ञान यह  
ऐसा ही पदार्थ है । योगशास्त्र में ध्यान का लक्षण है—

रागोपहृतिर्ध्यानम् ॥१॥

ध्यानं निर्विषयं मनः ॥२५॥ [ सांख्य शास्त्र ]

तत्र प्रत्ययैकतानता ध्यानम् ॥ [ योगशास्त्र ]

साकार का ध्यान कैसे करोगे ? साकार के गुणों का  
ज्ञानाकार होने तक ध्यान नहीं बनता अर्थात् सम्भव ही  
नहीं होता कि ज्ञान के पहिले ध्यान हो जाय । देखो, एक  
सूक्ष्म परमाणु का भी अधम, उत्तम, मध्यम ऐसे अनेक  
विभाग ज्ञान-बल से कल्पना में आते हैं । अब कोई ऐसा  
कहे कि मुट्ठी में क्या पदार्थ है, तो विदित होने तक ढँकी  
हुई मुट्ठी की ओर देखने ही से केवल उस पदार्थ का  
ध्यान कैसे करें ? तो इससे मेरा यही कहना है कि प्रत्यक्ष  
के सिवाय उस पदार्थ को जानने के लिये और भी दृढ़तर  
सबल उपाय हैं, उन्हें देखो । प्रत्यक्ष, अनुमान, उपमान,  
शब्द, ऐतिह्य, अर्थापत्ति, संभव और अभाव ये आठ उपाय  
हैं । अनुमान ज्ञान के सम्मुख प्रत्यक्ष की क्या प्रतिष्ठा है, अब  
यह विचारणीय है । अस्तु । ओ३म् शान्तिः शान्तिः शान्तिः ।

ओ३म्

## पाँचवाँ व्याख्यान

### वेदविषयक

ओ३म् दृते दृ०ह मा मित्रस्य मा चक्षुषा  
सर्वाणि भूतानि समीक्षन्ताम् । मित्रस्याहं  
चक्षुषा सर्वाणि भूतानि समीक्षे । मित्रस्य  
चक्षुषा समीक्षामहे । ( य० अ० ३६ । मं० १८ )

आज के व्याख्यान का विषय 'वेद' यह है । तीन प्रकार से इस विषय का विचार करना चाहिये । वेद की उत्पत्ति किस प्रकार हुई ? वेद का कर्त्ता कौन है ? और वेदों का प्रयोजन क्या है ? परमेश्वर वेदों का कर्त्ता है । वेद अर्थात् ज्ञान, वेद अर्थात् विद्या, ज्ञान या विद्या ये सम्पूर्ण सृष्ट पदार्थों के बीच उत्तम हैं । ज्ञान सुख का कारण है । ज्ञान के बिना सुखकारक पदार्थ भी दुःखकारक होता है क्योंकि ज्ञान के बिना पदार्थ की योग्य योजना करते नहीं बनती । अनन्त ज्ञान ईश्वर का है, इसीलिये "अनन्ता वै वेदाः" ऐसा वचन है । अनन्त यह उसकी



संज्ञा है । अनन्तज्ञानसम्पन्न परमेश्वर मनुष्य की योग्यता बढ़ाने के लिये और उसे ऊँचे दरजे को पहुँचाने के लिये सदा प्रवृत्त है और इसी हेतु को सफल करने के लिये विद्या का प्रकाश करता है । सो वही प्रकाश वेद है । मनुष्य इस अनन्त ज्ञान के लिये अर्थात् वेद ज्ञान के अर्थ योग्य अधिकारी है । इस ज्ञान की उत्पत्ति मनुष्य से नहीं है । अब यदि ईश्वर साकार नहीं तो उसने वेद का प्रकाश कैसे किया, ऐसा प्रश्न उद्भव होता है । तालु, जिह्वा, ओष्ठ आदि जिस अधिकरण में नहीं हैं तो वहाँ से शब्दोच्चार कैसे बनेगा ? इसका उत्तर देना सरल है । ईश्वर सर्वशक्तिमान् है तो फिर सहज ही में यह सोच सकते हैं कि उसे मुखादि इन्द्रियों की अपेक्षा नहीं संभव होती । शब्दोच्चार को संयोगादि कारण अल्पशक्ति वालों को लगते हैं । किञ्च—

अपाणिपादो जवनो ग्रहीता,  
 पश्यत्यचक्षुः स शृणोत्यकर्णः ।  
 स वेत्ति विश्वं न च तस्यास्ति वेत्ता,  
 तमाहुरग्र्यं पुरुषं पुराणम् ॥ ( मुण्डकोपनिषद् )

आप सब यह कबूल करते हो कि हाथ के बिना ईश्वर ने सब सृष्टि की रचना की, फिर भला मुँह बिना वेद की रचना क्यों न हो सकेगी ? कोई यदि ऐसी शंका

करे कि वेदरूपी पुस्तकों की रचना, तो शक्य काम है इस लिये ईश्वर के साक्षात् कृति की कल्पना न करे, परन्तु इस स्थल पर ज़रा विचार करना चाहिये । विद्या और जड़ सृष्टि रचना में महत् अन्तर है । जड़ सृष्टि रचना ही केवल परमेश्वर ने कर दी तो इस से उसका बड़ा सा माहात्म्य सिद्ध नहीं होता, क्योंकि विद्या के सम्मुख जड़ सृष्टि रचना कुछ भी नहीं है । इसलिए विद्या का कारण भी ईश्वर ही है, ऐसा मानना चाहिये । अन्य क्षुद्र पदार्थ निर्माण कर-कर विद्यारूपी वेद ईश्वर उत्पन्न न करे, यह कैसे हो सकेगा ? अब वेद-विद्या ईश्वर से उत्पन्न हुई तो इसका तात्पर्य क्या है ? ऐसा प्रश्न उत्पन्न होता है, तो उसका उत्तर यह है कि आदि विद्या अर्थात् सब विद्याओं का मूल तत्त्वमात्र ईश्वर द्वारा प्रकाशित हुई । उसका विशेष प्रभाव मनुष्यों के हाथों से अभ्यास द्वारा होता है । अब यह आदि विद्या अर्थात् वेद ईश्वर ने प्रकाशित किये हैं उसके प्रमाण :—

**प्रथम प्रमाण**—यह कि वेद में पक्षपात नहीं । ईश्वर सब दुनिया पर उपकार करने वाला है, इसलिये तत्प्रणीत जो वेद उसमें पक्षपात का रहना कैसे सम्भव होगा ? इसी तरह ईश्वर न्यायकारी है, इसलिये उसमें पक्षपात की सम्भावना नहीं हो सकती । जिसमें पक्षपात हो वह विद्या ईश्वर-प्रणीत नहीं है । इसका उदाहरण देखो कि वेद की भाषा



क्या है ? संस्कृत ही ना । तो बतलाओ कि संस्कृत भाषा वेदों की होने में क्या पक्षपात नहीं है ? ऐसा कोई कहे तो उसका यह कहना ठीक नहीं है । संस्कृत भाषा सारी भाषाओं का मूल है । अंग्रेजी सदृश भाषाएँ उससे परम्परा से उत्पन्न हुई हैं । एक भाषा दूसरी भाषा का अपभ्रंश होकर उत्पन्न होती है । 'वयं' इस संस्कृत शब्द में के 'यम्' को सम्प्रसारण होकर 'वुई' यह शब्द उत्पन्न हुआ । उसी तरह 'पितर' से 'पेतर' और 'फादर'; 'यूयम्' से 'यू' और 'आदिम' से 'आदम' इत्यादि । ऐसे-ऐसे अपभ्रंश कुछ नियमों के अनुकूल होते हैं और कुछ अपभ्रंश यथेष्टाचार से भी होते हैं । इस के बारे में बुद्धिमानों को कहने की कुछ अधिक आवश्यकता नहीं है । ईश्वर में जैसा अनन्त आनन्द है उसी तरह संस्कृत भाषा में भी अनन्तानन्द है । कहो कि इस भाषा के सदृश मृदु, मधुर और व्यापक सर्व-भाषाओं की माता अन्य कौन सी भाषा है ? अर्थात् कोई भी दूसरी नहीं । अब यदि कोई कहे कि यह भाषा एक ही देश की क्यों होनी चाहिये ? तो देखो कि संस्कृत भाषा एक ही देश की नहीं है । सर्व भाषाओं का मूल संस्कृत में है इस लिये सर्वज्ञान के मूल जो वेद हैं वे भी संस्कृत ही में हैं । जिस-जिस देश में संस्कृत भाषा घुसी है उस-उस देश में के विद्वान् लोगों के मन का आकर्षण करती जाती

है और यह दूसरी भाषाओं के मातृस्थान में है, ऐसी योग्यता प्राप्त करती जाती है। फिर देखो कि वेद ही में की कुछ-कुछ मुख्य-मुख्य बातों का प्रचार जगत् में के सारे देशों में चल रहा है। यहूदी लोग सदा वेदी रच कर यज्ञ करते रहते थे, यह ज्ञान उन्हें कहां से प्राप्त हुआ था ? उन्हें होता, उद्गाता, ब्रह्मा इनकी व्यवस्था के साथ यज्ञ करना विदित नहीं, परन्तु इसमें कुछ अधिक भेद नहीं। हम आर्यों की रीतियों की उन्हें भूल पड़ी है। इसी तरह पारसी लोग भी अग्यारी में अग्निपूजा करते हैं। क्या यह आचार वेदमूलक नहीं है ? वेद में पक्षपात नहीं है, यह स्पष्ट है। यहूदी लोग अन्य लोगों का द्वेष करना सीखे थे। मुसलमान लोग दूसरों को 'काफिर' कहते हैं और उनकी धर्म-पुस्तकों में ऐसा करने की प्रेरणा की गई है। परन्तु इस प्रकार के अभिमान के लिये वेदों में उत्तेजन नहीं है। इस लिये वेद ईश्वरप्रणीत हैं, ऐसा सिद्ध होता है।

**द्वितीय प्रमाण**—वेद यह सुलभ ग्रन्थ है। अर्वाचीन परिणत अवच्छेदक, अवच्छिन्न पदों को घुसेड़ कर बड़े लम्बे-चौड़े परिष्कार करते हैं, परन्तु उन परिष्कारों में केवल शब्द-जालमात्र रहता है, विशेष अर्थगांभीर्य नहीं होता। इस प्रकार वेद ग्रंथ नहीं हैं। अब कोई कहे कि दुर्बोध के कारण परिष्कार में काठिन्य पाण्डित्य-सूचक है,



तो आप जानते हैं जब कि कौवे आपस में लड़ते हैं तब उनकी भाषा का अर्थ किसी को भी नहीं समझ पड़ता, तो क्या इससे दुर्वोध के कारण काक-भाषा में पाण्डित्य की सम्भावना होगी ? कभी नहीं । अस्तु, वाक्सुलभता हो और अर्थगाम्भीर्य, यही सामर्थ्य का प्रमाण है । यों ही ‘‘शक्यतावच्छेदक शक्यतावच्छिन्न’’ कहने की जगह सुलभ शब्दों से जो भगवान् वात्स्यायन जी ने प्रतिपादन किया है, उसे देखो—

**प्रमातुः प्रमाणानि प्रमेयाधिगमार्थानीति  
शक्यप्राप्तिः ।**

इसी सुलभता के कारण वात्स्यायन महापाण्डित क्या आधुनिक शास्त्रियों की अपेक्षा पागल ठहराया जा सकता है ? नहीं नहीं । फिर वात्स्यायन जी की भाषा की अपेक्षा वेदों की भाषा तो लाख दरजा सरल है ।

**तृतीय प्रमाण—**वेदों से अनेक विद्या और शास्त्र सिद्ध होते हैं । जैसे—

**नमोस्तु रुद्रेभ्यो ये दिवि येषां वर्षमिषवः ।  
तेभ्यो दश प्राचीर्दश दक्षिणा दश प्रतीचीर्दशो-  
दीचीर्दशोर्धाः । तेभ्यो नमो अस्तु ते नोऽवन्तु**

ते नो मृडयन्तु ते । यं द्विष्मो यश्च नो द्वेष्टि  
तमेषां जम्भे दध्मः ॥

( य० सं० अ० १६ । मं० ६४ )

मनुष्यों के किये हुए पुस्तकों में एक ही विषय का प्रतिपादन रहता है । जैमिनिजी के सारे मत का प्रवाह एक धर्म और धर्मी इस विषय में विचार करते-करते पूर्ण हुआ । भगवान् कणाद के मन का ओघ षट् पदार्थों के विवेचन के विचार ही में समाप्त हुआ । इसी तरह वैद्यक ग्रन्थ, व्याकरण भाष्य और योगशास्त्र की व्यवस्था लगाने में भगवान् पतञ्जलि जी की सारी आयु बीती । परन्तु वेद ये अनन्त विद्या के अधिकरण हैं, इसलिए वेद मनुष्य-कृत नहीं हैं किन्तु ईश्वर-प्रणीत ही हैं । अब सारी विद्याओं के अधिकरण वेद हैं अर्थात् वेद में सारी विद्याओं के मूल तत्वों का दिग्दर्शन मात्र है । उदाहरणार्थ देखें—

वाराह्योपानहोपनह्यामि०

सहस्रारित्रां शतारित्रां नावमित्यादि० ।

एका च मे तिस्रश्च मे पञ्च च मे० ॥ (य० सं०)

प्रथम उदाहरण में रचनाविशेष का निरूपण किया हुआ है, दूसरे में नौकाशास्त्र का निरूपण किया है और तीसरे में गणित शास्त्र का निरूपण बतलाया है ।



अब यदि कोई पूछे कि ईश्वर ने सब विद्याओं के मूल तत्व ही क्यों प्रकाशित किये, और साधन्त विद्या का और कला का क्यों विवरण नहीं किया, तो उससे मेरा यह कहना है कि जैसे ईश्वर ने मनुष्यमात्र के बुद्धिव्यापार को, उसी तरह बुद्ध्युन्नति को भी अवकाश रक्खा ।

**चतुर्थ प्रमाण**—कोई-कोई ऐसी शंका भी करें कि अनेक पुरुष घटित वेद हैं, तो इसका यह उत्तर है कि यदि अनेक पुरुष घटित वेद होते तो वेदों में जो एकवाक्यतादि गुण हैं उनकी कैसी व्यवस्था लगाओगे ? अब पूर्वकाल में भिन्न-भिन्न विद्यायें भरत-खण्ड में वेदों के कारण प्रसिद्ध थीं । जैसे विमान विद्या, अस्त्र विद्या इत्यादि विद्याओं के पुस्तक नष्ट होने से वे विद्यायें भी नष्ट होगईं । मुसलमानों ने लकड़ी को जलाने की जगह पुस्तकों को जलाया । जैनियों ने भी ऐसा ही अनर्थ किया । सन् १८५७ के साल में सुना जाता है कि जब दंगा फसाद हुआ था उस समय किसी एक यूरोपियन ने अमृतराव पेशवा के भारी पुस्तकालय में आग लगा दी थी, ऐसी दन्तकथा है । इस पर विचार करो कि कितनी विद्या नष्ट होती आई है । उपरिचर नामक राजा था । वह सदा भूमि को स्पर्श न करता हवा ही में फिरा करता था । पहिले जो लोग लड़ाइयां करते थे उन्हें विमान रचने की विद्या भली प्रकार विदित थी ।

मैंने भी एक विमान-रचना का पुस्तक देखा है। भाई उस समय दरिद्रियों के घर में भी विमान थे। भला सोचो कि उस व्यवस्था के सन्मुख रेलगाड़ी की प्रतिष्ठा क्या हो सकती है ? अर्थात् कुछ भी नहीं।

**पञ्चम प्रमाण**—वेद सनातन सत्य हैं, इससे उनका सामर्थ्य भी बहुत बड़ा है। देखो कि शार्मण्य (जर्मन) देशों में के लोग वेदों का अवलोकन कर-कर उनकी कीर्ति और गुणानुवाद गा रहे हैं। इसी तरह सब देशों के वद्वानों के मन का आकर्षण वेद के सत्य के सामर्थ्य से हो रहा है। अब सारांश यह है कि सत्यता, एकवाक्यता, सुगमरचना, भाषालावण्य, निष्पक्षपात, सर्वविद्यामूलकत्व, ये गुण वेदों ही में केवल सम्भावित होते हैं, इसीसे वेद ईश्वर-प्रणीत हैं। इन दिनों हमारे अंग्रेजी पढ़े हुए लोग अंग्रेजी ग्रंथों की लटपट देख कर वही सच हैं, ऐसा मानते हैं, सो यह ठीक नहीं है। हमारे बड़े भाई शास्त्री लोग तो परम्परा न छोड़ने के विषय पूरे हठी हो गये हैं, यह भी ठीक नहीं है। क्योंकि रेल में प्रवास करते समय उनकी परम्परा का हठ किधर जा घुसता है ? क्या बाप अन्धा हो तो पुत्र को भी अपनी आंखें फोड़ लेनी चाहियें। मतलब, इतनी परम्परा को पकड़ रखने से धर्म-प्रबन्ध में बड़ी ही गड़बड़ मच गई है। इस गड़बड़ को विचारने से कलेजा



धड़कने लग जाता है । देखो, चारों ओर जाति-विभाग होकर हम निर्वल हो गये हैं । पहिले आर्य लोगों में शतधनी अर्थात् तोपें भी थीं और भुशुंडी अर्थात् बन्दूकें भी थीं । यह सब हमारा बल किधर चल दिया ? अग्नि अस्त्रादिकों का लोप कैसे हुआ ? आजकल के पण्डित लोग ऐसा कहते हैं कि पहिले केवल मन्त्रोच्चार के सामर्थ्य से आग्नेयास्त्रादि निर्माण होते थे, परन्तु ऐसा नहीं । मन्त्रों के कारण आग उत्पन्न होती थी, यदि ऐसा मानें तो मंत्र बोलनेवाला स्वयं कैसे नहीं जलता था ? तो भाई ऐसा नहीं, मंत्र अर्थात् विशेष आनुपूर्विक अक्षर अर्थात् शब्दों में और अर्थों में संकेतमात्र जो सम्बन्ध है वह और सामर्थ्य नहीं । जैसे अग्नि शब्द में दाहकत्व नहीं है तद्वत् मंत्र जपने से कोरा समय खोना है । व्रतबंध ( जनेऊ ) के समय लड़के का अल्प सामर्थ्य रहने से एक ही मन्त्र उसे बार-बार रटना पड़ता है, इससे यह मन्त्र का सच्चा विनियोग नहीं है । मन्त्र अर्थात् विचार, राजमन्त्री कहने से विचार करने वाला यही सत्य अर्थ होगा ! यदि यह अर्थ न मानो तो राजमन्त्री वा अमात्य का—राजा की माला लेकर जप करने वाला ऐसा अर्थ करना पड़ेगा, तो मन्त्री शब्द का अर्थ जप करने वाला नहीं, किन्तु विचार करने वाला ही होता है । तो वेद-मन्त्र का सच्चा विनियोग करना अर्थात् बुद्धिवैशद्य,

बुद्ध्युन्नति, बुद्धिप्रकाश, बुद्धिसामर्थ्य को बढ़ाना यह है । इस प्रकार का सामर्थ्य पहिले आर्यों में था । वे एक ही मंत्र को लेकर जपने नहीं बैठते थे, परन्तु अनेक मंत्रों की सीमांसा करते थे । इसी लिए वारुणास्त्र, आग्नेयास्त्रादि उन्हें विदित थे, अर्थात् पदार्थों के गुणों को जान उनकी विशेष योजना वे करते थे । विशल्यौषधिनामक उन्हें एक औषधि विदित थी, जिससे कैसा ही जख्म क्यों न हो इस औषधि से भट भर आता था । पहिले बंगाल में आर्य लोगों की वैद्यकविद्या की लोग हँसी उड़ाते थे, परन्तु डाक्टर महेन्द्रनाथ सरकार सदृश विद्वान् पण्डित ने चरक, सुश्रुत सदृश ग्रन्थों का उज्जीवन किया, जिससे अंग्रेजी सीखे हुए लोगों का भ्रम दूर हुआ । महेन्द्रनाथ ने प्राचीन आर्यग्रन्थों के उज्जीवन करने के लिए बहुत-सा धन इकट्ठा करने का प्रयत्न चलाया है, सो यह उनका भूषण है । पदार्थ ज्ञान के विषय में वेदों में बड़ी दक्षता है ।

अग्निवायुरविभ्यस्तु त्रयं ब्रह्म सनातनम् ।

दुदोह यज्ञसिद्ध्यर्थमृग्यजुःसामलक्षणम् ॥

सृष्ट पदार्थों के विवेचन करने के लिए, उसी तरह ईश्वर के ज्ञानप्राप्त्यर्थ बुद्धिसामर्थ्य को सम्पादन करना यह वेदाध्ययन का प्रयोजन है । वेदात्पत्ति ब्रह्मा से हुई और



व्यासजी ने संग्रह अर्थात् संहिता बनाई, ऐसा आजकल के पौराणिक पंडित कहते हैं। परन्तु भाई इसमें उनकी भूल है, क्योंकि मनु ने लिखा है कि ब्रह्माजी ने अग्नि, वायु, आदित्य और अंगिरा इन चार ऋषियों से वेद सीख फिर आगे वेद का प्रचार किया। ब्रह्माजी का चतुर्मुख ऐसा नाम है, इससे यह नहीं समझना कि सचमुच उनके चार ही मुँह होंगे। यदि सत्य में ऐसे चार मुख होते तो बेचारे ब्रह्माजी को बड़ा ही दुःख हुआ होता और फिर बेचारा सुख से कैसे सोता। तो ऐसा नहीं है, किन्तु 'चत्वारो वेदाः

मुखे यस्य इति चतुर्मुखः' ऐसा समास करना चाहिये। प्रथमारम्भ में ईश्वरज्ञान से इन चार ऋषियों के ज्ञान में वेद प्रकाशित हुए और उनसे ब्रह्माजी सीखे और पश्चात् उन्होंने सारी दुनिया भर में फैलाये और उनसे मनुष्यों को ज्ञान प्राप्त हुआ। इसलिए उनका वेद ऐसा नाम है, और पहिले ऋषि लोग एक दूसरे से सुनते आये इसलिए श्रुति ऐसा वेदों का नाम है।

अग्नि, वायु, आदित्य, अंगिरा इन चार ऋषियों को वेद प्रथम प्राप्त हुए। इस पर कोई कहेगा कि ये आदि में चार हो ऋषि क्यों थे, एक या अधिक क्यों न थे, तो ये शंकायें पांच या तीन होते तो भी बनी रहतीं। यह अशोक-

वनिका न्याय होगा। अब कोई कहेगा कि वेद आधुनिक हैं और नित्य नहीं हैं, क्योंकि ब्रह्मदेव के मन में ज्ञानलहर उत्पन्न हुई और उसी समय से वेद की परम्परा कहते बनती है, फिर नित्य कैसे ? सो भाई इस प्रकार नहीं है। देखो, ईश्वर का अपूर्व ज्ञान है और ज्ञान रचना नित्य है। सृष्टि का तथा वेदों का आदिभाव, तिरोभाव ही केवल है। क्योंकि—

सूर्याचन्द्रमसौ धाता यथापूर्वमकल्पयत् ।

(ऋ० सं० अ० ८ । अ० ८ । व० ४८)

इत्यादि वचन ईश्वरीय नित्य ज्ञान का प्रमाण हैं। ब्रह्माजी के पीछे विराट् उत्पन्न हुआ। फिर वशिष्ठ, नारद, दक्ष प्रजापति, स्वायंभुव मनु आदि हुए। इन सब ऋषियों के मन में ईश्वर ने प्रकाश किया।

अब यह व्याख्यान पूर्ण करने के पूर्व वेद विषय में साधारण विचार करना चाहिये। कोई-कोई कहते हैं कि चांद, सूरज आदि भूतों की पूजा वेदों में उपदिष्ट है, परन्तु यह कहना बिलकुल असम्भव है।

शुक्लयजुर्वेद

तदेवाग्निस्तदादित्यस्तद्वायुस्तदु चन्द्रमाः ।

तदेव शुक्रं तद् ब्रह्म ता आपः स प्रजापतिः ॥



इन्द्रं मित्रं वरुणमग्निमाहुरथो दिव्यः । स  
 सुपर्णो गरुत्मान् । एकं सद्विप्रा बहुधा वदन्ति० ॥  
 ( ऋ० सं० )

अग्नि, इन्द्र, वायु, ये सब परमेश्वर ही के नाम हैं । इस  
 लिये अनेक देवताओं का वाद बिलकुल ही नहीं रहता ।

प्रशासितारं सर्वेषामणीयांसमणोरपि ।  
 रुक्माभं स्वप्रधीर्गम्यं विद्यात्तं पुरुषं परम् ॥  
 एतमग्निं वदन्त्येकै मनुमन्ये प्रजापतिम् ।  
 इन्द्रमेकेऽपरे प्राणमपरे ब्रह्म शाश्वतम् ॥

( मनु० अ० १२ )

परिच्छेद, प्रकार, विकार इत्यादि सम्बन्ध से एक ही  
 आत्मा के भिन्न-भिन्न नाम हो सकते हैं ।

कोई-कोई कहते हैं कि वेदों में वीभत्स कथा भरी हुई  
 है । माता च ते पिता च ते इस वचन पर महीधर ने  
 भाष्य कर-कर बड़ा ही वीभत्स रस उत्पन्न किया है । गभे  
 के स्थान पर वर्णविपर्यास कर-कर 'भगे' यह शब्द निकाला  
 है । परन्तु इस सम्बन्ध में शतपथ ब्राह्मण को देखो—

वृक्ष-वृक्षो राज्यं भगश्रीः स्पर्शो राष्ट्रं श्रीर्वा  
 वृक्षस्याग्रम् ।

इस प्रकार राष्ट्र के स्थान पर इस वचन की योजना करने से बीभत्सपन नहीं रहता ।

इसी तरह पुराणों में काश्यपीय प्रजा का वर्णन है । मरीचि का पुत्र कश्यप है । दक्ष की साठ कन्याओं में से तेरह कन्याओं के साथ कश्यप का विवाह हुआ, इस प्रकार का वर्णन किया हुआ है । इस कथा के लिये वेदों में कहीं भी आधार नहीं है । कश्यप अर्थात् आद्यन्त के विपर्यास से 'कः पश्यः' परमात्मा का नाम तो हो सकता है ।

**कः पश्यः सर्वदृक् परमात्मा गृहीतः ।**

इसी प्रकार हर किसी ने "ब्रह्मोवाच" लगाकर कुछ कथा बना पुराणों का पाखण्ड रचा है । इस प्रकार का दुष्ट उद्योग आधुनिक सम्प्रदायी लोगों ने तो बहुत ही किया है ।

ब्रह्मोवाच

**टका धर्मष्टका कर्म टका हि परमं पदम् ।**

**यस्य गृहे टका नास्ति हा टका टकटकायते ॥**

इस सम्प्रदाय का बाज़ार आजकल खूब गरम है । इसके कारण जो दुकानदारी प्रारम्भ हुई है उसे सम्प्रदायी लोग क्यों कर छोड़ेंगे ? यजमान की चाहे तीन क्या, दश जन्म तक की भी हानि हो तो उन्हें क्या मतलब ? इस लिये जब सब स्त्री-पुरुष सर्वत्र वेदों को अवलोकन करेंगे



तब इन सम्प्रदायियों की लटपट बन्द होगी । भाई ! सोचो, जो एक ही कंठी से वैकुण्ठ मिल जाय तो विसाती को कुल कण्ठियों की पेटियां गले में लटकाने से संसार में क्यों सुख नहीं होता ? चन्दन, तिलक, छापों से यदि स्वर्ग मिल जाय तो सारे मुँह पर चन्दन लीपने से क्यों न सुख मिले ? इस लिये भाई सोचो ! चन्दन, तिलक, कण्ठी ये सब पाखण्ड सम्प्रदायी लोगों के द्रव्य-हरण करने के लिये हैं । वे सच्चे तीर्थ नहीं हैं । सच्चे तीर्थ कौन से हैं ? सो इसके विषय वचन है—

अहिंसन् सर्वभूतान्यन्यत्र तीर्थेभ्यः । सतीर्थ्यः  
सब्रह्मचारी विद्याव्रतस्नातः ॥ (छान्दोग्य उपनिषद्)

ब्रह्मचारी पुरुष विद्यास्नात, व्रतस्नात होते थे, इससे वेदविद्या ही मुख्य तीर्थ है ।

ओ३म् शान्तिः शान्तिः शान्तिः ।

ओ३म्

## छठा व्याख्यान

### जन्मविषयक

ओ३म् भद्रं कर्णेभिः शृणुयाम देवा  
भद्रं पश्येमाक्षभिर्यजत्राः ।  
स्थिरैरङ्गैस्तुष्टुवाꣳसस्तनूभि-  
र्व्यशेमहि देवहितं यदायुः ॥

(ऋ० सं० मं १ । अनु० १४ । सू० ८६ । मं० ८)

यह ऋचा स्वामी जी ने प्रथम कही ।

आज के व्याख्यान का विषय जन्म यह है । अब जन्म का अर्थ क्या है, इसका लक्षण प्रथम कहना चाहिये । शरीर के व्यापार और क्रिया करने योग्य परमाणुओं का जब संघात होता है तब जन्म होता है, अर्थात् सब साधनों से युक्त होकर क्रियायोग्य जब शरीर होता है तब जन्म होता है । सारांश यह है कि इन्द्रिय और ( प्राण ) अन्तःकरण ये शरीर के मध्य जब उपयुक्त होते हैं तब जन्म होते हैं । जन्म अर्थात् शरीर और जीवात्मा का संयोग, तो



इससे स्पष्ट है कि शरीर और जीवात्मा का वियोग भी मरण कहलाता है। अब इस जन्मान्तर के विषय में अनेक मत हैं। कोई-कोई कहते हैं कि मनुष्य का एक ही जन्म है अर्थात् मरने के पश्चात् फिर पुनर्जन्म नहीं होता और दूसरे लोग कहते हैं कि जन्म अनेक हैं अर्थात् मनुष्य को मरने पर फिर दूसरे जन्म हैं।

हमारा सिद्धान्त मनुष्य का पुनर्जन्म है अर्थात् जन्म अनेक हैं, ऐसा है।

एकजन्मवादियों के और अनेकजन्मवादियों के कहने में बहुत-सी युक्ति-प्रयुक्तियों का आधार है। अब उन युक्ति-प्रयुक्तियों का विचार करें। 'गतानुगतिको लोकः' इस न्याय से परम्परागत ज्ञान का स्वीकार करना यह विद्वानों को उचित नहीं। तर्क-वितर्क कर-कर निर्णय करना यह विद्वानों का मुख्य कर्त्तव्य है।

एकजन्मवादी ऐसा पूर्वपक्ष करते हैं कि इस जन्म के पूर्व यदि कोई जन्म होता तो उसका हाल कुछ तो भी स्मरण रहना चाहिये था और जब कि पूर्व जन्म का कोई स्मरण ही नहीं है तो इससे यही कहना ठीक है कि पूर्व जन्म न था।

इस पूर्वपक्ष का समाधान हम यों कहते हैं कि जीव का ज्ञान दो प्रकार का है—एक स्वाभाविक और दूसरा

नैमित्तिक है । स्वाभाविक ज्ञान नित्य रहता है, और नैमित्तिक ज्ञान को घटती, बढ़ती, न्यूनाधिक और हानि आदि का प्रसंग आता रहता है। इसका दृष्टान्त—जैसे अग्नि में दाह करना यह स्वाभाविक धर्म है अर्थात् यह धर्म तो अग्नि के परमाणुओं में भी रहता ही है । यह उसका निज धर्म उसे कभी भी नहीं छोड़ता । इसलिए अग्नि की दाहक-शक्ति का जो ज्ञान है वह स्वाभाविक ज्ञान समझना चाहिये । फिर देखो कि संयोग के कारण जल में उष्णता यह धर्म उत्पन्न होता है और ऐसा ही वियोग होने से उष्णता धर्म नहीं रहता । इसलिए जल के उष्णताविषय का जो ज्ञान है वह नैमित्तिक ज्ञान है और जल में शीतलता विषय का जो ज्ञान है वह स्वाभाविक ज्ञान होता है । अब जीव को 'मैं हूँ' अर्थात् अपने अस्तित्व का जो ज्ञान है वह स्वाभाविक ज्ञान है, परन्तु चक्षु, श्रोत्र इत्यादि इन्द्रियों से जो ज्ञान उत्पन्न होता है वह आत्मा का नैमित्तिक ज्ञान है । यह नैमित्तिक ज्ञान तीन कारणों से उत्पन्न होता है—देश, काल और वस्तु । इन तीनों का जैसा-जैसा कर्मेन्द्रियों के साथ सम्बन्ध होता है वैसे-वैसे संस्कार आत्मा पर होते हैं । अब जैसे-जैसे ये निमित्त निकल जाते हैं वैसे-वैसे इस नैमित्तिक ज्ञान का नाश होता है अर्थात् पूर्व जन्म का देश, काल, शरीर का वियोग होने



से उस समय का नैमित्तिक ज्ञान नहीं रहता । इसको छोड़ इस विचार में एक बात और ध्यान में रखने योग्य है कि ज्ञान का ही स्वभाव ऐसा है कि वह अयुगपत् क्रम से होता है अर्थात् एक ही समयावच्छेद करके आत्मा के बीच दो, तीन ज्ञान एकदम नहीं स्फुरने लगते । इस नियम की लापिका से पूर्वजन्म के विस्मरण का समाधान भली-भाँति हो जाता है । इस जन्म में 'मैं हूँ' अर्थात् अपनी स्थिति का ज्ञान आत्मा को ठीक-ठीक रहता है, इसीलिए पूर्व जन्म के ज्ञान का स्फुरण आत्मा को नहीं होता ।

फिर इसी जन्म ही में कैसी-कैसी व्यवस्था होती है, इसका भी विचार करें । मैं ही जो इतना भाषण कर चुका हूँ उस भाषण का, उसी तरह उस सम्बन्ध के मनोव्यापार की सब परम्पराओं का, मुझे कहां स्मरण रहा है ? हां, भाषण के स्थूलावयव का तो अवश्य स्मरण रहा है, परन्तु बोलते ही बोलते सूक्ष्म अवयवों का विस्मरण हो गया है । इससे यह नहीं मानते बनता कि मैंने भाषण ही नहीं किया । फिर देखो, जो बातें बाल्यावस्था में हुई, उनका अब विस्मरण हुआ है, सो इससे वे बाल्यावस्था में थी ही नहीं, ऐसा नहीं मानते बनता । पुनरपि जाग्रत् अवस्था में जिन-जिन बातों का स्मरण रहता है उन-उन बातों का निद्रा में सर्वथैव विस्मरण होता है । इन सब कारणों से यह सिद्ध

होता है कि पूर्व जन्म का स्मरण नहीं होता, इतने ही से पूर्व जन्म का असम्भवपना सिद्ध नहीं होता । दो जन्म के बीच मृत्यु आ फँसी है और मृत्यु होना अर्थात् महाव्याहत अंधकार के बीच में गिरना है ।

फिर देखो, मन का धर्म कैसा है इसका विचार करो । मन का स्वभाव ऐसा है कि वह सन्निधि पदार्थ के विषय राग-द्वेष उत्पन्न करता रहे । सान्निध्य छूटने से उसको विस्मरण होता है । फिर अर्थात् पूर्वजन्मावस्था में के दूरगत पदार्थों के विषय यदि आत्मा को विस्मरण होता है तो इसमें आश्चर्य ही क्या है, अर्थात् इसमें कुछ भी आश्चर्य नहीं । मैं एक दृष्टान्त देता हूँ—पाठशाला में कुछ विद्यार्थी विद्याध्ययन करते रहते हैं । उनमें से कुछ लड़कों को अपने विषयों की समझ भट उत्पन्न हो जाती है तो दूसरे कुछ ऐसे भी होते हैं कि उन्हें वह विषय उपस्थित या समझने के लिए कुछ विलम्ब लगता है । परन्तु तीसरे को तो उसी विषय के उपस्थित करने में बड़ी ही कठिनता पड़ती है । इस प्रकार यहीं के यहीं ही उत्तम बुद्धि, मध्यम बुद्धि और अधम बुद्धि ऐसे भिन्न-भिन्न प्रकार दीखते हैं तो फिर भला मरने के पीछे पूर्व जन्म के ज्ञान की उपस्थिति के विषय कितनी दिक्कत होती होगी, यह सहज ही ध्यान में आ सकता है । इससे जन्म एक ही है ऐसा प्रमाण मानना—



यह बिल्कुल युक्तिविरुद्ध है ।

ज्ञान यह आठ प्रकार का होता है । प्रत्यक्ष, अनुमान, उपमान, शब्द, ऐतिह्य, अर्थापत्ति, सम्भव और अभाव, ये आठ प्रकार हैं । इनमें इन्द्रियार्थसन्निकर्षमूलक प्रत्यक्ष ज्ञान यह तो बिल्कुल ही क्षुद्र है । अव्यभिचारी, अव्यपदेशी और निश्चित ऐसा ज्ञान प्रत्यक्षरूप से कभी भी नहीं होता ।

इससे दूसरे ज्ञान साधन का अवलम्बन करना आवश्यक हुआ । दृष्टान्त—जो कोई वैद्य नहीं है ऐसे पुरुष को यदि रोग हो जाय तो वह नहीं जान सकता कि मुझे किस कारण से यह रोग हुआ, तो फिर उस बेचारे को निदान का ज्ञान तो कहाँ से हो सकता है ? जो रोगी को ऐसा ज्ञान नहीं है, तो भी इससे यह कहते नहीं बनता कि उसे रोग ही नहीं है । क्योंकि कारण बिना कार्य नहीं होता, इसलिये इस रोग का भी कुछ न कुछ कारण होना ही चाहिये, ऐसा अनुमान होता है । रोगी को कारण का ही केवल ज्ञान न होने से रोग का कारण नहीं है, ऐसा भी क्या कभी किसी ने माना है ? कभी नहीं । आगे रोग देख कर और उसका निदान और चिकित्सा कर-कर अमुक-अमुक कारण से यह रोग उत्पन्न हुआ है ऐसा अनुमान प्रमाण बलपूर्वक वैद्य ठहराता है और फिर वह बात हमें

भी स्वीकार करनी पड़ती है। ऐसी योग्यता अनुमान प्रमाण की है। अस्तु, परमात्मा न्यायकारी और निष्पक्ष है, यह बात भी सब स्वीकार करते हैं। ऐसे न्यायकारी परमात्मा द्वारा निर्मित संसार में लोगों की स्थिति के बीच और सुख-लाभ में बड़ा ही भेद दीखता है, यह भी निर्विवाद है। इसके विषय में दृष्टान्त देना चाहिये। देखो, एक ही मां-बाप के दो पुत्र हुए और उन्हें एक ही गुरु के पास अध्ययन के लिये रक्खा और उनके खाने-पीने की व्यवस्था भी एक ही सी रखी। ऐसा होते हुए भी एक लड़के की धारणाशक्ति उत्तम होकर वह बड़ा विद्वान् नीतिमान् होता है तो दूसरा भूलनेवाला, मूर्ख ऐसा ही रहता है। सो बतलाओ, इसका क्या कारण है? इस बुद्धि-भेद का कारण इस जन्म में तो कुछ भी नहीं है, और भेद तो प्रतीत होता है। यदि यह कहें कि ऐसा निरर्थक भेद ईश्वर ने किया, तो ईश्वर पक्षपाती ठहरता है। यदि कहें, ईश्वर ने नहीं किया, तो भेद की उत्पत्ति नहीं होती। तो इससे पूर्व जन्म है ऐसा ही मानना अवश्य होता है। पूर्वजन्माजित पाप-पुण्य के अनुसार यह व्यवस्था होती है, ऐसा माने बिना दूसरी ओर भी कल्पना नहीं जमती। अस्तु। एकजन्मवादी ऐसा कहेंगे कि ईश्वर स्वतन्त्र और स्वेच्छाचारी है। जैसे कोई माली अपने बगीचे में चाहे



जैसे वृक्ष लगाता है और चाहे उसे खाद डाल बढ़ाता है, उसी तरह इस जगत् में ईश्वर की लीला है। इस प्रकार का स्वातन्त्र्य ईश्वर में मानने से ईश्वर के न्यायत्व की हानि होती है और उन्मत्तप्रसंग ईश्वर पर आता है। परन्तु सब प्रकार सृष्टिक्रम के और वेद के अवलोकन से परमेश्वर न्यायी है, ऐसा सिद्ध होता है। तब इस विरोध को निराकरण करने के लिए, पूर्व जन्म था ऐसा मानना ही चाहिये। यदि ऐसा न मानें तो स्थिति-भेद कैसे उत्पन्न होता है, इसका सम्यक् (ठीक-ठीक) उत्तर नहीं मिलता। संग-प्रसंग भेद से यह स्थितिभेद हुआ, ऐसा भी कहते नहीं बनता, क्योंकि संग-प्रसंग भेद की कल्पना जहाँ नहीं है ऐसी जो माता के उदर में की स्थिति वह भी सबों के लिये कहाँ समान रहती है? पेट में होते हुए एक जीव के लिये सुख होता है, तो दूसरे को वहीं क्लेश होते हैं। एक धर्मात्मा के पेट जन्मता है और दूसरा पापस्थान में जन्म लेता है। तो बताओ यह भेद कहाँ से और क्योंकर हुआ? पूर्वजन्म न मानने से इस भेद के कारण ईश्वर पर कितना भारी दोष आता है, इसका कुछ विचार करो। पूर्वजन्म के विषय उपर्युक्त अनुमान के सिवाय एक प्रत्यक्ष प्रमाण भी है। जीव की शरीर-चेष्टा होने के पूर्व (प्रथम) हमें प्रत्यक्ष होती है, फिर आत्मा पर संस्कार होता

है, फिर स्मृति होती है। यह प्रकार सर्वत्र कार्य के विषय प्रवृत्ति-निवृत्ति होती है, इस प्रकार सर्वत्र प्रतीत होता है। अब देखो कि शरीरयोनि में से बच्चा बाहर पड़ने के पूर्व पेट में था, बाहर गिरते ही श्वास लेने वा रोने लगता है, तो यह प्रवृत्ति उसे पूर्व संस्कारों के बिना कैसे होगी ? माता का स्तन खींच कर दूध पीने लग जाता है, यह प्रवृत्ति कहाँ से थी ? दूध के विषय तृप्त होने पर निवृत्ति होता है, तो यह निवृत्ति भी किस प्रकार की है ? माता ने कुछ धमकी दी तो झट बच्चा समझता है, तो यह पूर्व-संस्कारों के बिना कैसे होगा ? इससे निश्चयपूर्वक पूर्व-जन्म था, यह प्रत्यक्ष और अनुमान दोनों प्रमाणों से सिद्ध होता है। पुनरपि, सब चराचर सृष्टि की उत्पत्ति, स्थिति और लय का क्रम यदि देखा जाय तो उस सादृश्य से जीव सृष्टि का भी पूर्वजन्म था। यह हमारा मध्यम जन्म है और मोक्ष होने तक अभी भी जन्म होने वाले हैं। इस परम्परा से इस मध्य जन्म की सम्भावना तभी हुई जब कि पूर्वजन्म पहिले था। क्योंकि यदि कुएं में जल न हो तो डोल में पानी कहाँ से आवे ? यह दृष्टान्त योजना इस स्थल पर ठीक होती है। अब कोई यह कहे कि परमेश्वर तो सदा व्यवस्था करते हुए बैठा है और यह व्यवस्था कभी तो बिगड़ती है और कभी सध भी जाती है। जैसे



ईसाइयों के धर्मपुस्तक में कहा है कि ईश्वर ने एक सुन्दर बगीचा बनाया और उसमें एक स्त्री-पुरुष का जोड़ा रख उसमें एक ज्ञानवल्ली भी लगा रखी और परमेश्वर ने दोनों स्त्री-पुरुषों को आज्ञा दी कि तुम ज्ञान के पेड़ के फल मत खाना अर्थात् तुम अज्ञानी रहो । तब सहज ही उन स्त्री-पुरुषों ने ईश्वरीय आज्ञा को तोड़ा तो परमेश्वर को बड़ा गुस्सा आया । फिर तो ईश्वर ने उन्हें वहाँ से निकाल दिया । परन्तु अब सोचो कि यदि ईश्वर की व्यवस्था इस प्रकार बिगड़ गई तो वह सर्वज्ञ कैसे रहा ? इसलिये ऐसी-ऐसी व्यवस्था ठीक नहीं । इसी वास्ते एक-जन्मवाद भी नहीं जमता । ईश्वर सब जगत् का धारणमात्र करता है परन्तु उसने कृति एक ही दफे कर रखी है, ऐसा जानना चाहिये । कोई ऐसा न समझे कि उसने सात दिन श्रम किया और फिर आठवें दिन आराम किया अर्थात् विश्राम लिया । यह कहना सर्वशक्तिमान् परमेश्वर के विषय किसी प्रकार नहीं सम्भव होता । उसी प्रकार बगीचे के बीच जो व्यवस्था की, उसे एक समय भूला और फिर उसे ठीक करूँ यह ईश्वर के मन में आया, इसलिये उसने लोगों के पाप निवारणार्थ यह व्यवस्था की, यह कहना भी ठीक-ठीक नहीं सम्भव है । मनुष्य को स्वमत के विषय सहज ही दुराग्रह उत्पन्न होता है, यह मनुष्य का

स्वभाव है। परन्तु सुज्ञ पुरुषों को उचित है कि दुराग्रह को फेंक सत्य की परीक्षा करें। यही उनका भूषण है।

अब कोई-कोई ऐसा भी पूर्वपक्ष करते हैं कि राजा पालकी में बैठता है और कहार पालकी ले जाता है, इसमें एक को सुख अधिक और दूसरे को दुःख अधिक है, ऐसा कहना यह भ्रम है। राजा के मन में परचक्र की अथवा राज्यव्यवस्था की चिन्ता दुःख का पहाड़ उत्पन्न करती रहती है, इसलिये बाहर से जितना राजा को सुख होता है उतना ही अन्दर से दुःख रहता है। रात्रि को नींद आने में भी हाय-बाँय मचती है। इधर देखो तो इसके विल्कुल विरुद्ध कहार को बाहर से तो बड़ा क्लेश होता है, पालकी बहना पड़ता है और सूखी-रूखी रोटी उसे मिलती है, तो भी कम्बल डाल लेटते ही गाढ़ निद्रा में सोता है अर्थात् स्वस्थता से उसे नींद आती है। इससे दोनों स्थितियों में सुख-दुःख समान ही है। इसलिये एक जन्म ही मानना ठीक है।

इस पूर्वपक्ष का समाधान सहज ही में किया जा सकता है। श्रीमानों को और दरिद्रियों को, सशक्तों को और अशक्तों को सुख-दुःख समान ही है, यह कहना सारे अनुभवों के विरुद्ध है। राजा के एक पुत्र उत्पन्न हुआ और भंगी के भी एक पुत्र हुआ। राजपुत्र को गर्भ-समय में सुख,



जन्मते समय सुख, आगे लड़कपन में भी सुख, खाने-पीने के और दूसरे सब प्रकार के पदार्थ हाथ में ले खिदमतगार ( सेवक ) लोग तैयार हाजिरी में खड़े रहते हैं । इसके विरुद्ध भंगी के लड़के को गर्भ-समय में दुःख, जन्मते समय किसी पापाण के सदृश पेट में से बाहर आ पड़ता है । बाल्यावस्था में खाने-पीने में भी रोना पीटना मचा रहता है । वस्त्र का तो नाम तक निकालते नहीं बनता । अन्न-जल के लिये बेचारे को रो-रो कर जी घबराना पड़ता है । सारांश, इस प्रकार के अनेक कार्य्य दृष्टिगत होते हैं, तो बतलाओ यह सुख-दुःख का भेद कहां से आया ? फिर देखो कि सब मनुष्य जीवों की, सम्पत्ति मिले और अपने से श्रेष्ठ लोगों की सी स्थिति प्राप्त हो, यह स्वाभाविक इच्छा रहती ही है । यह भी तुम देखते ही रहते हो । इस इच्छा के कारण सब संसार का क्रम चल रहा है । इससे सिद्ध हुआ कि सुख-दुःख भेद वास्तविक है अर्थात् भ्रम नहीं है । अब यदि सुख-दुःख भेद है और जन्म भी एक ही है तो ईश्वर इससे अन्यायी ठहरता है और ईश्वर में अन्याय का आरोपण करना यह हमारे प्रथम सिद्धान्त के विरुद्ध है । इसलिये जन्म अनेक हैं, यही कहना योग्य है । अर्थात् ईश्वर न्यायकारी है और जन्मान्तर के अपराधानुरूप जीवों को वह दण्ड करता है, अर्थात् जितना ही तीव्र पाप जीव

करता है उतना ही उसे दुःख भोगना पड़ता है, ऐसा सिद्ध होता है ।

कोई-कोई ऐसा पूर्वपक्ष करें कि मनुष्य के पाप करने के कारण वह पशु-जन्म को गया, ऐसा कुछ काल के लिये मान भी लें, परन्तु वह पशु होते 'मैंने पाप किया इसलिये यह पशु-जन्म मुझे प्राप्त हुआ है' ऐसा यदि उस मनुष्य को ज्ञान नहीं है तो ज्ञान बिना दण्ड भोगना यह व्यवस्था किस प्रकार की है ?

इसका समाधान—इस जन्म में भी ऐसी ही व्यवस्था दीखती है । दुःख भोगते भी दुःख के कारण का भान कभी भी नहीं रहता । अघोरी बन बहुत खा लिया और फिर उसके कारण कोई रोग शरीर में जकड़ा तो उस समय जो दुःख होता है उस दुःख के कारण उसके असल सबब का स्मरण रहता हो, ऐसा कभी भी देखने में नहीं आता । इसी तरह अन्यत्र बहुत सी व्यवस्था इस संसार में प्रतीत होगी अर्थात् वैसी व्यवस्था मिल सकेगी ।

अस्तु, इस संसार में सुख-दुःख के जो भेद दीखते हैं उनका कुछ कारण अवश्य होना चाहिये । कारण के बिना ये कार्य नहीं हो सकेंगे । इन सुख-दुःख के भेदों के कारण पूर्वजन्म के कर्म हैं, इसलिये शेषवत् अनुमान से सुख-दुःखादि भेद का व्यवस्था ठीक-ठीक लग जातो है । अब



कर्मों को भी कहा जाय तो वे भी विचित्र हैं । नाना प्रकार के आत्मा पर जो संस्कार होते हैं, उनके कारण नाना प्रकार के मानस कर्म उत्पन्न होते हैं । ईश्वर की ऐसी व्यवस्था है कि उन-उन कर्मों के योग से पाप-पुण्य उत्पन्न होने चाहियें । इस प्रकार पाप-पुण्य का हिस्सा बिना भोगे छुटकारा नहीं होता । अर्थात् पापों को भोगना ही पड़ेगा, वे कभी भी नहीं छूटते । अब कोई ऐसा कहे कि ईश्वर की भक्ति, प्रार्थना आदि करने से उसे दया आती है और फिर वह पाप का दण्ड नहीं देता । सो इस पूर्वपक्ष का समाधान सरल है कि ईश्वर की भक्ति वा प्रार्थना से पूर्वकृत पापों का दण्ड नहीं चुकता, किन्तु यह तो सम्भव है कि आगे के होने वाले पापों से केवल निवृत्ति होती है । यदि ऐसा न होता तो पाप करने के लिये यत्किञ्चित् भी भीति किसी को भी न लगी रहती । अब इस सम्बन्ध से एक वार्त्ता और कहनी चाहिये कि कोई-कोई ऐसी शंका करेंगे कि ईश्वर सर्वज्ञ है, उसे हमारे मन के सारे भाव विदित ही हैं, अर्थात् जैसे पतिव्रता की भक्ति किस की है और वेश्याओं के सदृश भक्ति किस की है यह उसे विदित है । हम मनुष्यों को तो केवल प्रसंगवशात् ही लोगों के मनोभाव विदित होते हैं । ईश्वर सर्वज्ञ होने के कारण उसे सदैव सब लोगों के मनोभाव, पाप-पुण्यवासना और परमेश्वर-भक्ति-भावना ये

सब प्रत्यक्ष हैं । यदि पूर्वकृत पापों को अवश्य भोगना पड़े और ईश्वर की भक्ति करने से वह दया कर-कर पाप दण्ड से तो न छुड़ावे तो फिर मुक्ति किस प्रकार होगी ? ऐसी शंका है, इसलिये मुक्ति किसको कहते हैं इसका ही प्रथम विचार करें ।

मुक्ति अर्थात् ईश्वरप्राप्ति, ईश्वर की ओर जीव का आकर्षण होकर उसके परमानन्द में तल्लीन हो जाना, यही मुक्ति का लक्षण है । इस प्रकार तल्लीन होने से सहज ही में हर्ष और शोक दूर होकर सदानन्दस्थिति प्राप्त होती है । शोक से चित्त विगड़ता है यह तो ठीक ही है, परन्तु हर्ष से भी चित्त विगड़ जाता है, इसे दिखलाने के लिये दृष्टांत देना चाहिये । किसी गरीब आदमी को लाख रुपया एकदम मिलने से उस हर्ष के कारण उसे पागलपना आ घेरता है । सबों को यह एक बात स्मरण रखनी चाहिये कि ईश्वर को छोड़ चाहे कितने ही दूसरे कर्म किये जायँ परन्तु उनसे आत्मा मुक्त नहीं होता । मुक्ति होने के लिये जो कुछ है वह एक ही ईश्वरप्राप्ति का कारण है ।

अब कोई ऐसा पूर्वपक्ष करेगा कि जब कि हम सृष्टि को अनादि नहीं मानते तो अवश्य सृष्टि का कहीं न कहीं प्रारम्भ होना ही चाहिये, और जब सृष्टि का प्रारम्भ हुआ उस समय योनिभेद था । यदि ऐसा कहा जाय तो ईश्वर



अन्यायी ठहरेगा क्योंकि कुछ आत्मा पशु आदिकों की नीच योनि में जायँ और कुछेक मनुष्य की योनि में जायँ, यह कैसा ? इस पूर्वपक्षी का समाधान ऐसा है । कोई-कोई ऐसा कहते हैं कि पहले परमेश्वर ने एक स्त्री-पुरुष का जोड़ा उत्पन्न किया । फिर स्त्री ने सर्प के कहने से ज्ञानवल्ली का फल खाया, तब स्त्री के अपराध के कारण स्त्री-पुरुष पतित हुए, इसलिए जगत् में पाप और पुण्य घुसा । तो ऐसी-ऐसी गपोड़ कहानियों को कह कर हम अपना समाधान नहीं करते । किन्तु सृष्टि की उत्पत्ति कैसे हुई और इस विषय में आर्य लोगों के शास्त्र द्वारा सूक्ष्म रीति से क्या विचार किया गया है, उसे देखें । जिस स्थिति में आजकल सृष्टि है उसी स्थिति में प्रारम्भ में सृष्टि नहीं थी, इसीलिए वर्तमान सृष्टि को उत्तरसृष्टि ऐसी संज्ञा देता हूँ और पूर्वसृष्टि को आदिसृष्टि ऐसी संज्ञा देता हूँ कि जिससे भट समझ में आ जाय ।

तस्माद्वा एतस्मादात्मन आकाशः सम्भूतः,  
आकाशाद्वायुः, वायोरग्निः, अग्नेरापः, अद्भ्यः  
पृथिवी, पृथिव्या ओषधयः ॥ इत्यादि ॥

( तै० उपनि० )

आदिसृष्टि में ईश्वर ने बहुत से मनुष्य, पशु और

पक्षी उत्पन्न किये, “ततो मनुष्या अजायन्त” इत्यादिय० सं० में है। परन्तु उनमें अब जैसा ज्ञान के कारण और कृति के कारण भेद न था। उन सबों को केवल आहार-विहार और मैथुन इतना ही केवल विदित था और इन विषयों में भी सब प्राणी एक ही से और एकरस थे। सब शरीर सब जीवों के भोग के लिए हैं अर्थात् एक ही जीव के लिए नहीं हैं। ये सब जीव-जन्तु परमेश्वर से उत्पन्न हुए।

सन्मूलाः सौम्येमाः प्रजाः सदायतनाः  
संप्रतिष्ठाः। तथाक्षरात्सौम्येमाः प्रजा प्रजायन्ते।  
इत्यादि० ॥ (छान्दोग्योपनिषद्)

जैसे छोटे-छोटे बच्चों को अब भी यहाँ पर स्थित रहते हुए उसी तरह आगे मरने पर किसी प्रकार का दण्ड नहीं होता, उसी तरह इस आदिसृष्टि में सब मनुष्य बाल्यावस्था में थे, उनकी अशिष्टाप्रतिषिद्ध चेष्टा थी अर्थात् उन्हें शासन वा प्रतिषेध नहीं लगाये थे। नेत्रों से अपना काम करें अर्थात् रूप को देखें। श्रोत्रों से अपना काम करें अर्थात् शब्द सुनें। पाँव से अपना काम करें अर्थात् इधर-उधर फिरे। वस, इससे और विशेष व्यापार आदिसृष्टि में नहीं था। ऐसी व्यवस्था आदिसृष्टि में पाँच वर्ष चलती रही,



फिर परमात्मा ने मनुष्यों को वेदज्ञान दिया ।

ओ३म् खं ब्रह्म । याथातथ्यतोऽर्थान्व्यदधा-  
च्छाश्वतीभ्यः समाभ्यः । ( य० सं० )

अब वेदज्ञान से पाप-पुण्य का ज्ञान हुआ और वैसा-वैसा आचरण-भेद होता गया । फिर प्रत्यक्ष ही है कि पाप-पुण्य की व्यवस्था के अनुसार सहज ही में कार्य उत्पन्न होने लगे । मनुष्य पाप के कारण पशु-जन्म को गये और पाप छूटने पर फिर भी मनुष्य-जन्म में आये । आदिसृष्टि में पशुओं को एक दफे मनुष्य-जन्म प्राप्त हुआ, फिर तो आचार-भेद के अनुकूल पापपुण्यानुसार वे भी जन्मान्तर के चक्र में आ फँसे । अब कोई-कोई ऐसी भी शंका करें कि मनुष्य को पापवासना ही क्यों हुई ? तो उसका इतना ही समाधान है कि परमात्मा ने मनुष्यों को स्वतन्त्रता दी है और उस स्वतन्त्रता के जो-जो परिणाम होवेंगे उन्हें भी स्वीकार करना चाहिए । सुख के सब सामान होने पर भी यदि स्वतन्त्रता नहीं है तो वह स्थिति दुःखमिश्रित स्वतन्त्रता देकर अति दुःसह होती है । तब पापवासना होती है । यह अपनी स्वतन्त्रता का विकार है इसलिए ईश्वर पर दोष नहीं लगा सकते । कोई-कोई ऐसा मानते हैं कि दुःख-विशेष देश नरक है और सुखविशेष देश स्वर्ग है और

इस उभय प्रदेश में मनुष्य को पाप-पुण्य के अनुकूल एक समय जगत् प्रलय के समय में न्याय कर-कर अनन्त काल तक सुख में व दुःख में ईश्वर रक्खेगा । ऐसा प्रतिपादन करने से ईश्वर अन्यायी ठहरेगा । ईश्वर के न्याय का ऐसा अटकाव नहीं है । प्रत्येक क्षण में ईश्वर के न्याय की व्यवस्था जारी है और अपने-अपने पाप-पुण्य के अनुसार हमें बुरा-भला जन्म मिलता है ।

पाप-पुण्य मनुष्य-जन्म ही में केवल होते हैं । पश्चादिकों के जन्म में भोग होता है । नये पाप सम्पादन नहीं होते । कोई-कोई शंका करेंगे कि मनुष्य जन्म एक ही समय मिलता है वा कैसे ? तो इसका उत्तर यह है कि मनुष्य जन्म बारम्बार प्राप्त होता है । अब पहिले कह ही चुके हैं कि मृत्यु अर्थात् जीव का और शरीर का वियोग होना, यह है तो वह कैसे आता है ? इस विषय में कोई-कोई कहते हैं कि गरुड़पुराण में कहे अनुसार मनुष्य का प्राण हरण करने के लिए यमदूत आते हैं । इन यमदूतों के मुख दरवाजे इतने बड़े होते हैं और शरीर पर्वत के सदृश होते हैं । यह वर्णन सर्वथैव अतिशयोक्ति का है । निरुक्त में अन्तरिक्ष काण्ड है, उसमें वायु को यमराज, धर्मराज ये नाम दिये हैं :—

यमो वैवस्वतो देवो यस्तवैव हृदि स्थितः ।



इससे जीव यम की ओर जाता है अर्थात् वायु में, वायु से अन्य योनि के बीच उसका प्रवेश होता है, ऐसा समझना चाहिए ।

मरने पर जीव वायु में मिलता है । अस्तु, ऐसे-ऐसे हमारे उद्देश से कट्टहा लोगों की हानि होगी, विद्वानों की क्या हानि हो सकती है ? अर्थात् विद्वानों की कुछ भी हानि नहीं है । हाँ, अवश्य धूर्तों की हानि हो तो हो, हमारा निरुपाय है ।

कोई-कोई ऐसा भी कहते हैं कि जीव ले, परन्तु जीविका न ले । हमारे भाषण से वा लेख से गरुड़पुराणादिक ग्रन्थों के विषय में लोगों की अश्रद्धा होने से फिर स्वयं ही कट्टहाओं की जीविका डूवेगी, उससे हमें पाप लगेगा । सो भाई हमें इसका भय नहीं है, क्योंकि राजा दुष्ट लोगों को दण्ड करता है उसी तरह हमारे वचनों से दुष्टों की जीविका डूवेगी तो उसमें हमें पाप किस बात का लगेगा ? ब्राह्मणों को अर्थात् विद्वान् आर्यों को अध्यापन, याजन करने का अधिकार है । उन्हें मतलब-सिन्धु साधने के लिये कट्टहापन का धन्धा करना वा जन्म-पत्रिका बनाना आया । प ही शनि वन लोगों को ठगना और दुष्ट उपायों से उपजीविका करना अत्यन्त अनुचित है, क्योंकि ये सब पाप आजकल के उन ब्राह्मणों के सिर मढ़ते हैं । जरा

विचार तो करो कि कहीं भी सारे महाभारत भर में जन्म-पत्रिका का वर्णन आया है ? कहीं भी नहीं । इससे सिद्ध हुआ कि फल ज्योतिष की जड़ कहीं भी आर्यविद्या में नहीं है, यह स्पष्ट है । मृत्यु-समय में यमदूत जीव को ले जाता है, इससे यह आशय समझें कि वायु जीव का हरण करता है । अस्तु, वायु मनुष्य को हरता है और फिर आगे पुनर्जन्म प्राप्त होता है । इस प्रकार ईश्वर नियम की व्यवस्था से यह सब सहज ही में बन आता है, इसमें कहाँ से वैतरणी नदी और गोपुच्छादि पाखण्ड मत को अवकाश हो सकता है ? अर्थात् इन सारे प्रलापों का आधार वेदादि सत् शास्त्रों में कहीं भी नहीं ।

चौरासी लाख योनियाँ हैं अथवा न्यूनाधिक हैं तो इन गपोड़ कथाओं का वर्णन करने की भी कोई आवश्यकता नहीं है । जगत् में कितनी योनियाँ हैं इसका शोध लगा, गिन कर हमारे शास्त्री लोग बतावें ।

**विद्वांसो हि देवाः । शतं ये मनुष्याणामानन्दाः  
स एको मनुष्यगन्धर्वाणामानन्दः श्रोत्रियस्य  
चाकामहतस्येत्यादि । ( तै० उपनिषद् )**

जिनके पाप-पुण्य सम होते हैं वे मनुष्यजन्म पाते हैं । मानसिक स्थिति सात्विक जिन की रहती है वे देवता ।



पापातिशय के कारण तिर्यग् योनि को प्राप्त होते हैं, परन्तु पाप की अपेक्षा पुण्य अधिक हो अथवा पुण्य की अपेक्षा पाप अधिक हो तो इन्हें भोग कर जब ही पाप पुण्य सम हुआ कि मानो मनुष्यजन्म प्राप्त होता ही है। इस प्रकार पाप-पुण्य पर सारी व्यवस्था ईश्वर ने नियत कर रखी है और यही व्यवस्था यथार्थ है।

अब कोई ऐसी शंका निकालें कि पूर्वकृत पापों का दण्ड जीव को बिना भोगे छुटकारा नहीं मिल सकता यह हमारा मत है, तो फिर पश्चात्ताप से कुछ भी लाभ नहीं है कि क्या ? इसका उत्तर यह है कि पश्चात्ताप से पापक्षय नहीं होता परन्तु आगे पाप करना बन्द हो सकता है।

कृत्वा पापं हि संतप्य तस्मात्पापात्प्रमुच्यते ।

नैव कुर्या पुनरिति निवृत्त्या पूयते तु सः ॥

( मनु० अ० ११ श्लोक० २३० )

जाहे कितना भी पश्चात्ताप किया जावे, तो भी कृत-पापों को तो भोगना ही चाहिए। इसका दृष्टान्त—जैसे कोई कुएँ में गिरा और उसके हाथ-पाँव टूट गए तो अब वह चाहे कितना ही पश्चात्ताप करे तो भी उसके हाथ-पाँव जो टूटे सो तो टूट ही चुके, वह तो कुछ भी किये नहीं छूट सकता। हाँ, आगे के लिए कुएँ में न गिरेगा, इतना ही केवल होगा।

अब पाप का फल शोक है और पुण्य का फल हर्ष है, तो पाप-पुण्य भोगने के लिए देश, काल, वस्तु ये साधन भी अवश्य चाहिये । इन निमित्तों के बिना भोग कैसे होगा ? जब कि भोग न भोगा जावेगा तो फिर आनन्द भी कैसे प्राप्त होगा ? अब इस पर कोई ऐसा कहेगा कि मुक्ति समय में शरीर न होने पर मुक्तजीव को सर्वज्ञ परमेश्वर का ज्ञान होकर वह परमेश्वर को ही जाकर लटकता है, फिर एक परमेश्वर ही उसका आधार रहा और फिर ऐसे परमानन्द समय में शरीर का प्रयोजन नहीं है । तो जानना चाहिये कि शरीर अर्थात् भोगायतन वह इस जगत् में पाप-पुण्य भोगने का साधन है, इसका सम्बन्ध मूलावस्था में नहीं है ।

अब पुनरपि मुक्त जीव का ज्ञान कैसा है, इसका विचार करें ।

कोई ऐसी शंका करेगा कि इस जन्म में पूर्व जन्म का विस्मरण होता है तो सर्वदैव जीव को पूर्वजन्म का ज्ञान नहीं होगा । जिस ज्ञान का निमित्त छूटता है तो उस ज्ञान की भी भूल होती है ।

“युगपत् ज्ञानानुत्पत्तिर्मनसो लिङ्गम्”

( गौतमसूत्र )

ये सब आपत्तियाँ अमुक्त आत्मा को लगती हैं, परन्तु



धनञ्जय वायु का जिसे ज्ञान हुआ है, और जिसका आत्मा उसमें सञ्चार कर सकता है, और जिसके आत्मा से पूर्व-जन्म संस्कार निकल चुके हैं, वह और जिसके आत्मा में शान्ति उत्पन्न हुई है, जिसके आत्मा को अत्यन्त पवित्रता, स्थिरता, ज्ञानोन्नति की पहिचान हो चुकी है और जिसकी दृष्टि को और मनोवृत्ति को ज्ञान-सुख के बिना अन्य सुख विदित नहीं हैं, ऐसे योगी को परमानन्द प्राप्त होता है। ऐसे मुक्त पुरुषों को देश, काल, वस्तु, परिच्छेद ज्ञान होता है, उन्हें युगपत् ज्ञान की अटक नहीं है। इसका दृष्टान्त—जैसे एक कण शकर का यदि चींटी को मिले तो वह उसे ले जाया चाहती है परन्तु उसे वही एक शकर का गोला मिल जाय तो उसी शकर के गोले को वहीं पर चींटी लिपट जाती है। इसी तरह योगियों की आत्मा की स्थिति परमानन्द प्राप्त होने पर होती है।

ओ३म् शान्तिः शान्तिः शान्तिः ।

# सातवाँ व्याख्यान

## यज्ञ और संस्कार विषयक

ओ३म् द्यौः शान्तिरन्तरिक्षं शान्तिः पृथिवी  
शान्तिरापः शान्तिरोषधयः शान्तिः । वनस्पतयः  
शान्तिर्विश्वेदेवाः शान्तिर्ब्रह्म शान्तिः सर्वं  
शान्तिः शान्तिरेव शान्तिः सा मा शान्ति  
रेधि ॥१॥ ( य० सं० )

यह ऋचा कह कर व्याख्यान का आरम्भ किया ।  
यज्ञ और संस्कार क्या हैं ? इसका विचार आज कर्त्तव्य है ।

प्रथम यज्ञ का विचार करें । यज्ञ का अर्थ क्या  
है ? यज्ञ के साधन कौन-कौन से हैं ? उसकी कृति कैसी  
है ? और उनके फल कौन-कौन से हैं ? ये प्रश्न उत्पन्न  
होते हैं । इनके उत्तर अब हम यथाक्रम देते हैं ।

यज्ञ शब्द के तीन अर्थ हैं—प्रथम देवपूजा, दूसरा  
संगतिकरण और तीसरा अर्थ दान है ।

अब प्रथम देवपूजा के विषय में विचार करें । केवल  
देव पद का मूल-अर्थ द्योतक अर्थात् प्रकाशस्वरूप है । और

पुस्तकालय

गुरुकुल कांगड़ी



वेदमन्त्रों की भी देव संज्ञा है, क्योंकि उनके कारण विद्याओं का द्योतन अर्थात् प्रकाश होता है। यह कर्मकाण्ड का विषय है। यज्ञ में अग्निहोत्र से लेकर अश्वमेध पर्यन्त का समावेश होता है। देव शब्द का अर्थ परमात्मा भी है, क्योंकि उसने वेद का अर्थात् ज्ञान का और सूर्यादि जड़ों का प्रकाश किया है। देव अर्थात् विद्वान् ऐसा भी अर्थ होता है, क्योंकि शतपथ ब्राह्मण नामक ग्रंथ में “विद्वान्सो हि देवाः” ऐसा वर्णन किया है। पूजा शब्द का अर्थ सत्कार है।

“पितृभिर्भ्रा० । पूजितोऽतिथिः । पूजितो गुरुः । इत्यादि ।

अब देव की पूजा कहने से परमात्मा का सत्कार करना यह अर्थ होता है। चेतन पदार्थों ही का केवल सत्कार सम्भवित है। जड़ पदार्थों का अर्थात् मूर्तियों का सत्कार नहीं सम्भव होता। मुख्य तत्त्व से वेदमन्त्र के पठन से ईश्वर का सत्कार होता है, इसलिये प्राचीन आर्य लोगों ने हाम के स्थल में मन्त्रों की योजना की है। इसी तरह यज्ञशाला को देवायतन अथवा देवालय कहा है।

तस्मात् सर्वगतं ब्रह्म नित्यं यज्ञे प्रतिष्ठितम् ।

(म० भा०)

इसीलिये ब्रह्मयज्ञ अर्थात् वेदाध्ययन भी पांच महायज्ञों में से एक यज्ञ है ।

“स्वाध्यायेनार्चयेत्तर्पेन् होमैर्देवान्यथाविधि ।”

( मनुः )

इस कथन से अर्वाचीन देवालय अर्थात् मन्दिरों को कोई न समझे । देवालय का अर्थ तो यज्ञशाला ही है ।

दूसरा अर्थ संगतिकरण है । अर्थात् अत्यन्त प्रीति-पूर्वक, प्रेमपूर्वक देवता का ध्यान, देवता का विचार तथा सत्पुरुषों का संग करना इसे भी यज्ञ ही कहते हैं ।

तीसरा अर्थ दान है । विद्यादान को छोड़ दूसरे दान दान नहीं हैं, केवल विद्या का दान ही दान है । अन्न वस्त्रादिकों के दान विद्यादान की सहायता करते हैं, इसलिये उन्हें भी दान कहना उचित है । विद्यादान अक्षयदान है ।

अब यज्ञ से क्या-क्या फल होते हैं, इसका विचार करें । यज्ञ का मुख्यार्थ वेदों में काष्ठ घृतादिकों का दहन करना है तो इसमें ऐसी शंका उत्पन्न होती है कि व्यर्थ ही काष्ठादि तथा घृतादि द्रव्यों को अग्नि में क्यों जलावें ? इसका समाधान यह है कि शतपथब्राह्मण में कहा है—

‘जनतायै यज्ञो भवतीति’ (शतपथब्राह्मण)



पुष्टि, वर्धन, सुगंधप्रसार और नैरोग्य ये चार उपयोग होम अर्थात् हवन करने से होते हैं। ये लाभ उपदिष्ट रीति से होम होने पर ही होते हैं। कहा है कि—

**संस्कृतं हविः । होतव्यमिति शेषः ।**

(शतपथब्राह्मण)

योग्य रीति से यथाविधि होम करना चाहिये। एकदम मनभर धी जला दिया वा चम्मच चम्मच करके मनभर घृत को वर्ष भर जलाते रहे तो भी होम नहीं होगा। फिर कोई-कोई कहते हैं कि होम अर्थात् देवतोद्देशक त्याग है। देवता लोग यजनदेश में आकर सुगन्धि लेते हैं, इसलिये होम करना चाहिये, तो यह कहना अप्रशस्त है।

क्या देवलोक में सुगन्धि की न्यूनता है जो वे हमारे क्षुद्र हविर्द्रव्य की अपेक्षा करते हैं ?

इसी तरह कोई-कोई कहते हैं कि श्राद्धादिकों में पितृलोग आते हैं और यदि उन्हें श्राद्धान्न और तर्पण का जल न मिले तो वे तृपार्त्त रहते हैं तो क्या वे प्यासे रह कर भूखों मरेंगे ? और पितृलोक में सब दरिद्रता ही दरिद्रता है ? सारांश यह कि सब समझ और विचार ठीक नहीं है क्योंकि देवलोक में वा पितृलोक में कुछ न्यूनता नहीं है। होम-हवन उनके उद्देश्य से कर्त्तव्य नहीं है, किन्तु सुवृष्टि और वायुशुद्धि होम-हवनादि से होती है, इसलिये होम

करना चाहिये । क्योंकि सब प्रकार के नैरोग्य और बुद्धि-  
 चैशद्य को वायु और जल का ही आधार है । इस में दृष्टान्त  
 सुनो कि इन दिनों पंढरपुर (हिन्दू लोगों की यात्रा का एक  
 स्थान है) में बड़ा हैजा (विसूचिका) जारी है तो वहां का  
 जल वायु ही विगड़ने से इस बात का कारण हुआ ।  
 हरद्वार में एक समय मेला हुआ था । वहां पर वायु विगड़ने  
 से हजारों मनुष्य कालवश हुए अर्थात् मर गये । ब्रह्माण्ड  
 में सञ्चार करने वाला जो वायु है वही जीव का हेतु है ।  
 आन्तर वायु द्वारा ठीक-ठीक व्यापार होवे इसलिये बाहर  
 का ब्रह्माण्डवायु शुद्ध रहना चाहिये । ब्रह्माण्डवायु शुद्ध  
 करने के लिये यज्ञकुण्ड में घृत, कस्तूरी, केशरादि सुगन्धित,  
 पुष्टिकारक द्रव्यों का हवन करना चाहिये । सुगन्धित द्रव्यों  
 के दहन से ब्रह्माण्डवायु की दुर्गन्धि का नाश होता है ।  
 इस हवन के कारण जो सुगन्धि उत्पन्न होती है उस  
 सुगन्धि के सन्मुख वायु के सब दुष्ट दोष दूर होकर नैरोग्य  
 उत्पन्न होता है । अब कोई अर्वाचीन लोग ऐसी शंका करें  
 कि पदार्थों का दहन होने से उनका पृथक्करण होकर उन  
 के गुण नष्ट हो जाते हैं, तब फिर हवन से नैरोग्य कैसे  
 उत्पन्न होगा ? इस विषय में हमारा प्रथम उत्तर यह है कि  
 सब द्रव्यों में स्वाभाविक और संयोगजन्य दो प्रकार के  
 गुण हैं । उनमें स्वाभाविक गुणों का नाश कभी नहीं



होता । संयोगजन्य गुणों के वियोग से हास (घटती) होता है । यदि स्वाभाविक गुण पदार्थों में न माने जायँ तो समुदाय में गुण कहां से आवेगा ?

दृष्टान्त—एक तिल्ली के दाने से थोड़ा ही तेल निकलता है, इसलिये समुदायस्थित बहुत से तिलों का तेल बहुत निकलता है । एक जल परमाणु में शीतता है इसलिये परमाणुसमुदायरूप जल का शीतता स्वाभाविक धर्म है । सुगन्धित पदार्थों का सुगन्धि स्वाभाविक गुण है; वह दहन से फैलता है, उसका नाश नहीं होता ।

सुगन्धि जलाने से दुर्गन्धि का नाश होता है, यह प्रत्यक्ष है ।

जब हम अर्क निकालते हैं तब जैसा द्रव्य होता है वैसा ही तद्गुणविशिष्ट अर्क निकलता है, अब अर्क अर्थात् आसवादि अतर आदि द्रव्य हैं ।

अग्नि परमाणु में जो गुण हैं, वे अग्नि के परमाणु अत्यन्त सूक्ष्म होकर मेघमण्डल तक विस्तीर्ण होते हैं और उससे वायु-शुद्धि परिणाम होता है ।

अब कोई ऐसी शंका करें कि होम एक छोटी-सी कृति है, इससे ब्रह्माण्डवायु कैसे शुद्ध होगा ? समुद्र में एक चम्मच-भर कस्तूरी डालने से क्या सारा समुद्र सुगन्धित और शुद्ध होगा ?

इसका समाधान यह है कि सौ घड़े रायते में थोड़ी सी ही बधार से रुचि आ जाती है, यह प्रत्यक्ष है। इसकी जैसी उपपत्ति समझी जाती है तद्वत् ही यह प्रकार भी है।

कोई ऐसी शंका करें कि होम तो यहां करो और अमेरिका में उसका परिणाम कैसे होगा ?

इसका समाधान यह है कि वायु द्वारा शुद्धि सर्वत्र फैले—यह वायु का धर्म है। यदि सब लोग अपने-अपने घर में आर्यसम्मत रीति से हवन करें तो यह शंका ही नहीं सम्भव होती। पहले आर्य लोगों का ऐसा सामाजिक नियम था कि प्रत्येक पुरुष प्रातःकाल स्नान कर बारह आहुति देता था, क्योंकि प्रातःकाल में जो मलमूत्रादिकों की दुर्गन्धि उत्पन्न होती थी वह इस प्रातःकाल के हवन से दूर होती थी। इस तरह सायंकाल में हवन करने से दिनभर की जमी हुई जो दुर्गन्धि उसका नाश होकर रातभर वायु निर्मल और शुद्ध चलती थी। प्राचीन आर्य लोग बड़े ही युक्तिमान् थे, इसमें किञ्चित् भी सन्देह नहीं है। फिर अमावास्या और पौर्णमासी के दिन समस्त भरतखण्ड में होम होता था, उससे भरतखण्ड में वायु शुद्धि के कितने साधन उत्पन्न होते थे, इसका विचार करने से यह छोटा ही सा प्रकार है, ऐसा किसी को भी प्रतीत न होगा। अब वायु शुद्ध रहने से वृष्टि का जल भी शुद्ध रहता है। वृष्टि से



और वायु से बड़ा ही घनिष्ठ सम्बन्ध रहता है और सब देश का जल वृष्टि से उत्पन्न होता है ।

जल स्वच्छ और वायु के भी स्वच्छ रहने से वृक्षों के फल, पुष्प, रस ये बड़े ही शुद्ध और पुष्टिकारक होते हैं । उसी तरह अन्नादि सब द्रव्य शुद्ध और पुष्टिकारक होते हैं, इसीलिए शरीर को सुख होकर अन्न से बल उत्पन्न होता है । प्राचीन आर्य लोगों के शौर्य का वर्णन इस प्रसंग में करने की कोई आवश्यकता नहीं है । वायु और जल की दुर्गन्धि नष्ट होकर उनमें शुद्धि और पुष्टिवर्धनादि गुण बढ़ने से सब चराचरों को सुख होता है । इसीलिए कहा है कि—

**स्वर्गकामो यजेत् । सुखकाम इति शेषः ।**

( ऐतरेय० शतपथब्राह्मण )

होम-हवन से परमेश्वर की सेवा कैसे होती है ? ऐसा यदि कोई कहे तो उसे विचार करना चाहिये कि सेवा का अर्थ प्रिय आचरण है । परमेश्वर की सेवा अर्थात् उसको जो प्रिय वह आचरण करने से वह न्यायकारी होने के कारण उसके द्वारा योग्य प्रत्युपकार होता है । ऐसा एक नियम ही है । अब स्वर्ग अर्थात् सुखविशेष अथवा विद्या और नरक अर्थात् दुःखविशेष अथवा अविद्या है । विद्या-स्वर्गप्राप्ति का तथा बुद्धिवर्धन का कारक है । बुद्धिवर्द्धन

को शारीरिक दृढ़ता अवश्य चाहिये और शुद्ध वायु, शुद्ध जल और शुद्धान्न के बिना शरीर-दृढ़ता कैसे प्राप्त होगी ?

होम-हवन से वायु शुद्ध होकर सुवृष्टि होती है । उससे शरीर नीरोग और बुद्धि विशद होती है, विद्या प्राप्त होती है अर्थात् स्वर्ग प्राप्ति, सुख प्राप्ति होती है ।

कोई-कोई ऐसी भी शंका करें कि वायुशुद्ध्यर्थ यदि हवन है तो उसमें वेदमन्त्रों के पठन की क्या आवश्यकता है ? और होम करने में अमुक ही रीति की ईंटें रहकर अमुक ही प्रकार की वेदी बनावे, ऐसी विशेष योजना किस वास्ते चाहिये ?

इस शंका का समाधान यह है कि विशेष योजना के अनुकूल कोई भी बात किये बिना उससे विशेष कार्य नियमित समय पर प्राप्त नहीं होता । इसी तरह कच्ची ईंटों की चार अंगुल गहरी और सोलह अंगुल ऊंची गणित प्रमाण से वेदी बनाकर उसमें नियमित प्रमाण का ही मसाला लेकर प्रमाण से घृतादिक का हवन करने से अल्प व्यय में अतिशय उष्णता उत्पन्न होती है । और उष्णता के कारण वायु शुद्ध होकर जल-परमाणु वायु में उड़ जाते हैं और इस उष्णता के कारण वायु का घर्षण होकर विद्युत् उत्पन्न होती है, और मेघमण्डल में गड़गड़ाहट की आवाज़ उत्पन्न होती है । इस प्रकार हवन की विशेष योजना के



कारण विशेष उष्णता उत्पन्न होकर विशेष वृष्टि उत्पन्न होती है ।

अब गड़गड़ाहट अर्थात् इन्द्रवज्रसंघातजन्य शब्द वर्णन किया हुआ है । इसका सच्चा अर्थ यह है कि इन्द्र अर्थात् सूर्य और सूर्य की उष्णता के कारण विद्युत् और मेघगर्जनादि कार्य होते हैं ।

कोई-कोई कहते हैं कि इन्द्र अपने वज्र से बलि को मारता है, सो यह बात बिल्कुल झूठ है । बलि राजा पाताल में राज्य करता है और पाताल अमेरिका देश है, सो अब उस अमेरिका में बलि राजा कहां पर है ? इसी तरह वेदी की एक-आध ईंट यदि टेढ़ी बैठी कि मानो यजमान मरता है, इत्यादि कहना भी अप्रशस्त और निर्मूल है । यह सब लीला अर्वाचीन लोगों के मतलबसिन्धु की है । वे कहते हैं कि हम जो कहें उसे बल्लिया के बाबा की नाई सुनो, शंका मत करो, शंका करते ही तुम नास्तिक बन जाओगे, इत्यादि धमकियां धूर्त लोग देते रहते हैं ।

अब होम समय में वेद पठन किस लिए है, यह पूछा था । सो इसका उत्तर यह है कि दो काम यदि एक ही समय में हो सकते हों तो उन्हें करना चाहिये । ऐसा उद्देश्य कर-कर प्राचीन आर्य लोगों ने हाथों को होमादिक द्रव्यों की व्यवस्था करने में लगाये तब मुँह खाली न रहे ।

परमेश्वर की स्तुति-प्रार्थना मुँह से होती रहे । इसलिए पहले के ऋषि लोग वेदमन्त्र कहते थे, और ब्राह्मण लोगों ने वेद आज तक कण्ठस्थ किया । इसीलिए वेद विद्या भी अब लो बनी रही है । फिर यह भी था कि वेदपाठ करने से परमेश्वर की भक्ति होती थी, जिससे विचारशक्ति भी उत्पन्न होती थी ।

“त्रातारमिन्द्रमवितारमिन्द्रं हवे हवे” (ऋ० सं०)

दूसरा ऐसा भी विचार है कि जो हाथों से प्रयोग होता है उसके जो मन्त्र उस समय कहे जाते हैं उनसे कुछ भी सम्बन्ध नहीं रहता । इससे मन्त्रोच्चारण कर्म के उद्देश्य से नहीं होता किन्तु परमेश्वर की स्तुति मुँह से होती रहे यही प्रधान उद्देश्य है और कोई-कोई मन्त्र ऐसे भी हैं जिनमें होम के लाभ कहे गये हैं । सारांश यह कि वेद मन्त्रों को कहने से वेद की रक्षा ही मुख्य प्रयोजन है ।

इस प्रकार कर्मकाण्ड विलकुल निष्फल नहीं है । अस्तु, कोई-कोई ऐसी शंका करेंगे कि वेदों में वीभत्स कथायें क्यों हैं ?

उत्तर—वेदों में तो वीभत्स कथायें कहीं भी नहीं हैं । ऐसी कथायें अर्वाचीन महीधरादि भाष्यकार दिखलाते हैं । सो यह दोष वेद पर नहीं लग सकता । यह केवल भाष्य-कार की वीभत्स बुद्धि का दोष है । दृष्टान्त—जैसे किसी



सुवासिनी स्त्री ने किसी विधवा को नमन किया तो विधवा क्या कहती है अर्थात् आशीर्वाद देती है कि 'आओ बहिना मुझसी हो' । वस, इसी प्रकार मतलबी लोगों ने मनमाना अर्थ वेदों में निकाला है । शतपथब्राह्मण को देखो—

### श्रीर्वा राज्यस्याग्रमित्यादि० ( शतपथ ब्राह्मण )

अब कोई ऐसा कहे कि अश्वमेध में घोड़े के शिरन का संस्कार यजमान की स्त्री के सम्बन्ध से कहा है । इससे ऐसा प्रकार वेदों में बिलकुल ही उपदिष्ट नहीं है, सो ठीक है । परन्तु इसके सम्बन्ध से जो-जो वीभत्स कथायें लिखी हैं । उन्हें पढ़ते हुए मानों उलटी आती है । तथापि ऐसा वीभत्सपना कभी भी प्रचार में न आया हो यह कहते नहीं बनता, क्योंकि पद्धतिनिरूपक ग्रन्थों में यह बात स्पष्ट-स्पष्ट मिलती है ।

पच्चीस सौ वर्ष के पूर्व बौद्ध लोगों ने जो-जो ग्रन्थ बनाये उनमें ऐसी-ऐसी बातों का उद्देश्य कर-कर ब्राह्मणों की निन्दा की है ।

अब कोई ऐसी शंका करें कि अस्तु, जो हो, परन्तु वीभत्स कथायें तो भी उनमें हैं वा नहीं ? अश्व को फेरते थे और सार्वभौम राजा लोग इससे क्यों शत्रुता उत्पन्न करते थे ?

इसमें हमारा समाधान यह है कि शतपथ में लिखा है कि—

**अग्निर्वा अश्वः । आज्यं मेधः ।** (शतपथब्राह्मण)

अश्वमेध अर्थात् अग्नि में घी डालना—इतना ही अर्थ है । उसी तरह ग्रन्थसाहचर्य की ओर ध्यान देने से हरिश्चन्द्र, शुनःशेष इत्यादि बातों का निर्वाह होता है ।

अब केनोपपित् में एक यज्ञ की वार्ता है । यज्ञ ने अग्नि के सन्मुख तृण डाला और अग्नि से कहा कि इस तिनके को तू जला दे । अग्नि से वह तिनका न जल सका । फिर वायु से कहा कि तू इस तिनके को उड़ा ले जा । वायु से भी वह तिनका न उड़ सका । ऐसा कहकर जो हैमवती नामक विद्या है उसका माहात्म्य दर्शाया है । यज्ञ में मांस आदि खाना, यह गपोड़ा अर्वाचीन पण्डितों ने निकाला है ।

कोई-कोई व्यभिचार के विषय में भी ऐसी ही कोटियां निकालते हैं । कहते हैं कि क्या इन्द्र के पास मेनकादि अप्सरायें नहीं हैं ? हम नकद रुपया दे बाजार में कोई माल मोल लेवें, तो इसमें दोष क्या है ? तो भाई, सोचो कि ये बातें कहना क्या तुम्हें प्रशस्त दीखती हैं ? कभी नहीं ।

अस्तु, पुरुषमेध का अब थोड़ा सा विचार करें ।  
यजुर्वेद के इस मन्त्र को देखो—



विश्वानि देवसवितर्दुरितानि परासुव ।

यद् भद्रं तन्न आसुव (य० सं०) ॥

होम तो देवताओं का हो और मांस पशुओं का तथा मनुष्यों का रखें, तो कहो यह व्यवस्था कैसे ठीक-ठीक है? ऐसी व्यवस्था परमेश्वर बनावेगा, यह हमें तो निश्चय नहीं होता । अर्थात् ऐसी व्यवस्था को अन्याय के सिवाय क्या कह सकते हैं ?

परमेश्वर की व्यवस्था में ऐसा अन्याय नहीं है, और ऐसी निष्कारण हानि का वर्ताव भी नहीं है । देखो, गौ सदृश परोपकारी गरीब पशु को खाने के लिए वा यज्ञ के लिये मारने से कितनी हानि होती है । एक गाय चार सेर दूध देती है । इस दूध को औटा कर खीर ( क्षीर ) पकाने से न्यून से न्यून निदान चार मनुष्यों के लिए तो भी पौष्टिक अन्न होता है । अर्थात् प्रातःकाल, सायंकाल दोनों समय का दूध मिलाकर आठ मनुष्यों का पोषण होता है । यदि उस गाय ने दस महीने दूध दिया, तो समझ लो कि चौबीस सौ २४०० मनुष्यों का पालन उस गाय के एक बेत में होगा । इस प्रकार आठ औलाद औसत पकड़े, तो १६२०० उन्नीस हजार दो सौ लोगों का पालन होगा । वही गाय कोई यदि मार कर खा जाय तो पच्चीस-तीस मनुष्यों का

पालन एक टंक का होता है। इस प्रकार युक्ति की रीति से भी मांस-भक्षण ठीक नहीं है।

अस्तु, इन दिनों मांसाहारियों ने राज्यवृत्त के आधार से इतना ज़वर हाथ फेरना प्रारम्भ किया है कि चौपाये विलकुल न्यून होते जाते हैं। पांच रुपये के बैल के आज-कल पच्चीस रुपये लगने लगे हैं और गरीब लोगों को दुग्ध-घृत मिलने में बड़ी ही कठिनता होती जाती है। जिस देश में विलकुल मांस नहीं खाते उस देश में दूध-घी की खूब ही बहुतायत हो रही है अर्थात् वहां पर खूब समृद्धि रहती है।

अस्तु, अब लों तो पशुवध होम में न करने के लिये युक्तियों का तथा शास्त्र का विचार किया, अब इस शंका का विचार करें कि अथवा कभी होम में पशु को मारते थे वा नहीं ?

होम दो प्रकार के हैं, एक राजधर्म सम्बन्धी और दूसरा सामाजिक। इतने समय तक सामाजिक होम का निरूपण किया। अब राजधर्म सम्बन्धी जो होम है उसकी सब ही व्यवस्था भिन्न है। उसमें पशु मारने की तो क्या ही बात है, परन्तु कभी-कभी मनुष्यों को भी मारना पड़ता है। युद्ध-प्रसंग में हजारों मनुष्यों का प्राण लेना, यह राजधर्मविहित है। भयंकर स्वापदादि जो खेती को उजाड़ते हैं



वा मनुष्यादि को हानि पहुँचाते हैं उनको मारना ठीक ही है, क्योंकि जंगली पशुओं का विध्वंस करना अत्यावश्यक है। परन्तु सब ही होमों में मांसाहार लाना यह सर्वथा अयोग्य है। किसी प्राणी को पीड़ा देना—कहो, यह धर्म-विहित कैसे होगा ? और इतने पर भी बेचारों का मुँह बांधकर घूँसे मार-मार कर उनका जीव लेना तो ईश्वर-प्रणीत व्यवहार कभी भी न होगा।

अब, यज्ञ के विषय में किसका अधिकार है, ऐसी कोई शंका करे तो जानना चाहिये कि कर्मकाण्ड में जिनकी प्रवृत्ति है उन्हीं को केवल अधिकार है। कर्म से विचार-शक्ति थोड़ी-थोड़ी जाग्रत् होती है। उपासना से विचार में निर्मलता उत्पन्न होती है। फिर ज्ञान में विचार, दृढ़ता और पक्वता आकर फिर वह ज्ञानमार्ग का अधिकारी होता है।

अब हम होम के विषय में छोटी-छोटी शंकाओं का विचार करते हैं।

कोई-कोई कहते हैं कि जब राजनियम से इन दिनों ग्राम स्वच्छ रहता है तो फिर होम किस लिए करें ? उनके प्रति हमारा यह उत्तर है कि हमारे घर स्वच्छ बनाए बिना ग्राम कैसे स्वच्छ रहेगा ? और ग्राम के बाहर की दुर्गन्धि कैसे दूर होगी ? दूसरी शंका यह करते हैं कि जब आग

गाड़ी में (रेल के इंजन में) और रसोई के घर में जलती है तो धुआँ (धूम्र) बहुत उत्पन्न होता है, फिर वृष्टि भी बहुत होनी ही चाहिये, तो फिर होम किस वास्ते करना चाहिये ?

इस पर हमारा यह कहना है कि यह धूम्र दुर्गन्ध और दूषित रहता है, इससे वायु शुद्ध नहीं होता ।

इन दिनों होम के न्यून होने से वारम्बार वायु बिगड़ रही है । सदा विलक्षण रोग उत्पन्न होते जाते हैं ।

## संस्कार

अब तक यज्ञ का विचार हुआ, अब थोड़ा सा संस्कारों का भी विचार करें ।

संस्कार कहते किसे हैं ? इस प्रश्न का प्रथम विचार करना चाहिये ।

किसी द्रव्य को उत्तम स्थिति में लाना, इसका नाम संस्कार है । इस प्रकार का स्थित्यन्तर मानवीय प्राणियों पर होवे, एतदर्थ आर्य लोगों ने सोलह संस्कारों की योजना की है । परन्तु उन प्राचीन आर्यों की इससे यह इच्छा न थी कि संस्कारों के कारण पेटाधूर पत्रा-पांडे हमारा माल उड़ावें और आलसी बनें । क्योंकि वे आचार्य आर्य महाजन थे, तो फिर वे अनार्य अर्थात् अनाड़ियों की समझ में क्यों कर मदद देते ?

१. निषेक अर्थात् ऋतुप्रदान यह प्रथम संस्कार है ।



पिता निषेक करता है, इसलिये पिता ही मुख्य गुरु है ।  
 निषेकादीनि कर्माणि यः करोति यथाविधि ।  
 सम्भावयति चान्येन स विप्रो गुरुरुच्यते ॥१॥

( मनु० )

ऐसा मनु में वाक्य है । पिता ही को सब उपदेश और संस्कार करने चाहिएं । पुत्रेष्टि का वर्णन छान्दोग्य उपनिषद् में किया है । उस स्थल पर गर्भधारण करने वाली स्त्रियों को क्या-क्या पदार्थ खाने चाहिएं, जिससे पुत्र के शरीर और बुद्धि में दृढ़ता आती है, यह मुख्य कर विचार किया है । प्राचीन काल के आर्य लोग केवल अमोघवीर्य थे, और स्त्रियों में भी पूर्ण वय होने के कारण वीर्याकर्षकता रहती थी । पुत्रेष्टि, यह गृहस्थाश्रम का प्रथम धर्म है ।

**२. पुंसवन—**इस संस्कार का प्रयोजन वीर्य को पुनः शरीर में किस प्रकार जमावे, इस योजना के सम्बन्ध से है । वीर्य में सदा स्थिरता, दृढ़ता और नैरोग्य गुण रहने चाहियें, अन्यथा विकृत वीर्य से सन्तति में नाना प्रकार के विकार उत्पन्न होते हैं । एतदर्थ सूत्रकारों ने औषधियां बतलाई हैं । वीर्यवृद्धयर्थ और शान्त्यर्थ वर्षभर ( सालभर तक ) पुरुषों को ब्रह्मचर्य रखना चाहिये, ऐसा भी निर्बन्ध कहा हुआ है ।

३. सीमन्तोन्नयन—स्त्रियों को अकाल में गर्भ-पात होने की बड़ी भीति रहती है, सो वह न हो और नीरोगी, पुष्ट पदार्थों के सेवन से और मन के उत्साह रहने से गर्भ की स्थिति उत्तम रहे, एतदर्थ इस संस्कार की योजना है ।

४. जातकर्म—इस संस्कार के विषय में विशेष होम करना कहा है । कारण कि सूतिका गृह का ( जच्चा के घर का ) अमंगलपना दूर करने के लिये सुगन्धिवर्धक होम करना योग्य है । बच्चे को नाभि काटने से दुःख न हो, जच्चा सुखी रहे, इस प्रकार इस संस्कार का उद्देश्य है ।

५. नामकरण—नाम रखने में भी कोई भूल न करे, यहां तक प्राचीन आर्य लोगों की बारीक दृष्टि थी । नाम का सुख से उच्चारण हो, उसमें मधुरता रहे, इसलिये दो अक्षर वाला वा चार अक्षर वाला नाम होवे, ऐसा कहा है । योही व्यर्थ लम्बा-चौड़ा नाम न होवे, नहीं तो कभी-कभी इन दिनों लोग मथुरादास, गोपबृन्द, सेवकदास ऐसे लम्बे-चौड़े नाम रख कर गड़बड़ मचाते हैं । कभी-कभी कौड़ीमल, भिकारीमल, धोंड्या, पथरया अदि विलक्षण नाम रखते हैं । इन दिनों सब प्रकार पागलपना फैल रहा है, फिर नाम रखने में दोष हो तो आश्चर्य क्या है ? दोष देने में कुछ



भी उपयोग नहीं । स्त्रियों के नामों में भी मधुरपना होना चाहिये, जैसे भामा, अनसूया, सीता, लोपामुद्रा, यशोदा, सुखदा ऐसे-ऐसे प्राचीन आर्य लोगों की स्त्रियों के नाम होते थे ।

६. निष्क्रमण—कोमल शरीर के बच्चों को बाहर हवा खाने के लिये ले जाना, यही इस संस्कार का मुख्य उद्देश्य है ।

७. अन्नप्राशन—योग्य समय में बच्चे को अन्न-प्राशनादि यदि प्रारम्भ न करें तो बड़ा ही दुःख होता है, इसलिये इस संस्कार की योजना है ।

८. चूड़ाकर्म—मस्तक में उष्णता उत्पन्न न हो और उष्ण वायु में पसीने आदि के कारण जो मैल जमता है वह दूर होवे, इसलिये इस संस्कार की योजना की है ।

९. व्रतबन्ध—( यज्ञोपवीत ) पुरुषों को विद्यारम्भ के समय उत्साह हो, इस उद्देश्य से व्रतबन्ध विषय में विशेष नियम ठहराये हैं अर्थात् बनाये हैं । स्त्रियों को भी विद्या-सम्पादन का अधिकार पहिले था और उसके अनुकूल उन का भी व्रतबन्ध संस्कार पूर्व में करते थे । विद्वान् अर्थात् ब्राह्मण लोग, आर्यकुलोत्पन्न बालक को विद्यारम्भ के समय कार्पास का अर्थात् रुई का यज्ञोपवीत विशेष चिह्न जान

धारण करने को देते थे । इसके धारण करने में बड़ी ही जवाबदारी रहती थी । क्षत्रिय, वैश्यादिकों के बालकों को कार्पास का तो नहीं, किंतु दूसरे पदार्थों का यज्ञोपवीत धारण करने के लिये देते थे । यदि ठीक-ठीक विद्यासम्पादन न हुई तो चाहे ब्राह्मण के ही कुल में उत्पन्न हुआ हो तो भी उसका यज्ञोपवीत छीना जाता और उसकी अप्रतिष्ठा होती थी । उसी तरह शूद्रादिक भी उत्तम विद्यासम्पादन कर-कर ब्राह्मणत्व के अधिकारी होकर यज्ञोपवीत धारण करते थे । इस प्रकार की व्यवस्था प्राचीन आर्य लोगों ने कर रखी थी । इस कारण सब जाति के पुरुषों को और स्त्रियों को विद्यासम्पादन करने के विषय में उत्साह बढ़ता रहता था । विद्या के अधिकारानुसार उत्तम, मध्यम, कनिष्ठ ऐसे यज्ञोपवीत के भूषण सबों को धारण करने को मिलते रहते थे ।

१०-११ तदनन्तर वेदारम्भ और समावर्तन अर्थात् वेदाध्यायनसमाप्ति ऐसे दो संस्कार हैं ।

१२. विवाह—इस संस्कार का, आगे जब इतिहास विषय में व्याख्यान देंगे उस समय विचार करेंगे । इन दिनों मुहूर्त्तादिक के विषय में जो आडम्बर मचा रक्खा है, यह केवल बलात्कार (जबरदस्ती) है ।



व्यर्थ ही कालक्षेप न हो और नियमित समय पर सब वार्त्ता हो, इसलिये कालनियम के विषय में ध्यान देना अत्यावश्यक है, परन्तु उसी के शास्त्रार्थ में व्यर्थ टांय-टांय करना अनुचित है। इसी प्रकार पहिले आर्य लोग स्वयम्बर करते थे। एक नाड़ी आई और मनुष्यगण आ घुसा और अमुक ग्रह नहीं मिला और फलानी राशि टेढ़ी हुई, इत्यादि गपोड़े उन दिनों नहीं थे।

१३. गार्हपत्य—गृहस्थाश्रम में पंचमहायज्ञ करने पड़ते हैं, इसका विचार भी आगे इतिहास विषय में व्याख्यान देते समय करेंगे।

१४. वानप्रस्थ—पुत्र का बेटा होते ही गृहस्थाश्रम में वास करने वाला गृहस्थी वानप्रस्थाश्रम धारण करे, ऐसी योजना थी। वानप्रस्थाश्रम में धर्माधर्म और सत्यासत्य के विषय में निर्णय होता रहता था। क्योंकि विचार के लिये समय मिले और गुण-दोष का निर्णय करने में आवे, इस लिये वानप्रस्थाश्रम की योजना की है।

१५. संन्यास—धर्म की प्रवृत्ति विशेष हो और जन-हित करने में आवे, इसलिये यह आश्रम है।

१६. अन्त्येष्टि—आश्वलायन सूत्र में इस संस्कार का वर्णन किया है। आज-कल हमारे देश में अन्त्येष्टि के

तीन प्रकार जारी हैं। कोई तो जलाते हैं, वा कोई जंगल में डाल आते हैं और तीसरे जल समाधि देते हैं।

प्राचीन आर्य लोगों में अन्त्येष्टि यज्ञ है। उसमें दहन प्रकार मुख्य है। अब मुर्दे को गाड़ने वाले ऐसी शंका करें कि जलाना बड़ी निष्ठुरता है, परन्तु मुसलमान आदिकों को विचार करना चाहिये कि मुर्दे को जमीन में गाड़ने से रोग की उत्पत्ति होती है।

कोई-कोई ऐसी भी शंका करेगा कि जल में देह डालने से मच्छियां उसे खाती हैं, तो क्या यह परोपकार नहीं है? परन्तु जल बिगड़ता है, इसका भी तो विचार करना चाहिये। गंगा सदृश महानदियों में प्रेतों को डालने से जल में विकार उत्पन्न होता है, तो फिर छोटी-मोटी नदियों की तो कथा क्या है? अब गंगा में हड्डियां ले जाकर बहुत से लोग डालते हैं, तो बतलाओ यह कितना भारी भोलापन है? मरे हुये प्राणी की देह मृत्तिका है, उसे गंगा में डालने से क्या लाभ होगा? वन में फेंकने से भी दुर्गन्धि उत्पन्न होकर रोग उत्पन्न होता है, इसे कहने की कोई आवश्यकता नहीं है।

इससे प्राचीन आर्य लोगों ने दहनविधि ही को मुख्य माना है और यही ठीक है। वे श्मशानभूमि में एक वेदी बनाया करते और उसे पक्की ईंटों से बांधते और फिर उस



में मृत देह को जलाते समय बीस सेर घृत डालकर चन्दनादि सुगन्धित पदार्थ भी डालते थे । शुक्ल यजुर्वेद के ३६ वें अध्याय में इस विषय का वर्णन किया है ।

आज-कल अन्त्येष्टि संस्कार यथाविधि नहीं होता, नाममात्र होता है । अलवत्ता कट्टहाओं की चैन उड़ती है, सो यह ज्वरदस्ती है । सर्वों को उचित है कि फिर संस्कारों को सुधारें जिससे कल्याण हो ।

ओ३म् शान्तिः शान्तिः शान्तिः ।

ओ३म्

## आठवाँ व्याख्यान

### इतिहास विषयक

ओ३म् यतो यतः समीहसे ततो नो अभयं कुरु ।

शन्नः कुरु प्रजाभ्योऽभयन्नः पशुभ्यः ॥१॥

( य० सं० अ० ३६ मं० २२ )

इतिहास, यह आज के व्याख्यान का विषय है ।

क्रम-क्रम से यह व्याख्यान होना चाहिये । इतिहास अर्थात् “इतिहासो नाम वृत्तम्”, इतिवृत्त अर्थात् अतीत वर्णन को इतिहास कहते हैं । इतिहास जगदुत्पत्ति से प्रारंभ होकर आज के समय तक चला आता है । जगदुत्पत्ति के सम्बन्ध से दो प्रश्नों का विचार करना पड़ता है । जगत् कैसे उत्पन्न हुआ और किसने उत्पन्न किया ?

नासदासीन्नो सदासीत्तदानीं नासीद्रजो  
व्योमापरो यत् । किमावरीवः कु ह कस्य शर्म-  
न्नम्भः किलासीद्गहनं गभीरम् ॥१॥

( ऋ० अ० ८ अ० ७ व० १७ )

मूल में प्रकृति भी नहीं थी और न कार्य ही था ।



उत्पत्ति, स्थिति, लयादि को कार्य कहते हैं। सत् अर्थात् प्रकृति का वर्णन सांख्यशास्त्र में किया है। उस शास्त्र में सत्त्व, रज, तमोगुण की जो समावस्था है वही प्रकृति है, ऐसा माना है। सांख्यसूत्र देखो:—

प्रकृति से आगे उत्पत्ति कैसे हुई, इस विषय में सांख्य शास्त्र का सूत्र नीचे लिखे अनुसार है—

सत्त्वरजस्तमसां साम्यावस्था प्रकृतिः प्रकृते-  
र्महान्महतोऽहंकारोऽहंकारात्पञ्च तन्मात्राण्यु-  
भयमिन्द्रियं पञ्चतन्मात्रेभ्यः स्थूलभूतानि पुरुष  
इति पञ्चविंशतिर्गणः ॥१॥

( सां० अ० १ सू० ६१ )

मूल में प्रकृति नहीं थी, तब सृष्टि का कार्य कैसे हुआ, इस विषय में यदि संशय कोई करे तो उसके लिये एक दृष्टान्त है, सो पढ़ो—

भूमि पर ओस पड़ कर घास पर, वृक्ष की पत्तियों पर उसके बिन्दु बन जाते हैं। इससे यह ओस पृथ्वी का आवरण नहीं होता। इसी तरह पहिले किसी प्रकार का भी आवरण नहीं था। ईश्वर की इच्छा होकर उसने सृष्टि उत्पन्न की, ऐसा भी कोई-कोई कहते हैं और उसमें निम्न वचन का प्रमाण देते हैं—

तदैक्षत बहु स्यां प्रजायेयेति ।

( तैत्तिरीयोपनिषद् ब्रह्मानन्दवल्ली अनु० ६ )

परन्तु इस वचन से इच्छा के प्रकार का बोध नहीं होता, क्योंकि ईक्ष शब्द का उपयोग किया है। इस धातु का अर्थ दर्शन और अंकन है, परन्तु इच्छा अर्थ नहीं है। ईश्वर को इच्छा हुई, यह बात सम्भव नहीं होती। इच्छा होने के लिये किसी भी वार्ता की अप्राप्ति होनी चाहिये, सो ईश्वर को सृष्टि में कौन-सी वस्तु अप्राप्त है ? अर्थात् कोई भी अप्राप्त नहीं। फिर इच्छा करने वाले को देश, काल, वस्तु परिच्छेद होते हैं, यह बात भी ईश्वर में नहीं सम्भव होती। इसलिये ईश्वर की इच्छामात्र से सृष्टि उत्पन्न हुई, ऐसा कहना अयोग्य है।

मूल में प्रकृति हुई और प्रकृति से सारी सृष्टि उत्पन्न हुई।

ऋतञ्च सत्यञ्चाभीद्वात्तपसोऽध्यजायत । ततो  
रात्र्यजायत ततः समुद्रो अर्णवः ॥१॥ समुद्रा-  
दर्णवादधिसंवत्सरो अजायत । अहोरात्राणि  
विदधद्विश्वस्य मिषतो वशी ॥२॥ सूर्याचन्द्र-  
मसौ धाता यथापूर्वमकल्पयत् । दिवञ्च पृथिवी-  
ञ्चान्तरिक्षमथो स्वः ॥३॥ (ऋ० अ० ८ अ० ८ व० ४८)



तस्माद्वा एतस्मादात्मन आकाशः सम्भूतः,  
 आकाशाद्वायुः, वायोरग्निः, अग्नेरापः, अद्भ्यः  
 पृथिवी, पृथिव्या ओषधयः, ओषधिभ्योऽन्नम्,  
 अन्नाद्देतः, रेतसः पुरुषः, स वा एष पुरुषोऽ-  
 न्नरसमयः ॥ (तै० आर० ब्रह्मानन्द वल्ली अनु० १)

आकाश विभु होने से सब पदार्थों का अधिकरण है ।  
 और उससे भी विभु और अति सूक्ष्म परमात्मा है । आकाश  
 ईश्वर ने उत्पन्न किया ।

आकाशस्तल्लिंगात् ॥ ( व्याससूत्रम् )

ओ३म् खं ब्रह्म ॥ ( य० सं० )

आकाश और परमात्मा का आधाराधेय सम्बन्ध है ।  
 अव्यक्त प्रकृति की जो अव्यक्त स्थिति उसी को आकाश  
 कहना चाहिये । अब कोई ऐसी शंका करें कि ईश्वर को  
 जगत् उत्पन्न करने का क्या प्रयोजन था ?

इस शंका का विचार करते समय प्रथम प्रयोजन  
 शब्द का सच्चा अर्थ क्या है, यह देखना चाहिये । जिस  
 प्रकार की ईर्ष्या जगत् में दिखाई देती है, उस प्रकार की  
 ईर्ष्या ईश्वर में सम्भव नहीं होती । इसलिये—

## यमर्थमधिकृत्य प्रवर्तते तत्प्रयोजनम् ॥

( गौतमसूत्रम् )

यह प्रयोजन शब्द का अर्थ यहाँ सम्भव नहीं होता ।  
 बुधानिवृत्ति के लिए पाकसिद्धि करनी पड़ती है, इसमें  
 बुधानिवृत्ति यही प्रयोजन है । अब ईश्वर से कोई भी  
 पदार्थ बड़ा नहीं है और न बिल्कुल ईश्वर को प्रवृत्त करने  
 वाला ही कोई पदार्थ है, इसलिए ईश्वर के काम में उपर्युक्त  
 अर्थ का प्रयोजन भी नहीं सम्भव होता । दूसरा एक ऐसा  
 भी विचार है कि ऊपर लिखे अनुसार जो शंका करे, उससे  
 हम यह पूछते हैं कि भाई, सृष्टि न उत्पन्न करने में ईश्वर  
 का क्या प्रयोजन है ? यदि तुम से सृष्टि उत्पन्न न करने  
 का प्रयोजन नहीं कहते बनता, तो हम भी सृष्टि उत्पन्न  
 करने का प्रयोजन नहीं कहते । फिर तुम्हारी हमारी  
 बराबरी तो अवश्य ही हुई, परन्तु ऐसा नहीं है । सृष्टि  
 उत्पन्न करने का कारण ऐसा है कि ईश्वर का सामर्थ्य  
 निष्फल न जावे । ईश्वर की शक्ति प्रकट न हुई अर्थात् यदि  
 उसने जगत् उत्पन्न न किया, तो फिर ईश्वर के बीच वह  
 शक्ति रहने पर भी उसका क्या उपयोग वा लाभ है ?  
 ईश्वर का सर्वशक्तिमत्त्व निष्फल होगा । सर्वशक्ति इस  
 शब्द में रचना, धारणा, दया इत्यादि गुणों का समावेश  
 होता है । इसलिए सृष्टि-उत्पत्ति विषय में शक्तिसाफल्य



होना यही प्रयोजन है। कोई-कोई कहते हैं कि ईश्वर ने यह जगत् लीला से उत्पन्न किया, उसमें जगदुत्पत्ति का प्रयोजन लीला है, परन्तु यह कहना सयुक्तिक नहीं है। क्योंकि ईश्वर यदि प्रसन्न अर्थात् सुखानुभव लेने वाला होगा तो उसमें अप्रसन्नता अर्थात् दुःख की भी सम्भावना होगी। इसलिए सृष्टि उत्पत्ति का कारण ईश्वर लीला है, ऐसा जो लोग कहते हैं, वह कहना त्याज्य है। कोई-कोई ऐसी भी शंका करते हैं कि प्रथम बीज उत्पन्न हुआ वा वृक्ष पैदा हुआ ? सो इसका उत्तर सुनो।

यदि ऐसा कहें कि प्रथम बीज उत्पन्न हुआ तो वृक्ष के बिना बीज कहाँ से आ पड़ा, इस प्रकार का भगड़ा आ पड़ता है। भला, प्रथम वृक्ष ही को कहें तो भी बीज के बिना वृक्ष कैसे हुआ, ईश्वर से भी भगड़ा आ पड़ता है। इस प्रकार “उभयतः (दोनों ओर से) पाशा रज्जुः” प्रसंग प्राप्त हुआ, वह प्रसंग न आवे इसलिए हम ऐसा कहते हैं कि प्रथम बीज ही आया, क्योंकि सब जगत् का बीज ईश्वर ही है, वहाँ से सब उत्पन्न हुए। अस्तु। पतिव्रता का एक बड़ा हास्यजनक दृष्टान्त है। अपनी उपास्य देवता के पास किसी पतिव्रता ने यह वरदान मांगा कि मेरा जो पति अभी है, वही अगले जन्म में फिर मेरा पति होवे। तब उस देवता ने उसको वैसा ही वर दिया। फिर

आगे वह पति मुक्त हो गया अर्थात् जन्म-मरण से छूट गया, तो बताओ अब ऐसे प्रसंग में देवता के वरदान की सफलता कैसे होनी चाहिए ? इस प्रकार की शंका कर नाना प्रकार के तर्क लोग करते हैं । उनके प्रति इतना ही उत्तर है कि मुक्त जो पुण्यात्मा पति उसके सत्संग से उसकी पतिव्रता स्त्री मुक्त होगी । फिर देवता आदि के वरदान होने का विष्कुल ही प्रयोजन शेष नहीं रहेगा । सारांश, ऐसे उल्टे-सीधे दृष्टान्त में या भाषण में न पड़ कर शान्त रीति से विचार करना यह हमारा धर्म है ।

अस्तु, अव्यक्त प्रकृति अर्थात् शून्य से वायु उत्पन्न हुआ, वायु से अग्नि उत्पन्न हुआ, अग्नि से जल उत्पन्न हुआ, जल से पृथ्वी उत्पन्न हुई, यह सब व्यवस्था परमाणुओं में हुई । एक परमाणु का अणुक होता है, दो परमाणु का द्व्यणुक होता है, तीन अणुक का एक त्रसरेणु होता है । त्रसरेणु का लक्षण ऐसा किया है :—

जालान्तरगते भानौ सूक्ष्मं यद् दृश्यते रजः ।

प्रथमं तत्प्रमाणानां त्रसरेणुं प्रचक्षते ॥१॥ (मनु०)

यह उत्पत्तिकाल की व्यवस्था हुई । आगे प्रलयकाल में त्रसरेणु का द्व्यणुक होता है, द्व्यणुक के अणु होते हैं, और अणु के परमाणु होते हैं । यह प्रलयव्यवस्था है ।



अब ईश्वर सामर्थ्य ही उत्पत्ति की सामग्री है । ईश्वर सामर्थ्य ही जगत् का उपादान कारण है । यह ईश्वर के साथ सनातन सृष्टि उत्पत्ति के पूर्व से है ।

यह सामर्थ्य प्रकट हुआ तब ही सृष्टि हुई और ईश्वर में इसका लय होने से प्रलय होता है । अत्यन्त प्रलय अब तक नहीं हुआ, वायु तक भी प्रलय नहीं हुआ, जल प्रलय हुए हैं, अग्नि तक प्रलय हुआ है । ( छांदोग्यउपनिषद् ) ( ऐतरेय उपनिषद् ) ।

तदैक्षत तत्तेजोऽसृजत् तदपोऽसृजत् तदन्नमसृजत् । ( छांदोग्य उपनिषद् ) तदैक्षत तदपोऽसृजत् तदन्नमसृजत् ( ऐतरेयउप० ) ।

पञ्चमहाभूत अनन्त परमाणुओं का संचय होकर उत्पन्न हुए । उसी प्रकार उद्भिज्ज सृष्टि और जीवसृष्टि के असंख्य बीज हैं । यह भी ईश्वरशक्ति है । उसी तरह एकजातीय, विजातीय परमाणु हैं । एक बीज में अनन्त बीज उत्पन्न करने की शक्ति है । औषधि से अन्न होता है, अन्न से रेतस् उत्पन्न होता है और रेतस् से शरीर उत्पन्न होता है । अब कोई ऐसी शंका करे कि रेतस् किस लिए चाहिए, सब पदार्थ एकमात्र अन्न से ही उत्पन्न होते हैं, यदि ऐसा कहा जाय तो उसमें क्या हानि है ? इसका

उत्तर यह है कि जीवसृष्टि में मैथुनी सृष्टि का भाग है, तो उसमें केवल अन्न ग्रहण से ही नई उत्पत्ति नहीं होती, रेतः सिञ्चन की भी आवश्यकता होती है।

**तपसोऽध्यजायत ।**

विधाता ने सृष्टि कैसे उत्पन्न की, इस विषय में वर्णन है।

**सूर्याचन्द्रमसौ धाता यथापूर्वमकल्पयत् ।**

**दिवं च पृथिवीञ्चान्तरिक्षमथो स्वः॥१॥** (ऋ०)

‘यथापूर्व’ कहने से कल्पकल्पान्तर में सृष्टिभेद है, ऐसा कहना बिल्कुल अयोग्य है। और ‘यथापूर्व’ शब्द से जैसा उसके ज्ञान में था वैसा ही उसने यह विश्व रचा, ऐसा भी बोध होता है।

**तस्माच्च देवा बहुधा सम्प्रसूताः**

**साध्या मनुष्या पशवो वयांसि ।**

अर्थात् उसके अनेक सामर्थ्य के कारण सृष्टि उत्पन्न हुई।

**ततो रात्र्यजायत ।**

इन सब बातों का विचार सत्यार्थप्रकाश और पञ्च-महायज्ञ आदि पुस्तकों में भली-भाँति किया गया है।

यदि ईश्वर ने यथापूर्व जगत् उत्पन्न नहीं किया, ऐसा



कहें, तो क्या नवीन जगत् उत्पन्न करते समय उसने पुरानी भूलों को सुधारा है ? अथवा जो उसे विदित न थीं क्या ऐसी बातों को उसमें डाला है ? कभी नहीं । इस स्थल पर तर्क का अप्रतिष्ठान उत्पन्न होता है और अनवस्था प्रसंग भी आता है और फिर ईश्वर की सर्वज्ञता में दोष आ कर पूर्वानवस्था, उत्तरानवस्था का प्रसंग आता है ।

सबों के पश्चात् मनुष्य प्राणी उत्पन्न किया गया । वे मनुष्य बहुत से थे । अन्यान्य मतों में तो, दो ही मनुष्य थे, ऐसा मानते हैं, सो ठीक नहीं है । इस प्रकार सृष्टि की उत्पत्ति का इतिहास हो चुका ।

अब मनुष्य-सृष्टि होने पर मनुष्य-जाति का इतिहास प्रारम्भ करना चाहिए ।

अनेक देशों के अनेक लोगों में प्राचीन काल में अनेक ग्रन्थकार हो चुके हैं । उन सब ग्रन्थकारों का प्राचीन होने के कारण हमें मान्य करने के लिए कहना कितनी अयोग्य बात है । हमें सत्यासत्य निर्णय करना आता है । कहीं ठग लोगों के पुस्तकों में यह कहा हो कि मनुष्य को मार कर चोरी करना चाहिए, तो क्या वह ग्रन्थ प्राचीन है इसलिए उसकी सब बातें माननी चाहिएँ ? कभी नहीं । व्यर्थ ही पुरानी पुस्तकों का नाम रख कर दाम्भिक मत का माहात्म्य बढ़ाना, इस उद्योग को क्या कहना चाहिए ?

अब 'असिद्धं बहिरङ्गमन्तरंगे' इस न्याय के अनुकूल अनेक दूसरे देशों का इतिहास छोड़ कर अपने ही देश का इतिहास कहना योग्य है। प्रथम पुरुष जाति हिमालय के किसी प्रान्त में निर्माण हुई, ऐसा मानने से प्राचीन आर्य ग्रन्थों की परदेशस्थ लोगों के ग्रन्थों के मतों के साथ एक-वाक्यता होती है। और प्राचीन आर्य लोगों के ब्राह्मणादि ग्रन्थों में कहा है—

सर्वेषां तु स नामानि कर्माणि च पृथक् पृथक् ।

वेदशब्देभ्य एवादौ पृथक्संस्थाश्च निर्ममे ॥१॥

इस वचन के अनुकूल आर्य लोगों ने वेदों का अनुकरण करके जो व्यवस्था की, वह सर्वत्र प्रचलित है। उदाहरणार्थ, सब जगत् में सात ही वार हैं, बारह ही महीने हैं, और बारह ही राशियाँ हैं, इस व्यवस्था को देखो। अब भिन्न-भिन्न भाषाएँ कैसे उत्पन्न हुईं, इसका विचार करना अत्यावश्यक है। इस सम्बन्ध से यहूदी लोगों में एक ऐसी कहानी है कि उनके पूर्वज स्वर्ग इतना ऊँचा एक बुर्ज बना रहे थे। इससे ईश्वर उन पर अप्रसन्न हुआ और उसने उनकी बोली में गड़बड़ मचा दी। वस, इसीसे जगत् में अनेक भाषाएँ उत्पन्न हुईं। सो यह कल्पना बिल्कुल अप्रशस्त है।



देश, काल, भेद, आलस्य, प्रमाद के कारण एक मूल भाषा से व्यवहार में भेद पड़कर भिन्न-भिन्न भाषाएं उत्पन्न हुईं ।

यो ब्रह्माणं विदधाति पूर्वं यो वेदांश्च प्रहि-  
णोति तस्मै० ॥

वेदाध्ययन और अध्यापन, इन दोनों कामों में ब्रह्मा आदि ब्राह्मण, आदि आचार्य और आदि गुरु हैं । उसका पुत्र विराट् और उससे परम्परा से स्वायम्भुव मनु तक वेद का उपदेश किस प्रकार हुआ, यह सब व्यवस्था मनुस्मृति में कही हुई है ।

मनुष्य-सृष्टि उत्पन्न होने पर एक मनुष्य जाति ही थी । पश्चात् आर्य और दस्यु ये भेद हुए ।

विजानीह्यार्यान्ये च दस्यवः ( ऋग्वेदसंहिता )

अर्थात् ऊपर कहे आर्य और अन्य दस्यु । आर्य शब्द से विद्वान् लोग और दस्यु कहने से दुष्टों का बोध होता है । फिर आर्यों में गुण-कर्मानुसार चार वर्ण हुए । ब्राह्मण अर्थात् पूर्ण विद्वान्, क्षत्रिय अर्थात् मध्यम विद्याधिकारी, वैश्य अर्थात् कनिष्ठ विद्याधिकारी, और शूद्र अर्थात् अविद्या का स्थान ही समझना चाहिये ।

ब्राह्मणादिकों का याजन, अध्ययनादि मुख्य धर्म है ।

वैश्यों का कृषिकर्म, व्यापारादि, शूद्रों का सेवादि कर्म है। उसी तरह राजधर्म, युद्धधर्म ये क्षत्रियों के कर्म-धर्म हैं। इस प्रकार चार वर्ण हुए। इसके आगे चार आश्रम हुए, इन चारों आश्रमों का विचार अन्य प्रसंग में हो चुका है।

अब मनुजी का धर्मशास्त्र कौन-सी स्थिति में है, इसका विचार करना चाहिये। जैसे ग्वाल लोग दूध में पानी डालकर उस दूध को बढ़ाते हैं और मोल लेने वाले को फँसाते हैं, उसी प्रकार मानव धर्मशास्त्र की अवस्था हुई है। उसमें बहुत से दुष्ट दोषक श्लोक हैं, वे असल में भगवान् मनु के नहीं हैं। यदि कोई कहे कि यह कैसे, तो इसका प्रमाण यह है कि एक दर (कुल) इन श्लोकों को मनुस्मृति की पद्धति से मिला कर देखने से ये श्लोक सर्वथैव अयुक्त दीखते हैं। मनु सदृश श्रेष्ठ पुरुष के ग्रन्थ में अपने स्वार्थ-साधन के लिये चाहे जैसे वचनों को डालना बिलकुल नीचता दिखलाना है। अनुभूति स्वामी नाम करके कोई महान् पण्डित था। उसके मुँह से 'पुंसु' इस प्रयोग के स्थान में 'पुंजु' ऐसा अशुद्ध प्रयोग निकला। अब उसी की उपपत्ति कर-कर पण्डित लोग दिखाते हैं कि वह शुद्ध ही है। मूढ़ लोगों की रीति कुछ-कुछ कव्वों के सदृश है। कव्वे को किसी जानवर के त्रण भट्ट दिखाई देते हैं परन्तु उन्हीं जानवरों के शुद्ध भाग नहीं दीखते। अशुद्धियाँ भट्ट दिखलाई देने लगती हैं। हमारे



पण्डित भाइयों का स्वभाव इन दिनों बहुत विगड़ गया है ।

**आग्रहेणारम्भः कार्यः शेषं कोपेन पूरयेत् ।**

किसी ने शास्त्र शब्द का उपयोग किया, तो भट्ट प्रथम ही पूछने लग जाते हैं कि “शास्त्रस्य कोऽर्थः”। ऐसे-ऐसे प्रश्न पूछकर वितण्डावाद करने को उनको बड़ी ही हौस हो रही है । परन्तु वितण्डावादी को कोई वितण्डावादी ही मिले तो वह सहज ही प्रश्न निकालेगा कि “शकारस्य कोऽर्थः”, “स्त्रकारस्य कोऽर्थः”, “अनुस्वारस्य कोऽर्थः” और इस प्रकार फिर वही वितण्डा होगा, इत्यादि । सो भाई, वितण्डा-वाद छोड़कर शान्तवृत्ति धारण कर वाद करें, यह हमें योग्य है । भगवान् पतञ्जलिजी ने महाभाष्य में कहा है कि जो दौड़ेगा सो गिरेगा, उसमें कुछ दोष नहीं ।

**धावतः स्वलनं न दोषाय भवति । महा०**

इस वचन के आधार से हमारे बोलने में कुछ प्रमाद अथवा अशुद्ध प्रयोग निकल आवे तो पण्डितों को उसका विषाद न मानना चाहिये । हम सर्वज्ञ नहीं और सब बातें हमें उपस्थित भी नहीं, हमारे बोलने में अनन्त दोष होते होंगे, इसका हमें ज्ञान भी नहीं है । दोष बतलाने पर हम स्वीकार करेंगे । सत्य की छानबीन होनी चाहिये, वितण्डा न होनी चाहिये, यही हमारी बुद्धि में आता है । गुणलेश

होने पर ले लेवे और दोष की क्षमा होनी चाहिये । शान्तता अर्थात् शम, दम, तप ये ब्राह्मणों के मुख्य गुण हैं । और जिनमें ये गुण होंगे निस्सन्देह वे ही ब्राह्मण हैं । ब्राह्मणों का काम अध्यापन है । उसी तरह उनकी जीविका अध्यापन, याजनादिकों की दक्षिणा से होती है । व्यर्थ प्रतिग्रह लेना अप्रशस्त ही है ।

उपासते ये गृहस्थाः परपाकमबुद्धयः ।

तेन ते प्रेत्य पशुतां व्रजंत्यन्नादिदायिनाम् ॥ मनुः

शम—अन्तःकरण की वृत्तियों का शमन, दमन—जितेन्द्रियत्व, तप-विद्यानुष्ठान, दोनों प्रकार का शौच, शारीरिक और मानसिक शांति, नम्रता अर्थात् अनाग्रह, ये धर्म जब ब्राह्मणों में होते हैं तब उनमें गाम्भीर्य रहता है । और कच्चे ब्राह्मण अर्थात् अब्राह्मणों में ब्राह्मण्य का बड़ा ही घमंड रहता है, सो ठीक ही है । किसी धनिक को दरिद्री कहने से उसे क्रोध नहीं आता, परन्तु दरिद्री को दरिद्री कहने से बहुत ही क्रोध आता है । पापरहित अन्तःकरण की वृत्तियों के अनुकूल मनुष्यों की बोलने की रीति होती है ।

आज-कल के साम्प्रदायिक साधु परमेश्वर का नामोच्चारण करते समय अपनी वृत्तियों के अनुकूल उस नाम में जोड़ लगाते हैं ।



उदाहरणार्थ, जैसे ब्राह्मण साधु हो तो यह कहता है कि—

‘राम नाम लडुवा, गोपाल नाम घी ।’

क्षत्रिय साधु हो तो वह कहता है कि—

‘रामनाम की ढाल बनाकर कृष्ण कटारा बांध लिया ।’

यदि साधु जी कोई बनिये हुये तो यों कहते हैं कि—

‘राम मेरा बानियां समझ करे व्योपार ।’

शूद्र साधु हो तो वह यों कहने लग जाता है कि—

‘हरि को भजे सो हरि का होय, जात पांत पूछे न कोय ।’

अनार्यता निष्ठुरता क्रूरता निष्क्रियात्मता ।

न कथंचिद् योनिः प्रकृतिं स्वां नियच्छति ॥ मनुः

ब्राह्मणों का मुख्य धर्म सब ग्रन्थों में ज्ञानप्राप्ति करना ही कहा है । ज्ञान अर्थात् निर्णय, ज्ञान से विज्ञान प्राप्त करना यह भी ब्राह्मणों का श्रेष्ठ धर्म है । विज्ञान दृढ़ निश्चय को कहते हैं । अस्तु, ये गुण जब हम ब्राह्मणों में उत्पन्न होंगे तब ही यह देश सहज ही में वैभव को प्राप्त होगा, इसमें संशय नहीं है । मनुजी के प्रथम अध्याय को देखो, उसमें क्षत्रियों के धर्म का वर्णन किया हुआ है । क्षत्रियों का धर्म शौर्य, तेज, धृति, दक्षता, युद्ध में जय, दान, ईश्वरभाव अर्थात् आज्ञा देना और प्रजा की ओर से यथार्थ अनुवर्त्तन करवाना है । यथार्थ प्रजा का रक्षण करने से देश

में इज्या, अध्ययन, दान ये कर्म उत्तम होते हैं। बनियों का धर्म पशुओं का पालन, दान, इज्या, देना-लेना और खेती करना है। इस प्रकार की मनुष्यों में गुणकर्मानुरूप व्यवस्था स्वायम्भुव मनु के समय तक पूर्णतया चलती रही। मनु के दस पुत्र

मरीचिमत्र्यंगिरसौ पुलस्त्यं पुलहं क्रतुम् ।

प्रचेतसं वसिष्ठञ्च भृगुं नारदमेव च ॥३५॥

एते मनूस्तु सप्तान्यानसृजद् भूरितेजसः ।

देवान् देवनिकायांश्च महर्षींश्चामितौजसः ॥३६॥

स्वायम्भुव मनु का बेटा मरीचि यह प्रथम क्षत्रिय राजा हुआ। इसके पश्चात् हिमालय के प्रदेश में छः क्षत्रिय राजाओं की परम्परा हुई। अनन्तर इक्ष्वाकु राजा राज्य करने लगा। कला, कौशल्य की व्यवस्था करने वाला विश्वकर्मा नामक एक पुरुष हुआ। विश्वकर्मा परमेश्वर का भी नाम है और एक शिल्पकार का भी था। अस्तु, विश्वकर्मा ने विमान की युक्ति निकाली। फिर इस विमान में बैठकर आर्य लोग इधर-उधर भ्रमण करने लगे। ब्रह्मदेव का पुत्र विराट्, उसके पुत्र विष्णु सोमसद् थे और अग्नि-ष्वात्त का पुत्र महादेव था। ये ही विष्णु और महादेव आगे जाकर ब्रह्मा के साथ त्रिमूर्ति में मुख्य देवता करके प्रसिद्ध

पुस्तकालय



हुए । मंद, सुगंध और शीतल वायु जहां चल रही है और रमणीय वनस्पतियां जहां उगी हैं और जहां पर स्फटिक के सदृश निर्मल भर्भरोदक बह रहा है, ऐसे हिमालय की ऊंची चोटी पर विष्णु वास करने लगा । उसी को वैकुण्ठ भी कहते थे । फिर दूसरे हिमाच्छादित भयंकर ऊंचे प्रदेश में महादेव वास करने लगा, उसे कैलास कहते थे । इसके आगे विष्णु और महादेव ये कुलों के नाम पड़ गये । ऊपर लिखे हुए विष्णु और महादेव आज तिथि तक जीते हैं, यह कहना ठीक नहीं किन्तु अत्यन्त भोलापन है । इसमें दृष्टान्त इतना ही है कि मैथिल देश के जनकपुर के राजा को अभी तक जनक ही कहते हैं, इससे सीताजी का पिता जनक राजा अब तक जिन्दा है, यह कहना बिलकुल अप्रशस्त है । यही प्रकार ब्रह्मा जी के विषय में भी लग सकता है । आर्यावर्त में लोकसंख्या बहुत हुई, उसे न्यून करना चाहिये, इसलिए आर्य लोग अपने साथ मूर्ख शूद्रादि अनार्य लोगों को लेकर विमान उड़ाते फिरते, जहां कहीं सुन्दर प्रदेश देखा कि भूट वहीं पर बस जाते । इस प्रकार सब जगत् के प्रत्येक देश में मनुष्य फैले । इसी समय में राजा इक्ष्वाकु ने विद्वान् लोगों को अपने साथ लेकर इस भरतखण्ड में प्रथम बसावत की । आर्यावर्त देश कहने से पश्चिम में सरस्वती अर्थात्

सिन्धु नदी और पूर्व में ब्रह्मपुत्रा अथवा दृषद्वती, उत्तर में हिमालय और दक्षिण में विन्ध्याद्रि आदि के बीच का जो प्रदेश है उसी को आर्यावर्त कहते हैं । यह आर्यावर्त कितना सुन्दर है, कितना सुपीक ( ज़रखेज़ ) है और जल-वायु भी यहां का कितना उत्कृष्ट है ! इसमें छहों ऋतु क्रम से आते रहते हैं ।

देव अर्थात् विद्वान् ये हैं । उन्हीं के कारण देवनदी ऐसी संज्ञा उत्पन्न हुई, इसीलिए “देवनद्योर्यदन्तरम्” ऐसा कहा है । प्रथम गंगा का नाम यमुना था । फिर उस नदी की नहर भागीरथ ने निकाली, इसलिए उसका नाम भागीरथी पड़ा । और उस समय ब्रह्मचारी और ब्राह्मण इन का नाम आर्य था, उसका सूत्र है कि

‘आर्यो ब्राह्मणकुमारयोः’ (पाणिनिस्मृतम्)

ऐसी व्यवस्था होते हुए हमारे देश का नाम आर्य-स्थान अथवा आर्यखण्ड होना चाहिये, सो उसे छोड़ न जाने हिन्दुस्थान यह नाम कहां से निकला ? भाई श्रोतागण ! हिन्दु शब्द का अर्थ तो काला, काफिर, चोर इत्यादि है और हिन्दुस्थान कहने से काले, काफिर, चोर लोगों की जगह अथवा देश, ऐसा अर्थ होता है । तो भाई, इस प्रकार का बुरा नाम क्यों ग्रहण करते हो ? और आर्य अर्थात् श्रेष्ठ अथवा अभिज्ञात इत्यादि, और आवर्त्त कहने से ऐसों का देश



अर्थात् आर्यावर्त का अर्थ श्रेष्ठों का देश ऐसा होता है, सो भाई, ऐसे श्रेष्ठ नाम को तुम क्यों स्वीकार नहीं करते ? क्या तुम अपना मूल का नाम भी भूल गये ? हा, यह हम लोगों की स्थिति देख कर किसके हृदय को क्लेश न होगा ? सब ही को होगा । अस्तु, सज्जन जन ! अब हिन्दु इस नाम का त्याग करो और आर्य तथा आर्यावर्त इन नामों का अभिमान धरो । गुणभ्रष्ट हम लोग हुए, परन्तु नामभ्रष्ट तो हमें न होना चाहिये, ऐसी आप सबों से मेरी प्रार्थना है ।

शोऽम् शान्तिः शान्तिः शान्तिः ।

ओ३म्

## नवाँ व्याख्यान

### इतिहासविषयक

इच्चाकु यह आर्यावर्त का प्रथम राजा हुआ। इच्चाकु की ब्रह्मा से छठी पीढ़ी है। पीढ़ी शब्द का अर्थ बाप से बेटा यही न समझें, किन्तु एक अधिकारी से दूसरा अधिकारी ऐसा जानें। पहिला अधिकारी स्वायम्भुव था। इच्चाकु के समय में लोग अक्षर-स्याही आदि से लिखने की रीति को प्रचार में लाये, ऐसा प्रतीत होता है। क्योंकि इच्चाकु के समय में वेद को विलकुल कण्ठस्थ करने की रीति कुछ-कुछ बन्द होने लगी थी। जिस लिपि में वेद लिखे जाते थे उसका नाम देवनागरी ऐसा है। कारण, देव अर्थात् विद्वान् इनका जो नगर, ऐसे विद्वान् नागर लोगों ने अक्षर द्वारा अर्थसंकेत उत्पन्न करके ग्रंथ लिखने का प्रचार प्रथम प्रारम्भ किया। ब्रह्मा तक दिव्य सृष्टि थी, पश्चात् मैथुनी सृष्टि उत्पन्न हुई। उससे विराट् हुआ, और विराट् के पीछे मनु ने धर्मव्यवस्था बनाई। मनु के दस पुत्र थे। उनमें स्वायम्भुव के समय से राजकीय और सामाजिक



व्यवस्थाएं प्रारम्भ हुईं । इच्छाकु राजा हुआ तो वह इससे नहीं कि राजकुल में वह उत्पन्न हुआ था अथवा उसने बलात्कार से राज्य उत्पन्न किया हो, किन्तु सारे लोगों ने उसे उसकी योग्यतानुकूल राजसभा में अध्यक्ष-स्थान पर बैठाया । उस समय सारे लोग वैदिक व्यवस्थानुकूल चलते थे । भृगुजी ने अपनी संहिता में यह सब व्यवस्था प्रकट की है और यह ग्रन्थ श्लोकात्मक है । इससे वाल्मीकिजी ने उसे बनाया, यह कहना कितना सयुक्तिक है, सो देखो । इस व्यवस्था के सम्बन्ध से मनु के सातवें, आठवें और नवें अध्यायों में जो राज्यों की व्यवस्था बतलाई है उसे देखो । केवल अकेले राजा ही के हाथ में किसी प्रकार का हुक्म चलाने की शक्ति न थी, वह तो केवल राजसभा में अध्यक्ष का अधिकार चलाता रहता । राज्यों की व्यवस्था कैसी थी, उसे संक्षेप से इस स्थल पर कहता हूँ । ग्राम, महाग्राम, नगर, पुर, ऐसे-ऐसे देशविभाग रहते थे । ग्रामों में सौ-सौ घर, तो महाग्रामों में हजार, नगर में दश हजार और पुर में तो इससे भी अधिक घरों की संख्या रहती थी । दश ग्राम पर एक शतेश नाम का अधिकारी रहता था और सहस्र ग्रामों पर सहस्रेश नाम का अधिकारी होता था । दश सहस्रों पर महासुशील नीतिमान् ऐसा एक ही अधिकारी रहता था । लिखने पढ़ने के कामों में अनुभवशील ऐसे सब

देशों में गुप्त दूत वातमियां ( खबरें ) पहुँचाने के लिए, तथा अधिकारी लोग कैसा अधिकार चलाते हैं इसका शोध रखने के लिए चारों ओर फिरते रहते थे। और यह दूतों का काम पुरुष वा स्त्रियां भी करती थीं। राज्य में चार प्रकार के अधिकारी होते थे। राज्याधिकारी, सेनाधिकारी, न्यायाधिकारी और कोषाधिकारी—ऐसे चार महकमों के चार अधिकारी रहते थे। इच्छाकु राजसभा का प्रथम अध्यक्ष था। यदि सभा के विचार में दो पक्ष आ पड़ते, उस स्थल पर निर्णय करने का काम अध्यक्ष का था। देश में भिन्न-भिन्न जाति की सभायें थीं, उनमें राजार्य सभा ही मुख्य थी। और धर्मसभाएं अर्थात् परिषद् भी स्थल-स्थल पर थीं। दश विद्वान् विराजे बिना परिषद् सभा नहीं होती थी। और न्यून-से-न्यून तीन विद्वानों के आये बिना तो सभा का काम चलता ही नहीं था। धर्मसभा की ओर किसी प्रकार का अधिकार न था, किन्तु उसमें धर्माधर्म का विवेचन और उपदेश ही होता था। परीक्षा और शिल्पोन्नति की ओर भी इस सभा का ध्यान रहता था। न्यूनाधिक के विषय राजार्य सभा को विदित करके उस सभा की ओर से दण्डादिक की व्यवस्था होती थी। महाभारतान्तर्गत सभापर्व में भिन्न-भिन्न सभाओं का वर्णन किया हुआ है, उसे देखो। सेना के सिपाही लोगों को आज्ञा मानना ही



मुख्य कर्तव्य कर्म है, ऐसा बतला कर उन्हें धनुर्वेद सिखाते थे । आर्य लोगों को 'कवायद क्या है' यह विदित न था, ऐसा बहुत से अंगरेजी पढ़े हुए लोग कहते हैं, परन्तु यह कहना पागलपने का है, क्योंकि मकरव्यूह, बकव्यूह, बलाकव्यूह, सूचीव्यूह, शूकरव्यूह, शकटव्यूह, चक्रव्यूह इत्यादि कवायद के नाना प्रकार प्रचीन काल में आर्य लोगों को विदित थे, और सैन्य में की भिन्न-भिन्न टोलियों पर दशेश, शतेश, सहस्रेश ऐसे अधिकारी रहते थे और उस समय के उनके हथियार अर्थात् शक्ति, असि, शतघ्नी, भुशुण्डी आदि होते थे । अंगरेजी लोगों में अब तक व्यूहरचना का पूर्ण ज्ञान नहीं हुआ है, अर्थात् वे नहीं जानते कि व्यूहरचना किसे कहते हैं । थोड़ी-बहुत कवायद करते हैं, उतने ही से वे प्राचीन आर्य लोगों की अपेक्षा कुशल हैं, ऐसा तुम्हें प्रतीत होने लगा है । सारांश, "निरस्तपादपे देशे एरण्डोऽपि द्रुमायते" यह कहावत सत्य है ।

इससे, अंग्रेजों में हमारी अपेक्षा विशेष गुण नहीं है, ऐसा मेरा कहना नहीं है । किन्तु उनमें भी बहुत से अच्छे गुण हैं, सो उनके अच्छे गुणों को हम स्वीकार करें, यही हमें योग्य है । पहिले समय में जो कोई युद्ध में मरता तो उसके लड़के-बालों को वेतन मिला करता, और युद्ध-प्रसंग

में जो लूट मिलती तो उसे नियत समय पर व्यवस्था से बांट दिया करते थे। सैन्य की योग्य व्यवस्था के सन्बन्ध से उस समय बहुतेरे कार्यों की ओर ध्यान दिया करते और समस्त ऐश्वर्य का मूल कारण सेना है, यह जान सेना में के लोगों को कोई प्रकार की चिन्ता वा कष्ट न होने देते थे। इसलिये अधिकारी लोग उस समय बहुत ही दक्ष होते थे। यदि सेना में कोई बीमार पड़ता तो उसकी विशेष चिन्ता की जाती थी अर्थात् उत्तम रक्षा होती थी।

कार्षापणं भवेद्दण्ड्यो यत्रान्यः प्राकृतो जनः ।  
तत्र राजा भवेद्दण्ड्यः सहस्रमिति धारणा ॥१॥

श्रेष्ठ पुरुषों को और राजा को गरीबों की अपेक्षा शतपट ( सौगुना ) दण्ड अधिक दिया जाता। और राजा लोग मुनि लोगों के साथ धर्मवाद करने में समय लगाते रहते, इस विषय में पिप्पलाद मुनि की कथा देखो। इस प्रकार इच्चाकु के समय में राज्यव्यवस्था थी। इच्चाकु राजा इस प्रकार का सुशील, नीतिमान्, सुज्ञ, जितेन्द्रिय, विद्वान् और गुणसम्पन्न राजा था।

बहुत सी पीढ़ियों के पश्चात् सगर राजा राज्य करने लगा। उस समय राजा लोग यदि मूर्ख होते, तो उन्हें अधिकार से दूर कर देते अथवा अधिकार ही न देते।



इन दिनों हमारे राजा लोगों को खुशामदियों की चंडालचौकड़ी ने घेरा हुआ है, फिर सहज ही राजाओं में सारे दुर्गुण वास करते हैं, इसमें आश्चर्य ही क्या है? वस, सारांश इतना ही है कि यह हमारे आर्यावर्त्त का दुर्दैव है।

**बहवः पुरुषा राजन्सततं प्रियवादिनः ।**

**अप्रियस्य तु पथ्यस्य वक्रा श्रोता च दुर्लभः ॥१॥**

( महाभारते )

सगर राजा सुशील और नीतिमान् था। इस राजा का मूर्ख और दुष्ट ऐसा असमंजस नाम का पुत्र उत्पन्न हुआ। उसने एक गरीब के बालक को पानी में फेंक दिया। इसकी प्रार्थना का न्याय राजार्यसभा के सम्मुख होने पर राजा ने उसे शासन किया और उसे एक महाभयंकर जंगल के बीच कैद कर रक्खा। इसी का नाम न्याय है, नहीं तो आजकल के राजा लोग और उनके न्याय का क्या पूछना है? कहते हैं कि—

**समरथ को नहिं दोष गुसाईं ।**

**रवि पावक सुरसरि की नाई ॥**

वस, इस प्रकार की शिक्षा ने भारत को तबाह कर दिया। प्यारे आर्यगण! समर्थों को मूर्खों की अपेक्षा

अधिक दोष लगता है, क्योंकि उसे समझ देख कर समर्थ किया है। वह भला-बुरा, पाप-पुण्य सब जान सकता है। तात्पर्य कि ऐसे-ऐसे गण्डों को न मानकर अपने धर्मानुरागी पूर्वजों का धर्मशिक्षानुकूल वर्ताव रखें, इसी में कल्याण है।

ओं शान्तिः शान्तिः शान्तिः ।



ओ३म्

## दसवाँ व्याख्यान

### इतिहासविषयक

गत व्याख्यान में कहे हुए सगर राजा के समय जिस दुष्ट राजपुत्र को दण्ड मिला था, उसको राज्य का अधिकार न मिला। इसी सगर राजा के सम्बन्ध में बहुत सी अलाउद्दीन की तरह कहानियाँ मनुष्यों में प्रसिद्ध हैं। परन्तु इस प्रकार की अनुचित कहानियों पर कौन विश्वास कर सकता है कि एक ही समय में सगर राजा के साठ हजार पुत्र पैदा हुये, उन्होंने समुद्र को खोद डाला, इनके हाथ बड़े-बड़े थे और शरीर भी अति पुष्ट थे। कोई-कोई मनुष्य इस बात की उपपत्ति इस रीति पर करते हैं कि यह सब वरदान का प्रभाव था। अब वरदान अर्थात् आशीर्वाद में केवल वाणी से शब्द बोले जाते हैं, परन्तु केवल शब्द में कर्तव्य शक्ति नहीं है। जैसे 'अग्नि' बोलने से जलन या दीप्ति पैदा नहीं होती। इनमें केवल वाच्य-वाचक सम्बन्ध है। यह सब मिथ्या बड़बड़ाहट है, इसमें मूल्य और समय खोना अतीव निवृद्धिता है। इस सगर के

अनन्तर उपरिचर राजा हुआ । वह गुब्बारह की विद्या में निपुण था । कोटिस्टकटी ब्राह्मण ग्रन्थ में बहुत सम्राट् राजा वर्णन किया है । अयोध्या में ऋतुपर्ण नामी राजा राज्य करता था । इधर दक्षिण में राजा नल राज्य करता था । नल की रानी दमयन्ती का अपने पति से वियोग हो गया । उस समय वर्णन किया गया है कि इसने अपने ही स्वयम्बर के विषय में दो श्लोक स्वयं बनाये थे । राजा नल को अश्वविद्या अर्थात् अग्निविद्या विदित थी ।

अग्निर्वै अश्वः । देवा एतद्वज्रं ददृशुः ।  
अग्निर्वै वज्रः । यदश्वं तं पुरस्तादुच्छ्रयं तस्या  
भयेष्टे निवातेग्निरजायत । तस्माद्यजाग्निम-  
न्थिष्यत्स्याजदश्व मानेन वै ब्रूयायात्सपूर्णः  
प्रतिष्ठिते वज्रमेवैतदुच्छ्रयति । ( शतपथ )

अग्नि का नाम ही अश्व है । विद्वानों ने इस वज्र को दिखाया । वज्र नाम है अग्नि का, जो अग्नि है इसको आगे से दिखाया गया है । इस जगह जहाँ कि इस अग्नि का भय नहीं है अर्थात् जहाँ कि हुआ न हो अग्नि प्रसिद्ध हुआ है इस कारण से जहाँ अग्नि का मन्थन होता है अर्थात् अग्नि की अनेक प्रकार की सुन्दरता होती है वहाँ अग्नि के बल निश्चय कहा जाता है कि सम्पूर्ण संसार



इसीके बल से स्थित है। यह वज्र अर्थात् अग्नि है इस संसार को उन्नति देती है। उस समय राजा नल अयोध्या-पुरी के राजा ऋतुपर्ण के यहाँ नौकर था। वहाँ से दमयन्ती के स्वयम्बर में नल की विद्याशक्ति से एक ही दिन में राजा ऋतुपर्ण पहुँच गया था। इस कारण से नल की बड़ी प्रशंसा हुई थी। इसके साथ दुर्बल श्यामकर्ण घोड़ों की मनुष्य ऊटपटाँग बातें करते हैं, इनमें कुछ भी सचई नहीं है। इसके अनन्तर भरतकुल में राजा होते रहे। इसी कारण पर उस समय से आर्य्यावर्त का नाम भारतवर्ष भी हो गया। तदनन्तर राजा रघु हुआ, वह भी बड़ा महात्मा था। राम राजा से रघु बड़ा था। रघु के पीछे राम राजा हुए। इनका रावण से युद्ध हुआ। इनका इतिहास रामायण में वर्णन किया गया है। ऐसे-ऐसे वीर, पराक्रमी, बुद्धिमान्, विद्वान्, वैद्य और न्यायकारी राजा लोग आर्य्यावर्त में हुए हैं। उस समय आर्य्यावर्त में प्रत्येक स्थान पर बड़ी भारी उन्नति थी। कोटिस्टकटी ब्राह्मण में लिखा है कि सब पुत्र वा पुत्रियाँ पाँच वर्ष की अवस्था में पाठशाला को भेजे जाते थे। यह एक सामाजिक नियम था। परन्तु माता-पिता इस सामाजिक नियम को तोड़ते तो राजसभा से उनको दण्ड मिलता था। इस तरह की उन्नति का समय व्यतीत होते हुए राजा शन्तनु का समय आ पहुँचा।

इस समय आर्यावर्त्त का द्रव्य बहुत बढ़ गया था । इस द्रव्य के नशे के कारण सहज से ही इस आर्यावर्त्त की दशा बिगड़नी प्रारंभ हुई । जिसके पास द्रव्य बहुत था वह नशा में मस्त था । इस कारण से एकाएक देश में सामाजिक नियमों से विरुद्धता हुई थी ।

राजा शन्तनु को द्रव्य का बढ़ा भारी अभिमान उत्पन्न हुआ और देश में व्यभिचार बढ़ गया । निष्कण्टक राज्य होने के कारण से शन्तनु और भी विशेष अभिमान संयुक्त हुआ ।

मनुजी ने कहा है—

अर्थकामेष्वसक्तानां धर्मज्ञानं विधीयते ।

धर्मं जिज्ञासमानानां प्रमाणं परमं श्रुतिः ॥

जो मनुष्य सांसारिक विषयों में फँसे हुए हैं, उन्हें धर्म का ज्ञान नहीं हो सकता है । धर्म के जिज्ञासुओं के लिये परम प्रमाण वेद है । इसके अनन्तर शन्तनु अत्यन्त विषयों की आधीनता में हो चला । सत्यवती पर इसकी चालाकी का समाचार आप सब लोग जानते हैं । परन्तु शन्तनु राजा भी इस पर बल न कर सका । सत्यवती के पिता ने उसको डाँटा था । जब तक भीष्म ने अपना कुल हक सत्यवती के पुत्रों को देने का निश्चय नहीं किया, तब



तक सत्यवती के दरिद्री पिता ने राजा की आज्ञा स्वीकार नहीं की। भीष्म पितामह के इस निश्चय पर कि इसने अपना कुल हक सत्यवती के पुत्रों को दे दिया, सत्यवती के दरिद्री पिता ने राजा का कहना स्वीकार किया। इससे ही प्रकट हो सकता है कि प्राचीन आर्य मनुष्यों में कितनी स्वाधीनता थी। राजा लोग भी सामाजिक प्रबन्ध में किस प्रकार प्रबन्धकर्त्ता हुए थे ! इस आर्यावर्त्त के राजाओं की नेकी वा नेकनामी संसार में फैल रही थी। योरुप और अमेरिका के कुल राजा लोग इनकी सेवकाई में तत्पर होकर कर देते थे। अब सोचिए कि वर्त्तमान समय में देश की दशा ऐसी गिर गई है। ये सब बातें महाभारत के राजसूय और अश्वमेध पर्वों में वर्णित हैं। निदान शन्तनु राजा के समय में पाप बढ़ने लगा और राज्य का प्रबन्ध बिगड़ चला। यह ही पाप अन्त में बढ़ते-बढ़ते कौरवों वा पांडवों के बड़े भारी संग्राम पर समाप्त हुआ और उसी समय से इस देश का भाग्य बिगड़ना प्रारम्भ हुआ। अब इस जगह राजा लोगों का इतिहास समाप्त किया जाता है।

अब आगे देवता, विद्या और ऋषि आदि के इतिहास प्रारम्भ करते हैं। शतपथ ब्राह्मण में लिखा है कि देवता विद्वानों को कहते हैं। इन विद्वानों के तीन प्रकार थे—प्रथम देव, द्वितीय ऋषि, तृतीय पितृ। इन तीन प्रकार से पृथक्

ब्राह्मण आदि ग्रन्थों में तैंतीस देवता वर्णन किये गये हैं । और तैंतीस करोड़ का मानना जो नवीन पुरुषों ने किया है वह बहुत अनुचित है, क्योंकि कोटि का अर्थ प्रकार है । और इनसे पुस्तक निर्मापक लोगों ने करोड़ का अर्थ कर के ऐसी गल्ती खाई है । विष्णु, आदित्य, रुद्र, इन्द्र आदि इस तरह के तैंतीस देवता शतपथ ब्राह्मण के बृहदारण्यक उपनिषद् में वर्णन किये गए हैं, वह देख लेना चाहिए । इन तैंतीस देवताओं, बारह आदित्य अर्थात् महीने, ग्यारह रुद्र—रुद्र शब्द का अर्थ यों है कि इस शरीर में से प्राणों के निकल जाने पर लोग रोया करते हैं, इसलिए प्राणों को रुद्र कहते हैं, इसलिए दश प्राण और जीवात्मा मिल कर ग्यारह रुद्र समझना चाहिए, क्योंकि इनके शरीर से अलग होने पर ही सम्बन्धी रोते हैं । वसु जो कि निम्न रीति पर वर्णित हैं—१ पृथ्वी, २ जल, ३ तेज, ४ वायु, ५ आकाश ये पाँचों शुद्ध सृष्टि में के, ६ देव, ७ चन्द्रमा, ८ सूर्य ये आठ वसु हैं । ये सब मिल कर इकतीस हुए, बत्तीसवें प्रजापति, तैंतीसवें विष्णु वैकुण्ठ में रहने वाले थे और वह उनकी राजधानी का नगर था । महादेव कैलाश के रहने वाले थे । कुबेर अलकापुरी के रहने वाले थे । यह सब इतिहास केदारखण्ड में वर्णन किया गया है । हम स्वयं भी इन सब ओर धूमे हुए हैं । जिस पहाड़ पर कि पुरानी अलकापुरी थी उस पर



भी मैं इस विचार से गया था कि एक बार ही अपना शरीर बर्फ में गला कर संसार के धंधों से निवृत्त हो जाऊँ, परन्तु वहाँ पहुँच कर विचार में आया कि इस जगह पर मर जाना तो कोई पुरुषार्थ नहीं है, अलवत्ता ज्ञान प्राप्त करके परोपकार करना पुरुषार्थ है, इस विश्वास के बदलने पर लौट आया था। अब तो विदित होता है कि जीवात्मा को मृत्यु ही नहीं है। काश्मीर से लेकर नैपाल तक हिमालय की जो ऊँची चोटियाँ हैं, वहाँ देवता अर्थात् विद्वान् पुरुष रहते हैं। गत समय इस समय की तरह प्रायः बर्फ नहीं पड़ता था। ऐसा विचाराँश होता है कि यदि उस समय भी वहाँ बर्फ पड़ता होता तो देव अर्थात् विद्वानों का इस स्थान पर निवास कैसे होता ? इस देवलोक में भद्र पुरुष प्रत्येक स्थान पर राज्य करते थे। इस समय भी भरतखण्ड में हमारे कथन का प्रमाण मिलता है। देहली में इन्द्रप्रस्थ नामी स्थान था। वहाँ इन्द्र का राज्य था। पुष्कर और ब्रह्मावर्त्त में ब्रह्मा ने राज्य किया। काशी वा उज्जैन और हरिद्वार आदि में महादेव जी का राज्य था। इन विद्वानों अर्थात् आयों के वैरी अनार्य भील आदि लोग थे। इनके साथ बराबर आयों को युद्ध करना पड़ता था। गुब्बारों में बैठ कर भी युद्ध करते थे। केवल यहाँ नहीं, किन्तु जहाँ कहीं स्वयंवर रचा गया और बुलावा गया कि

उन्हीं गुब्बारों पर चढ़ कर शीघ्र ही उस स्थान पर पहुँच जाते थे। इन देवताओं में बड़े देवता लोग अत्यन्त वीर थे। इनकी स्त्रियाँ मर्दाना जोश से अपने पतियों के साथ युद्ध में जाया करती थीं। इन पहाड़ के रहने वाले देवताओं के राज्य के व्यवहार आज तक के राजपूत लोगों से अब तक मिलते हैं। प्राचीन समय के राजा लोग युद्ध के समय रथों में बैठे भोजन किया करते थे। इस समय भी राजपूतों में ठाकुर लोग अवसर आने पर ऐसा ही करते हैं। राजपूत लोग जिस स्थान पर जी चाहे खाते हैं। इसीके सम्बन्ध में मैं तुम्हें एक रिवायत सुनाता हूँ जो कि शहर जयपुर में कुछ समय पहले से प्रसिद्ध है। जयपुर के राजा लोग ब्राह्मण को रसोईदार बना कर नहीं रखते। इसका कारण इस रीति पर वर्णन करते हैं कि तीन चार पुश्तों से पहले रसोई का काम ब्राह्मण लोग नहीं करते थे। ब्राह्मण वा क्षत्रिय और वैश्य इन तीन वर्णों के घर में शूद्र रसोईदार रहते थे और यह आचार मनुस्मृति में भी मिलता है। वर्त्तमान में यही राजपूत के रसोईदार हैं। ब्राह्मणों को रसोई के काम के लिए न रखने का कारण यह वर्णन करते हैं कि गत समय में एक बार ब्राह्मण ने राजा के भोजन में विष डाल दिया था।

प्राचीन समय में जिसको त्रिविष्टप देश कहते थे उस



को वर्त्तमान में मुल्क तिब्बत कहते हैं। कोई-कोई हम से प्रश्न करते हैं कि विष्णु, महादेव, इन्द्र आदि देवता आज-कल हमें दिखलाई नहीं देते। उनके लिए हमारा उत्तर यह है कि नेक और पराक्रमी विद्वान् जो थे वे सब के सब मर गए। कोई-कोई पूछते हैं कि हिमालय में राज्य करने वाले लोग कहाँ चले गए? कोई-कोई कहते हैं कि देव अमर हैं, परन्तु हम पापी लोगों को दिखाई नहीं देते। भला देवता लोग तो अमर होने के कारण न देख पड़ें, उनके नौकर-चाकर भंगी आदि क्यों नहीं दिखाई देते? ठीक बात तो यह है कि जो उत्पन्न हुआ है वह दिखलाई देता है और वह अवश्य एक दिन मरने वाला है, इस तर्कणा से देव भी मर गए।

### यद्दृष्टं तन्नष्टम् ।

देव मर गये, इससे यह अभिप्राय है कि इस पृथ्वी पर से उनका शरीर जाता रहा। परन्तु देवता और मनुष्य का अत्मा अमर है। इसलिए जाति के विचार से देव-जाति अर्थात् विद्वानों का समूह अमर है अर्थात् सदैव कुछ न कुछ विद्वान् पुरुष रहते हैं। इस कारण से कहा है कि—

### विद्वाँसो वै देवाः ।

इस लिये देव जाति तो अमर है। अब प्रश्न है कि

हमारे देश के इतिहास में ऐसा गड़बड़ क्यों होगया और इसका क्या कारण है कि किसी स्थान अथवा लेख के दिन आदि का ठीक पता नहीं लगता है ? जानना चाहिये कि मतलबी लोगों ने पुस्तकों में तारीखें छिपा दीं और जनियों वा मुसल्मानों ने ग्रन्थ जला दिये । यह संचेप से देवताओं का इतिहास वर्णन किया गया ।

अब संचेप रीति से विद्या का इतिहास कहा जाता है कि सबसे पहला विद्वान् देव ब्रह्मा हुआ । इसने अग्नि, वायु, आदित्य और अंगिरा चार ऋषियों के पास वेद पढ़ा । इस ब्रह्मा का पुत्र विराट्, उसका पुत्र मनु, मनु के दश पुत्र मरीचि, अत्रि, अंगिरा आदि थे । इस समय में पढ़ने-पढ़ाने की रीति क्या थी, यह सरलता से विदित हो सकता है । ऋग्वेद की इक्कीस शाखा, यजुर्वेद की एक सौ एक शाखा, सामवेद की एक हजार शाखा और अथर्ववेद की नव शाखा थीं । इसी तरह पर ग्यारह सौ इक्कीस शाखा पढ़ने पढ़ाने के लिये थीं । चारों वेदों को अर्थ के सहित जानने वाला जो मेघ यज्ञ करने वाला होता था, उसको ब्रह्मा कहते थे । ब्राह्मणों के बनाये हुए जो वेदों के व्याख्यान थे उनको ब्राह्मण पुस्तक कहा जाता था । ऐसे ब्राह्मण और अनुब्राह्मण रूप बहुत सी पुस्तकें हैं । साकू पानी और हवा जिन एकान्त स्थानों की होती थी, ऐसे



एकान्त स्थानों पर जा कर रहने वाले ऋषिमन्त्र, दृष्टि, श्रवण वा मनन करने वाले, पदार्थ का विवेचन करने वाले, वा ब्रह्मविचार करने के वास्ते, वा सिद्धान्तों के निश्चय करने के लिये नैमिषारण्य आदि स्थानों में सभा करते थे। एक महर्षि पाणिनि की बनाई हुई अष्टाध्यायी में ही देखो, कितने प्रकार के नाम ऋषियों के आये हैं। आज-कल के स्वेच्छाचारी वैरागियों के समूह को देखकर कृपापूर्वक प्राचीन ऋषियों का अनुमान कदापि न कीजिये। सब तैयार की हुई पुस्तकों पर एक सिद्धान्तों की पुस्तक तैयार करते थे। फिर उस पर ऋषियों की सभा में विचारांश होता था। राजसभा के विषय में मनुजी कहते हैं कि—

मौलाञ्छास्त्रविदः शूराँल्लब्धलक्षान्कुलोद्गतान् ।  
 सचिवान्सप्त चाष्टौ वा प्रकुर्वीत परीक्षितान् ॥  
 अपि यत्सुकरं कर्म तदप्येकेन दुष्करम् ।  
 विशेषतोऽसहायेन किन्नु राज्यं महोदयम् ॥  
 तैः सार्द्धं चिंतयेन्नित्यं सामान्यं संधिविग्रहम् ।  
 स्थानं समुदयं गुप्तिं लब्धप्रशमनानि च ॥  
 तेषां स्वं स्वमभिप्रायमुपलभ्य पृथक् पृथक् ।  
 समस्तानां च कार्येषु विदध्याद्धितमात्मनः ॥

( देखो मनुस्मृति अध्याय ७ श्लोक ५४ से ५७ तक )

अपने राज्य और देश में उत्पन्न हुये, वेद वा शास्त्रों के जानने वाले, शूरवीर, कवि, गृहस्थ, अनुभवकर्त्ता सात अथवा आठ धार्मिक, बुद्धिमान्, मन्त्री राजा को रखने चाहिएँ । क्योंकि सहाय के बिना साधारण काम भी एक को करना कठिन हो जाता है, फिर बड़े भारी राज्य का काम एक से कैसे हो सकता है ? इसलिये एक को राजा बनाना और उसी की बुद्धि पर सारे काम का बोझ रखना बुद्धिमानी नहीं है । निदान महाराजा को उचित है कि मन्त्रियों समेत छः बातों पर विचार करे—मित्र और शत्रु में चतुरता, अपना स्थान, शत्रु के अवसर से देश की रक्षा, विजय किये हुए देशों का स्वास्थ्य, प्रत्येक विषय पर विचारांश करके यथार्थ निर्णय से जो कुछ अपनी और दूसरों की भलाई की बात विदित हो न्याय करना ।

इन श्लोकों से राजसभा का वर्णन यथार्थ विदित होता है । पुराने राजा युद्ध करने वाले सिपाहियों की रक्षा अपने पुत्र की तरह करते थे, इसलिये उन सिपाहियों को युद्ध करने में बड़ा भारी उत्साह होता था । इन विचारांशों पर सब राजा लोग चलते थे और सब सामान वा देश की रक्षा करते थे और उनके लिये खजाना जमा करने में लगे रहते थे । मनुजी ने युद्ध में जय के विषय में विस्तारपूर्वक वर्णन किया है और उसी युद्ध में मृत्यु को प्राप्त हुये



सिपाहियों के हक भी बतलाये हैं और क्षत्रियों का धर्म पूर्णतया वर्णन किया है। केवल यही नहीं, किन्तु मनुजी ने विद्या की रक्षा और विद्वानों के सत्कार आदि के लिये नियम भी राजा को किये हैं।

महाभाष्य में लिखा है कि ब्राह्मण को छः अंगों समेत वेदों की शिक्षा ग्रहण करनी चाहिये—

**ब्राह्मणेन षडंगो वेदोऽध्येयो ज्ञेयश्चेति ॥**

इन छः अंगों में व्याकरण मुख्य है और पाणिनि बड़े विद्वान् वैयाकरण होगये हैं। इनकी जितनी प्रशंसा की जावे उतनी ही कम है। इन महामुनि ने पांच पुस्तकें बनाई हैं—१ शिक्षा, २ उणादिगण, ३ धातुपाठ, ४ प्रातिपदिकगण, ५ अष्टाध्यायी। यह बात निश्चय करने के लिए कि पाणिनि कब हुए अनेक प्रकार की तर्कणाएं प्रस्तुत की जाती हैं, परन्तु इस विवाद से कुछ लाभ नहीं हो सकता। यह बात तो ठीक है कि पाणिनि बहुत पुराने ग्रन्थकर्त्ता हैं। प्राचीन समय में चौदह विद्याओं के पढ़ने की रीति हमारे देश में थी। चार वेदों के नाम तो सभी जानते हैं, चार उपवेद और छः अंग मिलकर चौदह होते हैं। चार उपवेद और छः अंग कौन से हैं उनका विचार करेंगे। चार उपवेद जो हैं उनमें से पहला आयुर्वेद है। इस पर जो ग्रन्थ चरक और सुश्रुत मिलते हैं उनके बनाने वाले

धन्वन्तरि ऋषि हैं। इस विषय में वर्णन हमारे सत्यार्थ-  
प्रकाश के तीसरे समुल्लास में किया है। दूसरा धनुर्वेद है  
जिसमें अस्त्रशस्त्र विद्या का विचार है। इस उपवेद में  
ब्रह्मास्त्र, पाशुपत अस्त्र, नारायण अस्त्र, वरुण अस्त्र, मोहन अस्त्र,  
वादशास्त्र आदि की व्यवस्था लिखी है। यह सब अस्त्र  
वेदार्थ के विचार करने और वस्तुओं के गुण और दोष  
जानकर तैयार किये जाते थे। क्षत्रिय लोगों को यह  
धनुर्वेद बड़े परिश्रम से पढ़ना पड़ता था। यह कहना  
दीवानापन है कि केवल मन्त्रों के उच्चारण से शस्त्र और  
अस्त्र तैयार हो जाते थे। तीसरा गान्धर्व वेद है जिसमें  
विद्वानों की गान विद्या का वर्णन किया है। इस समय में  
नये वेष की कविता अर्थात् पद, ध्रुवपद, ख्याल,  
लावनी आदि नहीं गाते थे। प्राचीन आर्य लोग वेदमन्त्रों  
का रसीला गायन करते थे। चौथा अर्थवेद अर्थात् शिल्प-  
शास्त्र। इसका विचार यमसंहिता, वराहसंहिता, विश्वकर्म-  
संहिता आदि पुस्तकों में बहुत तरह पर किया है। एक  
अपूर्व बात इस समवे स्मरण हुई है, वह आपको सुनाता हूँ।  
एक अंग्रेजी विद्वान् डाक्टर हम को मिला। उसने मुझ से  
कहा कि हमारे प्राचीन आर्य लोगों में डाक्टरी औजार का  
कुछ भी प्रचार न था और उन्हें विदित न था। तब मैंने  
सुश्रुत का 'नेत्र अध्याय' जिसमें कि बारीक से बारीक



औजार का वर्णन है, निकाल कर उसे दिखाया । तब उसको स्वास्थ्य हुई कि आर्य लोग चिकित्सा में बड़े चतुर थे और उन्हें औजारों की विद्या भी उत्तम ज्ञात थी ।

छः वेदांग हैं—१ शिद्धा, २ कल्प, ३ व्याकरण, ४ निरुक्त, ५ छन्द, ६ ज्योतिष । ये सब मिलकर चौदह विद्यायें हुई । इन सब पुस्तकों को अवलोकन करने में बारह वर्ष लगते हैं और इन ग्रन्थों का दृढ़ अभ्यास करने से बुद्धि में उत्तमता पैदा होती थी । इस समय कुछ ऐसा अनुचित शिद्धा प्रबन्ध का प्रचार हुआ है कि इनमें से एक भी विद्या अत्यन्त परिश्रम करने पर चौबीस वर्ष में भी नहीं आती है । इसका कारण यह है कि केवल तोतापाठ की घोषाघोस चलती है । इस प्रकार की शिद्धाप्रणाली बन्द करनी चाहिये । प्राचीन ऋषियों ने विद्यास्नातक होने को ब्रह्मचारी के लिए केवल बारह वर्षों की हद रखी है । उद्दालक ऋषि के पुत्र श्वेतकेतु ने ये सब विद्यायें बारह वर्षों में सीखी थीं, ऐसा लेख मिलता है । और यदि प्राचीन रीति के अनुसार इस समय भी शिद्धा दी जावे तो बारह वर्षों से विशेष समय इस काम में नहीं लगेगा ।

अब कुछ थोड़ा-सा विचार छः दर्शनों का किया जाता है । पहला दर्शन जैमिनिजी का बनाया मीमांसाशास्त्र है । इसमें धर्म और धर्मी का विचार किया है और प्रत्यक्ष

व अनुमान इन्हीं दो प्रमाणों को माना है। धर्म का लक्षण करते हुए इन्होंने वर्णन किया है कि आज्ञा ही धर्म का लक्षण है। दूसरा कणाद मुनि का बनाया वैशेषिक दर्शन है। इसमें द्रव्य को धर्मी मानकर गुण आदि को धर्म स्थापन करके विचार किया है। इन्होंने भी दो ही प्रमाण माने हैं और छः पदार्थों का निरूपण किया है। तीसरा गौतम का बनाया न्यायशास्त्र है। इसमें यह तर्क प्रारम्भ कराके धर्मी के धर्म और धर्म के धर्मी क्यों नहीं होता, प्रमाण और प्रमेय का सम्बन्ध बतलाया है और सोलह पदार्थ माने हैं। इस पर कोई-कोई यह कहते हैं कि इस शास्त्र में परस्पर विरोध है। उन्हें शब्द के अर्थ पर विचार करना चाहिये। यदि एक विषय में अवगुण संयुक्त विचार का प्रवेश हो तो उसको विरोध कहते हैं, परन्तु यदि अनेक विषयों के विचार से अनेक विचारों का वर्णन हो तो उसको विरोध नहीं कहते हैं। ये छहों दर्शन अपने-अपने लेखों पर चलने वाले हैं।

ओ३म् शान्तिः शान्तिः शान्तिः ।



ओ३म्

## ग्यारहवाँ व्याख्यान

### इतिहासविषयक

गौतम ने निम्न रीति पर सोलह पदार्थों का वर्णन किया है—१ प्रमाण, २ प्रमेय, ३ संशय, ४ प्रयोजन, ५ दृष्टान्त, ६ सिद्धान्त, ७ अवयव, ८ तर्क, ९ निर्णय, १० वाद, ११ जल्प, १२ वितण्डा, १३ हेत्वाभास, १४ छल, १५ जाति और १६ निग्रहस्थान । इसके अनन्तर आठ प्रमाण स्थापित करके इनकी जांच की है और अन्त में चार ही प्रमाणाँ के अन्तरंग आठों को ठहरा दिया है । इन प्रमाणाँ के मेल से अर्थ की जांच होकर सत्य और असत्य का विचार होता है । वे आठ प्रमाण ये हैं— १ प्रत्यक्ष, २ अनुमान, ३ उपमान, ४ शब्द, ५ ऐतिह्य, ६ अर्थापत्ति, ७ सम्भव, ८ अभाव । इनमें से पांचवाँ तो चौथे में मिल जाता है और छठा, सातवाँ, आठवाँ अनुमान में मिल जाते हैं । प्रमाण, प्रमेय, प्रमाता, प्रमिति का लक्षण यह है कि जिससे कि ठीक अर्थ प्राप्त हो उसको प्रमाण कहते हैं और जिसका निश्चय या ज्ञान

किया जाय वह प्रमेय है । निश्चय करने वाला जो है उसे प्रमाता कहते हैं । अर्थ का विज्ञान जो उत्पन्न होता है उसको प्रमिति कहते हैं । प्रत्यक्ष ज्ञान को अनुमान की सहायता की बहुत-सी बड़ी आवश्यकता रहती है । जैसे, एक वस्तु का पहिला भाग देखें तो हमको उस वस्तु का पूर्ण आकार समझ पड़ता है । वास्तव में यह विदित होता है कि उस वस्तु के पिछले भाग का अवशिष्ट ज्ञान नहीं है, इस पर बिना अनुमान के यह नहीं हो सकता फिर भी अगले भाग का एकदेशी ज्ञान रहे । सम्पूर्ण भागों का अनुमान हो जाता है । कोई-कोई यह शंका किया करते हैं कि प्रमाण पहले या प्रमेय पहले ? उत्तर यह है कि दोनों एक समय होते हैं । इस पर यदि यह तर्कणा उठाई जावे कि दो वस्तुओं का ज्ञान एक बार जिसमें पैदा न हो यह ही मन की पहिचान है । फिर इसमें एक ही समय प्रमाण और प्रमेय का ज्ञान क्योंकर हो सकता है ? तो इसका उत्तर यह है कि यह तर्कणा प्रमाण और प्रमेय पर नहीं हो सकती है क्योंकि दूसरे के ज्ञान से जो प्रमाण होता है इस तरह प्रमेय और प्रमाण का ज्ञान एक ही समय में हो जाता है । जैसे, दीपक की तरफ देखो तो वह दूसरी वस्तु का प्रमाण अर्थात् दिखाने वाला और स्वयं वह प्रमेय है । परन्तु दोनों बातें एक ही समय में हैं । सूर्य से प्रकाश



होता है। परन्तु ऐसा नहीं होता कि सब वस्तुएं पहले ही से दिखाई देने लग जायँ और प्रमेय जो सूर्य है वह पीछे दिखाई देवे। दोनों एक बार ही दिखाई देते हैं। अब गौतम के विचार के अनुसार एक सत्य ही धर्म है। गौतम ऋषि ने शास्त्रों पर विचार करने वाले हम नये लोगों का बड़ा उपकार किया है कि इस समय एक प्रकार का वाक्छल (धोखा) मच रहा है। इस वाक्छल की प्रशंसा गौतम ने भली-भाँति की है।

**अविशेषाभिहितेऽर्थे वक्त्रभिप्रायादर्थान्तर—**

**कल्पना वाक्छलम्**

[ देखो—गौतम का न्यायशास्त्र अध्याय १ आह्निक १३ सूत्र ५ ]

अपना प्रयोजन प्राप्त करने के लिए बोलने वाले के प्रयोजन के विरुद्ध समझना वाक्छल है। इसका उदाहरण किसी ने इस प्रकार कहा है—

**नवकम्बलोऽयं माणवकः**

इस वाक्य में जो शब्द 'नव' है इसके दो अर्थ हैं, एक नया और दूसरा नवां। अपने अर्थ के अनुसार बोलने वाले के अर्थ के विरुद्ध जो अर्थ लिया जावे वह वाक्छल कहलावेगा। साधारण रीति पर नव शब्द का अर्थ

नया होता है, इसलिए ६ अंक का अर्थ सम्भव नहीं है ।  
गौतम ऋषि ने जाति व मुक्ति और आकृति इन्हीं का भली  
भाँति विचार किया है । जाति का लक्षण यह है कि

### समानप्रसवात्मिका जातिः

(देखो—गौतम का न्यायशास्त्र अध्याय १ आह्निक १

सूत्र ५६)

इस सूत्र के अनुसार जाति शब्द का उच्चारण इस प्रकार होना चाहिए कि मनुष्य जाति, पशु जाति आदि । और जो जाति का अर्थ प्रकार-भेद का करके एक ही वस्तु के भेद का किया जाता है उसको गौतम के सूत्र से कोई सहायता नहीं मिलती है । श्रवण, मनन, निदिध्यासन का विचार योगशास्त्र में किया है । मीमांसाशास्त्र में धर्म और धर्मी के लक्षण कहे हैं । कणाद ऋषि के वैशेषिक-शास्त्र में द्रव्य और गुण का यथार्थ विचार किया है । गौतम के शास्त्र में यह वर्णन किया है कि प्रमाण और प्रमेय पर क्योंकर विचार करना चाहिए । इन तीनों—मीमांसा, वैशेषिक और न्याय-शास्त्रों ने मानो श्रवण, मनन के साधन का ही द्वारा बताया है । अब श्रवण, मनन के आगे एक ही सीढ़ी है अर्थात् साक्षात्कार करना । इस विषय पर योगशास्त्र में वर्णन किया गया है कि चित्त की वृत्तियों को निरोध करने से और अविद्या की निवृत्ति से ज्ञान बढ़ता



है । परन्तु वह निवृत्ति किस प्रकार की होनी चाहिए, इस पर विचार होते हुए विदित होता है कि सब बाहरी वस्तुओं का ज्ञान होते हुए भी मन बाहर खिंचा हुआ न रहे । बाहरी ज्ञान वर्तमान होते हुए अन्तर्मुख स्थिर रहना, इसीका नाम निवृत्ति है । जैसे कोई एक नदी का बहाव बन्द कर देवे तो पानी पूर्णरूप से भर जाता है । इसी प्रकार बाहरी विषयों से चित्त को हटाने में स्वयं दृढ़ता उत्पन्न हो जाती है । यह योगशास्त्र का सिद्धान्त है कि बाहरी विषयों में आसक्त न रहे, किन्तु एकान्त स्थान में बैठ कर समाधि लगाना चाहिए । कारण यह है कि एकान्त में बैठने से चित्त निवृत्ति होती है, परन्तु नित्यप्रति एकान्त में ही रहना अच्छा नहीं है । क्योंकि मुख्य कर एकान्त में रहने से भी ज्ञान नहीं होता । सत्संग से ही ज्ञान प्राप्त होता है । योगशास्त्र का उपाय ईश्वर के साक्षात् करने पर है ।

**तदा द्रष्टुः स्वरूपेऽवस्थानम् ।**

( देखो—योगशास्त्र पाद १ सूत्र ३ )

इसमें द्रष्टा से अभिप्राय ईश्वर है । योगी विभूति को शुद्ध करता है, यह योगशास्त्र में लिखा है । अणिमा आदि विभूतियाँ हैं । ये योगी के चित्त में पैदा होती हैं । सांसारिक लोग जो यह मानते हैं कि ये योगी के शरीर में पैदा होती है, यह ठीक नहीं है । अणिमा का अर्थ यह

है कि छोटी से छोटी वस्तु को विशेष सूक्ष्म हो कर मापने वाला होता है। इसी प्रकार बड़े से बड़े पदार्थ को विशेष-तर बढ़ा हो कर योगी का मन घेर लेता है, उसे गरिमा कहते हैं। ये मन के धर्म हैं, शरीर में इनकी शक्ति नहीं है। इस तरह पर श्रवण, मनन, निदिध्यासन, साक्षात्कार हो जाने से निस्सन्देह स्पष्ट ज्ञान प्राप्त हो जाता है।

महर्षि पतंजलि जी कहते हैं कि—

तत्र ध्यानजं ज्ञानं निरामयम् । तत ऋतंभरा प्रज्ञा ॥

अब योग के आठ अंग कहे गये हैं—१ यम, २ नियम, ६ आसन, ४ प्राणायाम, ५ प्रत्याहार, ६ धारणा, ७ ध्यान, ८ समाधि। यम पाँच हैं—१ अहिंसा, २ सत्य, ३ अस्तेय, ४ ब्रह्मचर्य, ५ अपरिग्रह। इनका और नियमों का वर्णन पहले भली-भाँति किया है।

स्थिरसुखमासनम् ।

यह आसन का लक्षण कहा है। आसन वही है कि जिसमें सुख से बैठ कर ईश्वर से योग हो सके, तो फिर नये लोगों का यह कहना कि यह चौरासी लाख आसनों वाला भानमती का तमाशा ठीक है, कैसे मान लिया जावे। इसी तरह पर प्राणायाम के विषय में तमाशा बन रहा है। प्राणायाम की यथार्थ प्रशंसा प्रथम ही वर्णन



कर चुके हैं। नासिका और मुख बाँध कर प्राणों की रुकावट करने से कुम्भक होता हो, तो जो लोग फाँसी पर चढ़ते हैं उन्हीं को कुम्भक का ठीक साधक समझना चाहिए। यथार्थस्वरूप कुम्भक का यह है कि वायु को बाहर ही बाहर रोक रखना। बाहर निकालने में विशेष उपाय करने से रोक होता है। भीतर के भीतर प्राणों को रखने से पूरक होता है। यह प्राणायाम का विधान है।

अब हठ-योग का विधान वर्णन किया जाता है। हठ-योग में वस्ति उसे कहते हैं कि गुदा के रास्ते से पानी चढ़ा कर सफाई करना। टकटकी लगा कर इस तरह पर देखने को कि जिसमें पलक न झपके, टाटक कहते हैं। नासिका में सूत्र डाल कर मुख से निकालने को नेति कहते हैं। मलमल का चार अंगुल चौड़ा और १६ से लेकर ८० हाथ तक लम्बा कपड़ा मुख के रास्ते पेट में डाल कर फिर बाहर निकालने को धोती कहते हैं। यह बाजीगरी का खेल है। इनमें कब निवृत्ति पा कर योग प्राप्त कर सकते होंगे? यह हठ वाले ही जानें कि इन कामों में बीमारियाँ पैदा होती हैं। अब प्राणायाम का विचार किया जाता है। प्राण अर्थात् श्वास और आयाम अर्थात् लम्बाई-तात्पर्य, श्वास की लम्बाई को प्राणायाम कहते हैं। प्राणायाम का प्रयोजन यह है कि बहुत देर तक श्वास रोका जावे।

बहुत समय तक प्राणायाम करने से चित्त एकाग्र हो जाता है। प्राणायाम का मुख्य लाभ यह है कि याद योगशास्त्र के अनुकूल प्राण को भीतर और बाहर छोड़े तो शरीर की नीरोगिता की उन्नति होती है। ईश्वर में लौ लगाने को प्रत्याहार कहते हैं। मुख्य-मुख्य स्थानों में चित्त को स्थिर करने का नाम धारणा है। आत्मा, मन और इन्द्रियों को किसी वस्तु में लगा कर उस वस्तु पर मनन करने का नाम ध्यान है। और ईश्वर में लय होने का नाम समाधि है। जब धारणा, ध्यान और समाधि तीनों एकत्र हो जायें तो उसे संयम कहते हैं। इसी प्रकार पतञ्जलि मुनि ने उपासना की युक्ति बतलाई है और मुक्ति के अनेक साधनों का यथार्थ वर्णन किया है। परमेश्वर में चित्त लगाने की शिक्षा करते हुए कहीं भी यह नहीं बतलाया गया कि मूर्तिपूजा भी कोई साधन है। इसलिए उपासना के वर्णन में कहीं भी मूर्तिपूजा का सहारा नहीं मिलता है।

अब यह देखना है कि सांख्यशास्त्र की प्रवृत्ति कैसे हुई। सांख्यशास्त्र का मूल मुख्यकर पदार्थों की गिनती करने के वास्ते है। सांख्य के कर्ता कपिलदेवजी कहते हैं:—

**न वयं षट्पदार्थवादिनो वैशेषिकादिवत् ।**

मैं वैशेषिक आदि के अनुसार छः पदार्थों को मानने वाला नहीं हूँ और फिर बहुत से विवाद के पीछे यह निश्चय



करते हैं कि अवस्तु के अभाव से विवेक होता है । अब इस पर यह उत्तर ठहरता है कि इस सांख्यशास्त्र व अन्य शास्त्रों के साथ विरुद्धता नहीं तो क्या है । परन्तु यह विरुद्धता केवल बाह्यदृष्टि से ही विदित होती है । किन्तु अंत में सांख्यकर्त्ता उसी निर्णय को पहुँचता है जो कि अन्य शास्त्रकारों का सिद्धान्त है क्योंकि सांख्यकर्त्ता अविवेक का चित्र खींचता है और अज्ञान, अविद्या, भ्रम और अविवेक सब एक ही अर्थ में आते हैं ।

अन्य देशों के नवीन विद्वान् लोग तत्त्व शब्द की प्रशंसा यह करते हैं कि जो मुफरद हो अर्थात् आर्य शास्त्रकारों को पञ्चभूत ( अग्नि, पृथिवी, जल, वायु, आकाश ) मानने पर निषेध करते हैं । परन्तु यह दोष कदापि नहीं आ सकता, क्योंकि गन्ध, रस, रूप, स्पर्श और शब्द इन पाँचों सिफ्तों के मौखकों को जुदे-जुदे नाम दिये गये हैं और वे ही पञ्चमहाभूत कहलाते हैं । सांख्यशास्त्र में २५ पदार्थों का निरूपण किया गया है जो कि इस शास्त्र के अवलोकन से विदित हो सकता है ।

सत्वरजस्तमसां साम्यावस्था प्रकृतिः प्रकृते  
र्महान् महतोऽहंकारोऽहंकारात्पञ्चतन्मात्राण्यु-  
भयमिन्द्रियं पञ्चतन्मात्रेभ्यः स्थूलभूतानि  
पुरुष इति पञ्चविंशतिर्गणः ।

आचार्य ने अलंकारशास्त्र बनाये हैं, जिन पर कि भाष्य भी हुए हैं अर्थात् विस्तार से लिखा है। इस आर्ष ग्रन्थ में गंदे, अधर्म की रीतियों पर रुचि को बढ़ाने वाले रस कुछ भी नहीं हैं। इनका मुकाबिला नवीन अलंकार ग्रन्थों के साथ कीजिये, जिनमें कि गन्दापन और झूठे शृंगार रस भरे पड़े हैं।

नालिंगिता प्रेमभरेण नारी,  
वृथा गतं तस्य नरस्य जीवितम्।

अर्थात् जिस पुरुष ने प्रेम में मस्त होकर स्त्री को गले में नहीं लिपटाया उसका जन्म निष्फल ही गया। और फिर इस तरह के बेढंगे अलंकार हैं जैसे हे स्त्री ! तेरा मुख चन्द्रमा के समान है, इत्यादि। ऐसे दीवानापन के अलंकार में मग्न होकर क्या हो सकता है ? किन्तु एकपत्नीव्रत करके जो पुरुष गृहस्थाश्रमी रहेंगे वे ही ब्रह्मचर्य धारण करने के योग्य होंगे।

छठा दर्शन वेदान्त 'उत्तरमीमांसा' है जिसके कर्ता व्यास जी हैं। उन्होंने ब्रह्म को कारण बतला कर जगत् को कार्य कहा है, और कार्य कारण इन दोनों पदार्थों की जांच की है। व्यास जी ने पहले सृष्टि का वर्णन किया है। अनेक शास्त्रों में अनेक प्रकार के प्रलय वर्णन किये गये



हैं, अर्थात् वैशेषिक में अप्रमेय भण्डल तक, गौतम ने परमाणुओं तक और सांख्यकर्त्ता ने प्रकृति तक वर्णन किये हैं। परन्तु वेदान्त में महाप्रलय का वर्णन किया है। इस महाप्रलय में परमात्मा और उसकी सामर्थ्य ही स्थित रहती है। इस तरह पर दूरदृष्टि बुद्धि से देखा जावे तो छहों शास्त्र अपनी रीति पर वर्णन करते हैं। इनमें विरुद्धता किसी तरह की भी नहीं है।

अब मूर्तिपूजा वृत्तपरस्ती पर फिर किसी प्रकार विचार किया जाता है। पराशर और आश्वलायन गृह्यसूत्रों में मूर्तिपूजा का नाम भी नहीं है और कल्पसूत्र में भी मूर्तिपूजा का वर्णन नहीं है। इन ग्रन्थों पर परिशिष्ट रचे गये हैं, उनमें चाहे मूर्तिपूजा होवे। परिशिष्ट का स्पष्टार्थ क्या है, यह सब विद्वान् लोग जानते हैं। शास्त्रों की दृष्टि से मूर्तिपूजा सिद्ध नहीं होती।

अब फिर इतिहास का कुछ वर्णन किया जाता है। राजा शन्तनु ने सत्यवती से विवाह किया। उससे दो पुत्र चित्रांगद और चित्रवीर्य उत्पन्न हुए। तत्पश्चात् भीष्मपितामह काशी के राजा से तीन कन्यायें लाया। उनमें से अम्बा का विवाह शाल्व से हुआ। अम्बिका और अम्बालिका दोनों ने चित्रांगद और चित्रवीर्य के साथ विवाह किया। तब व्यास के साथ नियोग होने से

पाण्डु, धृतराष्ट्र और दासी के पुत्र विदुर पैदा हुए । पाण्डु ने दो स्त्रियों के साथ विवाह किया व उनके नाम कुन्ती और माद्री थे । माद्री ईरान के राजा की पुत्री थी । धृतराष्ट्र की स्त्री गान्धारी कन्धार की रहने वाली थी । उसका भाई शकुनि कन्धार का राजा था । दुर्योधन के साथ हस्तिनापुर में रहता था । कुन्ती और माद्री दोनों ने पुत्र के लिये नियोग किया था । धर्म से युधिष्ठिर, वायु से भीम और इन्द्र से अर्जुन उत्पन्न हुये और इसी प्रकार अश्विनीकुमार से नियोग करने पर नकुल और सहदेव उत्पन्न हुए । इसमें धर्म, इन्द्र, वायु—को नाम समझना चाहिये । स्पष्ट विदित है कि वायु के संसर्ग से पुत्र उत्पन्न नहीं हो सकता है । धृतराष्ट्र के यहाँ एक ही गर्भ से सौ पुत्र उत्पन्न हुए । इन सब प्राचीन आर्य लोगों में स्वयंवर होता था ( अर्थात् कन्या स्वयं अपना वर पसन्द करती थी ), किन्तु इस समय के अनुसार विवाह नहीं होता था । मारवाड़ी लोगों ने इस पर और विशेषता की है कि वे पुत्र और पुत्री का उसी समय नाता कर देते हैं जब कि दोनों गर्भ में ही होते हैं, यह कैसी फ़ज़ीहती की बात है । विवाह के समय पर धर्म, अर्थ और काम के परस्पर निर्वाह के लिये निर्णय होता है । वह निर्णय बिना पुत्र और पुत्री के वर्त्तमान हुए कैसे हो सकता है ? प्राचीन आर्यों में यह दृढ़ रीति थी कि प्रत्येक मनुष्य विद्याभ्यास करे । जब तक



कि विद्या के भूषण से भूषित नहीं होते थे तब तक पुरुष-स्त्री को विवाह करने की आज्ञा राजसभा से नहीं मिलती थी।

जनमेजय के राज्य तक चारों वर्णों का परस्पर में वर्ताव होता था और सामाजिक नियम, राजसभा, धर्म-सभा, विद्यासभा के प्रबन्ध में रीत्यनुसार चलते थे। यह बात कि चारों वर्णों का परस्पर में वर्ताव कैसा था, आप लोगों को महाभारत के राजसूय पर्व और अश्वमेध पर्व के देखने से विदित हो जावेगी। मनुजी ने कहा है कि प्राचीन समय में स्त्रियों और पुरुषों के हक बराबर थे। इस समय में तो सब प्रबन्ध ही उल्टा हो गया है। अब घास का तिनका तोड़ने में देर लगती है, परन्तु हमारे धर्म टूटने में देर नहीं लगती है। चोटी में गांठ न देंगे, तो धर्म गया। अँगरखा लम्बा पहना गया, तो धर्म गया। खाने-पीने में तो बड़ा भारी बखेड़ा खड़ा हो गया है। इन खाने-पीने की वस्तुओं ने तो वीरों को कायर कर दिया और चौका लगा कर बैठे-बैठे अपनी सारी बड़ाई पर चौका पड़ गया। प्राचीन समय में सब क्षत्रिय राजा और ब्राह्मण ऋषि आदि एक ही सभा में भोजन किया करते थे। इस समय इस प्रकार की रीति सिक्खों में रणजीतसिंह के समय तक थी। कुरीतियों से कभी भी जन्म का फल पूरा नहीं होता है। ब्राह्मण लोग छूतछात का ढोंग मचाते हैं। परन्तु वह ढोंग

हींग, शक्कर आदि पदार्थ सेवन करते समय कहाँ जाता है—यदि यह कहो कि केवल दृष्टि का ही दोष होता है, तो जो वस्तु दिखलाई न दे क्या उसका दोष नहीं है ? क्या भूल से यदि भांग खा ली जावे, तो नशा न करेगी ?

बड़ी-बड़ी विरादरियों के अन्दर बहुत सी फिकीरेंदियों के कारण विरादरियों के सम्बन्ध में खर्च बहुत बढ़ता जाता है। चाहे कोई मरे, चाहे किसी का विवाह हो—गुजरात देश में दोनों मौकों पर विरादरी को खिलाना पड़ता है। ऐसा खर्च किस काम आवेगा ? एक का मरना और भूखंडों का पेट भरना ! मरे हुए पुरुष के सम्बन्धी पुत्रादिकों को कर्ज में डवाना, इससे बढ़ कर दीवानापन और क्या हो सकता है ? इन विरादरियों के झगड़ों और अनेक कारणों से युद्ध में कैसी-कैसी रुकावटें होती हैं ! एक बात कहता हूँ, सुनने के योग्य है। पञ्जाब के राजा रणजीतसिंह का हरीसिंह (नलवा) नामी एक सरदार था। उसने काबुल-कन्धार पर चढ़ाई की और उन पर विजय पाकर निवास किया। मुसलमानों ने यह समझ कर कि हिन्दू बैरी हैं, इनका सामान जो आ रहा था उसको रास्ते में रोक दिया। दोपहर के समय तक जब कुछ न मिला तो हरीसिंह के सिपाही भूख से व्याकुल होकर घबड़ा गये और सब मिल कर हरीसिंह के पास गये। इस समय हरीसिंह ने मुसल-



मानों के उत्तर में उलटी तदवीर निकाली और सिपाहियों को आज्ञा दे दी कि मुसलमानों का कुल खाना इकट्ठा करो । यह आज्ञा पाकर सिक्खों की सेना ने धावा कर दिया और जो खाना कि मुसलमान लोगों ने अपने लिए तैयार किया था वह सब लूट लाये और उसका हरीसिंह के पास ढेर लगा दिया । और फिर हरीसिंह ने कहा कि सूअर का एक दाँत ले आओ । वे दाँत ले आये । वह सूअर का दाँत हरीसिंह ने उस भोजन के ढेर के चारों तरफ फेर दिया और सिपाहियों को कहा कि अब यह सारा अन्न शुद्ध हो गया और इसके खाने में हिन्दुओं को कुछ भी दोष नहीं है, ऐसा कह कर आपने भोजन किया । इस पर सिपाहियों ने पेट भर कर अपने कष्ट को दूर किया । ऐ सुनने वालो ! क्या चौके के बखेड़े में तुम अपना धर्म स्थित रख सकते हो ? इस पर विचार करो ।

ओ३म् शान्तिः शान्तिः शान्तिः ।

ओ३म्

## वारहवाँ व्याख्यान

### इतिहासविषयक

पूर्व व्याख्यानों में आर्य लोगों का इतिहास चित्राङ्गद और चित्रवीर्य तक पहुँचाया गया था। प्राचीन आर्य लोग पूर्ण युवावस्था पर्यन्त ब्रह्मचर्य धारण करते थे। बाल-विवाह का उस समय कोई नाम तक नहीं जानता था, क्योंकि आर्य इतिहासों में प्रायः स्वयम्बर का ही वर्णन आता है। विधवा विवाह का प्रचार केवल शूद्रों में था। द्विजों अर्थात् ब्राह्मण, क्षत्रिय, वैश्यों में नियोग का प्रचार था। विधवा विवाह से जो लोग विरोध करते हैं, उनकी पुष्टि करके विधवा विवाह का खण्डन करने की मेरी इच्छा नहीं है। पर यह अवश्य कहूँगा कि ईश्वर के समीप स्त्री-पुरुष दोनों बराबर हैं, क्योंकि वह न्यायकारी है, उसमें पक्षपात का लेश नहीं है। जब पुरुषों को पुनर्विवाह करने की आज्ञा दी जावे तो स्त्रियों को दूसरे विवाह से क्यों रोका जावे? प्राचीन आर्य लोग ज्ञानी, विचारशील और न्यायी होते थे, आज-कल उनकी सन्तान अनार्य हो गई



है । पुरुष अपनी इच्छानुसार जितनी चाहे उतनी स्त्रियाँ कर सकता है । देश, काल, पात्र और शास्त्र का कोई बन्धन नहीं रहा । क्या यह अन्याय नहीं ? क्या यह अधर्म नहीं ?

प्राचीन आर्य लोगों में गार्गी, मैत्रेयी आदि कैसी-कैसी विदुषी स्त्रियाँ हो गई हैं । आज-कल स्त्री को विद्या पढ़ने का अधिकार नहीं, वह शूद्र के समान है । यदि स्त्रियाँ पढ़ी-लिखी होतीं, तो इन पण्डितों की बड़बड़ाहट का खण्डन कर के एक घड़ी में उनका मुँह बन्द कर देतीं । यदि इस समय हम लोगों में बालविवाह प्रचलित न होता तो विधवाओं की संख्या कभी इतनी न होती और न इतने गर्भपात और भ्रूण-हत्या होतीं और न इतनी रोगों की अधिकता होती । प्राचीन समय में यदि कोई धनाढ्य पुरुष निःसन्तान होता तो आर्यसभा की व्यवस्था से उसका दायद ( वारिस ) नियत होता था । विधवा स्त्री होती तो उसको नियोग की आज्ञा दी जाती थी और प्रायः विधवायें ब्रह्मचर्य को पालन करती थीं । ब्राह्मण, क्षत्रिय और वैश्य वर्णों में प्रायः नियोग से निर्वाह होता था । यहाँ कोई यह प्रश्न करेंगे कि नियोग और पुनर्विवाह में क्या अन्तर है ? इसका उत्तर यह है कि पुनर्विवाह से स्त्री-पुरुष का सम्बन्ध जन्म भर के लिए होता

है और जो सन्तान उत्पन्न होते हैं वे द्वितीय पति के समझे जाते हैं। विपरीत इसके नियोग का सम्बन्ध एक या दो सन्तान उत्पन्न होने तक रहता है। इसके बाद स्त्री-पुरुष का परस्पर कुछ भी सम्बन्ध नहीं रहता। वे एक या दो सन्तान पूर्वपति के ही समझे जाते हैं और उसी का नाम चलाते हैं। आर्य लोगों में विधवा विवाह की अपेक्षा नियोग अच्छा है। क्योंकि यदि विधवा-विवाह की आज्ञा मिल जावे तो स्त्रियाँ अपने पतियों को विष देकर मारना आरम्भ कर दें और यदि पहले पति की जायदाद लेकर विधवा स्त्री दूसरा पति कर लेगी फिर तो उसमें और उसके पूर्व पति के सम्बन्धियों में बहुत से बखेड़े उठेंगे। जिस विधवा का विवाह होता था, वह शूद्रों में गिनी जाती थी।

विवाह में परस्पर स्त्री-पुरुषों की यह प्रतिज्ञा होती है कि दोनों के मन, चित्त आदि एक होंगे और वे कभी एक-दूसरे के विरुद्ध कोई काम न करेंगे। वचन में विवाह होने से भला लड़का-लड़की इन बातों को क्या जान सकते हैं और उन मन्त्रों का अर्थ करके कोई समझता भी नहीं है। पण्डित लोग कहते हैं कि केवल मन्त्र के सुनने से ही पुण्य होता है। चाहे मन्त्र बोलने वाला उसका अर्थ समझे या न समझे। ब्राह्मण को दक्षिणा दे दी कि सब विधान ठीक-ठीक हो गया। बाहरे



तुम्हारा सामाजिक प्रबन्ध ! इस अन्धपरम्परा को देख कर तो मानना पड़ता है कि इससे विधवा-विवाह सब प्रकार अच्छा है ।

यह बात कि “पहिले तीन वर्णों में नियोग और शूद्रों में विधवाविवाह” प्राचीन आर्य लोगों के विरुद्ध नहीं है । इसकी पुष्टि में ऋग्वेद मण्डल १० सूक्त ४० का मन्त्र २ देखने योग्य है । प्राचीन समय में गृहस्थी लोग अपनी स्त्रियों को अपने साथ रक्खा करते थे । यही विषय इस मन्त्र में वर्णन किया गया है । कोई-कोई पण्डित इस मन्त्र में “देवर” शब्द के अर्थ पति के छोटे भाई के करते हैं । यह ठीक नहीं, क्योंकि निरुक्त में दूसरे पति का नाम देवर बतलाया है । इसीके सम्बन्ध में ऋग्वेद मण्डल १० सूक्त १८ का मन्त्र ८ भी द्रष्टव्य है । इसी प्रसंग में एक बात और विज्ञापनीय है । वह यह है कि किन्हीं विशेष दशाओं में पति के जीते जी भी नियोग की आज्ञा मिलती थी । नियोग १० बार करने की आज्ञा थी । इसमें ऋग्वेद मण्डल १० सूक्त ८५ के मन्त्र ४० का प्रमाण है । ऋग्वेद के इसी मण्डल के इसी सूक्त के मन्त्र ४५ का अर्थ भी आज-कल के पण्डित मनमाना करते हैं, जोकि मानने योग्य नहीं ।

महाभारत में व्यास जी ने चित्रवीर्य की दोनों

विधवा स्त्रियों से नियोग किया था। मनु जी ने भी नियोग की आज्ञा दी है। प्राचीन आर्य लोगों में पति के जीते जी भी नियोग होता था, इसकी पुष्टि में महाभारत में लिखे हुए बहुत से उदाहरण दिये जा सकते हैं। व्यास जी बड़े पण्डित और धर्मात्मा थे, उन्होंने चित्रांगद और चित्रवीर्य की स्त्रियों से नियोग किया और इनमें से एक के गर्भ से धृतराष्ट्र और दूसरी की कुक्षि से पाण्डु उत्पन्न हुए। और यह पहिले ही वर्णन हो चुका है कि पाण्डु की विद्यमानता में ही उसकी स्त्री ने दूसरे पुरुषों के साथ नियोग किया था। इस प्रकार नियोग का उस समय प्रचार था। पुनर्विवाह की अधिक आवश्यकता ही नहीं होती थी। अब इस समय में नियोग और पुनर्विवाह दोनों के बन्द होने से आज-कल के आर्य लोगों में जो-जो अष्टाचार फैला हुआ है, वह आप लोग देख ही रहे हैं। हजारों गर्भ गिराये जाते हैं, भ्रूणहत्याएँ होती हैं। एक गर्भ गिराने से एक ब्रह्महत्या का पाप होता है। सोचो कि इस देश में कितनी ब्रह्महत्याएँ प्रतिदिन होती हैं। क्या कोई उनकी गणना कर सकता है? इन सब पापों का बोझ हमारे सिर पर है।

देखो, प्राचीन सामाजिक प्रवन्ध के बिगड़ने से हमारे देश की कैसी दुर्दशा हो रही है। वेदमार्ग को एक तरफ



ढकेल कर पुष्टिमार्ग चमक रहा है । महन्तों और साधुओं के राजसी ठाठ लगे हुए हैं । देवालियों, मठों और मन्दिरों में पाप की भरमार हो रही है । न जाने कितने गर्भ गिराये जाते होंगे ? यह पाप, दुराचार और अनर्थ का समय बन रहा है । जब तक स्वार्थी और लम्पट लोग लोकाचार की लीक बनाते रहेंगे और साधारण लोग अन्धपरम्परा से उस पर चलते रहेंगे, तब तक देश का कल्याण नहीं हो सकता । धर्म के विषय में लोग परम्परा की बड़ी प्रतिष्ठा करते हैं, परन्तु क्या सांसारिक विषयों में भी ऐसा ही है ? क्या यदि बाप दरिद्र हो तो परम्परा के अभिमान से बेटा भी दरिद्र होगा ? यदि बाप अंधा हो तो क्या बेटे को भी परम्परा के लिए आँखें फोड़ लेनी चाहियें ?

वेदवाह्य रीतियों को हमें परम्परा की पदवी कभी नहीं देनी चाहिये । सदुपदेशपूर्ण वेदों और आर्ष ग्रन्थों में जिस सच्ची परम्परा का विधान किया गया है, उसका पालन करना चाहिये । अस्तु, अब फिर इतिहास का वर्णन किया जाता है ।

राजा धृतराष्ट्र स्वभाव से ही कपटी था और पाण्डु धर्मात्मा था । पाण्डु की एक रानी माद्री सती होगई थी । सती होने के लिए वेद की आज्ञा नहीं है । किन्तु सती

होने की कुरीति पहले-पहल पाण्डु राजा के समय से चली । कौरव और पाण्डवों ने उत्तम शिक्षा प्राप्त की । धृतराष्ट्र ने अपने और पाण्डु के पुत्रों को द्रोणाचार्य और कृपाचार्य के सुपुर्द कर दिया । उस समय ब्राह्मण लोग युद्धविद्या के भी आचार्य होते थे । अर्जुन ने धनुर्वेद में सबसे अधिक अभ्यास किया, इसलिए युद्धविद्या में उसकी बड़ी ख्याति हो गई है । अर्जुन का समकक्ष कौरवों में केवल कर्ण ही था । पर कर्ण सूतपुत्र अर्थात् सारथि का बेटा था, इसलिए अर्जुन ने कर्ण की अवज्ञा की थी । परन्तु इस अवज्ञा से लाभ उठाने के लिए दुर्योधन ने कर्ण को बंगाले का राज्य देकर उसे क्षत्रिय वर्ण का अधिकार दे दिया था । इस प्रकार अनुचित अभिमान से इस राजकुल में द्वेष की आग भड़की । इसी द्वेष से अपने आर्यावर्त की सारी दुर्दशा हुई । वह वर्णन करने के योग्य नहीं ।

उस समय धृतराष्ट्र के पास एक नीच, छिछोरा, कामुक कणिक नामी एक शास्त्री रहता था । उसने पाण्डवों के विरुद्ध बहुत सी बातें कहकर धृतराष्ट्र का मन उनसे फेर दिया । फिर इसी दुष्ट शास्त्री की सलाह से पाण्डवों को भस्म करने के लिए लाख का एक घर बनाया गया । राजसभा का प्रबन्ध तो पहिले ही बिगड़ चुका था । उस पर शकुनि, दुःशासन, दुर्योधन और कणिक शास्त्री की



चण्डालचौकड़ी जम गई । इस चण्डालचौकड़ी की करतूत से राज्य की जैसी दुर्दशा हुई और उसका जैसा भयानक परिणाम हुआ, उसका सविस्तार वृत्तान्त महाभारत में विद्यमान है ।

विदुर को दुर्योधन की चण्डालचौकड़ी के मनसूवे मालूम थे । लाख के घर का भेद विदुर ने युधिष्ठिर को वर्वर देश की भाषा में बतला दिया था । वह भाषा धर्मराज ( युधिष्ठिर ) को आती थी, जिसके कारण पांडव लाख के घर में जलने से बच गए थे ।

देखो, विदुर, युधिष्ठिर, भीष्म आदि बहुतसी भाषाओं के जानने वाले थे । वे पश्चिम की बहुतसी भाषाओं को बोल सकते थे । आजकल के शास्त्री महाराजों से यदि कहो कि यावनी और म्लेच्छ भाषा सीखने में कोई दोष नहीं, तो वे कहने लगते हैं—

न वदेद्यावनीं भाषां प्राणैः कण्ठगतैरपि ।  
हस्तिना ताड्यमानोऽपि न गच्छेज्जैनमन्दिरम् ॥

यदि प्राण गले तक आजावे अर्थात् मृत्यु का समय तक क्यों न आजावे परन्तु यावनी भाषा को नहीं बोलना चाहिये और मत्त हाथी भी सामने आता हो तो जैन मन्दिर में कदापि आश्रय न लेवे ।

अर्जुन की मत्स्यवेधविद्या में बड़ी प्रशंसा की जाती है । परन्तु यह बात मत समझो कि हमारे देश में अब ऐसे योग्य और शूर पुरुष रहे ही नहीं । हमने स्वयं राजपूत लोगों को मत्स्यवेध से अधिकतर कठिन काम करते हुए देखा है ।

कर्ण का जो पाण्डवों ने अपमान किया था, इसलिए वह द्रौपदी से छल करने पर उद्यत हुआ । यह कथा सब जानते हैं । राजसभा ने यह निर्णय किया कि राजा युधिष्ठिर होना चाहिये । परन्तु धृतराष्ट्र ने अत्याचार से उसका हक छीन लिया था । इसके पश्चात् जो-जो कष्ट पाण्डवों को झेलने पड़े, उनको सब जानते हैं । फिर जब पाण्डवों का भाग्योदय हुआ, तब उन्होंने राजसूय यज्ञ रचा । मय नाम एक बड़ा शिल्पी था, उसने एक विचित्र सभा बनाई ( प्राचीन आर्य लोगों की शिल्पविद्या का इतिहास सुनने योग्य है ) । इस राजसूय यज्ञ में सहस्रों मनुष्य आए थे । मय ने ऐसी रचना-चातुरी की थी कि स्थल में जल का सन्देह होता था । दुर्योधन ने इसे सचमुच जल समझ कर अपने कपड़े उठाकर समेट लिये । यह देखकर भीमसेन मुस्कराया और अकखड़पन से यह कह दिया कि अन्धे\* के अन्धा ही पैदा हुआ । दुर्योधन खिसियाता हुआ और

\* दुर्योधन का पिता धृतराष्ट्र अन्धा था ।



कणिक शास्त्री ने बात का बतंगड़ बनाकर उसे और भी भड़का दिया । उस समय अर्जुन और कृष्ण ने दुर्योधन को समझा-बुझा दिया । तदनन्तर एक बड़ा भोज हुआ, जिसमें ऋषि, मुनि, ब्राह्मण, क्षत्रिय, वैश्य और शूद्र सबने एक पंक्ति में बैठकर भोजन किया ।

इसके बाद छल से द्यूतक्रीड़ा में युधिष्ठिर आदि को फंसा कर वनवास और अज्ञातवास दिया गया । विराट् राजा के नगर में रहते हुए अर्जुन ने विराट् राजा की कन्या उत्तरा नाम्नी को नृत्यकला की शिक्षा दी थी । इससे प्रकट है कि प्राचीन समय में राजकुमारियाँ भी गानविद्या और नृत्यकला सीखती थीं । चक्रवर्ती राज्य का नाश उस समय तक नहीं होता, जब तक कि आपस में फूट न हो । कुरुवंश में फूट पैदा हो गई और स्वार्थ और विद्रोहबुद्धि ने लोगों को अन्धा बना दिया । इसके लिए एक ही उदाहरण पर्याप्त है । भीष्म जैसे विद्वान् और धर्मवादी पुरुष पक्षपात के रोग में ग्रस्त हो गये । उनको उचित तो यह था कि वे मध्यस्थ होकर दोनों पक्षों का न्याय करते और अपराधियों और अन्यायियों को दण्ड दिलाते । ऐसा न करके उन्होंने अन्यायियों का पक्ष करके कुरुवंश का नाश होने दिया । देखिये भीष्म क्या कहता है—

अर्थस्य पुरुषो दासो दासस्त्वर्थो न कस्यचित् ।

इति मत्वा महाराज ! वदोऽस्म्यर्थेन कौरवैः ॥

“धन का मनुष्य दास है, धन किसी का दास नहीं ।  
ऐसा मानकर मैं स्वार्थ में बँधा हुआ कौरवों के पक्ष  
में हूँ ।”

इस प्रकार बुद्धिभ्रष्ट होने से और द्वेष बढ़ने से भीष्म,  
द्रोण और दुर्योधन आदि कौरव एक तरफ हुए और  
पाण्डव दूसरी तरफ हुए और बड़ा भारी युद्ध हुआ । इस  
युद्ध में तीन मनुष्य कौरवों की ओर के अर्थात् १ कृपाचार्य  
२ कृतवर्मा ३ सात्यकि और छः पाण्डवों की ओर के  
अर्थात् पाँच पाण्डव और छठे कृष्ण जीवित रहे थे, शेष सब  
का नाश हो गया । इस युद्ध से प्राचीन आर्य लोगों का  
वैभव सदा के लिए अस्त हो गया । इस सब अनर्थ का  
कारण केवल यह था कि सम्मति देने का काम नीच और  
लुद्र लोगों को सौंपा गया था । ऐसे अयोग्य जन-नेता  
और परामर्श देने वाले बन गये । जहाँ शकुनि जैसे संकीर्ण-  
हृदय और लुद्रमनस्क जन की सम्मति से राज्यकार्य चलने  
लगा, कणिकशास्त्री महाराज धर्माधर्म का निर्णय करने  
लगे, वहाँ यदि घर में फूट उत्पन्न होकर घर वालों का  
विनाश हो गया तो आश्चर्य ही क्या है ? इसी प्रकार जिस



देश में केवल सचाई के अभिमान से मार्टिन लूथर जैसे उदारचेता पुरुषों ने सामयिक लोगों के विरुद्ध होते हुए भी पाप के अत्याचार के विरुद्ध उपदेश देना प्रारम्भ कर दिया और अपने प्राण तक न्यौछावर करने के लिए उद्यत हो गये, उस देश में यदि ऐश्वर्य और अभ्युदय का डंका बजा तो कोई आश्चर्य की बात नहीं है ।

इस रीति पर कुरुकुल का तो नाश हो गया । अव कृष्ण जी द्वारका में राज्य करते थे । वहाँ उस समय यादवों ने बड़ी उन्नति की थी । दौर्भाग्य से इनमें भी प्रमाद और विषयासक्ति के कारण आपस में फूट पड़ गई, जिससे सब लड़-मर कर अल्पकाल में ही यादवकुल का नाश होगया । पाठक ! प्रमाद का फल देखिये ! बलदेव मद्य पीने लगा और डूबकर मर गया । सात्यकि सांप से लड़ा । ऐसे मूर्खता के काम जहाँ होने लगें वहाँ श्रीकृष्ण जैसे सत्पुरुषों की बात कौन सुने ! इन प्राचीन आर्यों के युद्ध के पश्चात् केवल इनकी स्त्रियाँ ही शेष रह गई थीं । इनमें अभिमन्यु का पुत्र एक परीक्षित भी बचा था । वह कुछ विचित्र सा था । उसके आर्ष ग्रन्थ समस्त में नहीं आते थे, इसी कारण उसके समय में कुछ-कुछ पुराणों का प्रचार हो चला था । उसका पुत्र जनमेजय हुआ और उसके पीछे वज्रनाथ ने राज्य किया । इतने समय में सम्पूर्ण वैभव का नाश

हो गया । राजसभा, धर्मसभा और विद्यासभा तीनों डूब गईं । केवल एक राजा की इच्छानुसार सब राज्यकार्य होने लगा । विद्वान् और सचरित्रों को जो विधि-निषेध की मीमांसा और व्यवस्था करने का अधिकार था, वह दूर हो गया । व्यास, जैमिनि और वैशम्पायन आदि महर्षि न रहे । चक्रवर्ती राज्य नष्ट होकर यत्र-तत्र माण्डलिक राज्य स्थापित हो गये । ब्राह्मण लोगों में विद्या की कमी होती गई और अमिमान बढ़ता गया ।

**ब्रह्मवाक्यं प्रमाणम् । ब्राह्मणास्तु भूदेवाः ।**

इस प्रकार की उलटी समझ लोगों में फैल गई, जिससे मनुष्य अन्धपरम्परा के दास बन गये । और भी देखिये ब्राह्मणों की लीला—

**पृथिव्यां यानि तीर्थानि तानि तीर्थानि सागरे ।  
सागरे यानि तीर्थानि पदे विप्रस्य दक्षिणे ॥**

पृथिवी में जितने तीर्थ हैं, वे सब समुद्र में आ जाते हैं । और समुद्र में जितने तीर्थ हैं, वे सब ब्राह्मण के दाहिने पैर में हैं । ऐसे लोगों के जाल में भोले-भाले लोग फँस गये । जब देखा कि हमारा मन्त्र चल गया और सब लोग हमारी आज्ञा मानते हैं, तब इन्होंने अनेक प्रकार के व्रत, उपवास, उद्यापन, श्राद्ध और मूर्तिपूजन आदि



वेद-विरुद्ध कर्मों में लोगों को चलाना प्रारम्भ कर दिया जिससे अनायास अपनी आजीविका चल सके। सर्व-साधारण ब्राह्मणों से विमुख न हो जावें, इसलिये ऐसे-ऐसे श्लोक गढ़े गये।

अविद्वांश्चैव विद्वांश्च ब्राह्मणं दैवतं महत् ।  
 प्रणीतश्चाप्रणीतश्च यथाग्निदैवतं महत् ॥  
 श्मशाने चापि तेजस्वी पावको नैव दुष्यति ।  
 हूयमानश्च यज्ञेषु भूय एवाभिवर्द्धते ॥

अग्नि के दृष्टान्त से प्रकट किया है कि ब्राह्मण चाहे विद्वान् हो या मूर्ख, वह साक्षात् देवता है। प्राचीन ग्रन्थों में इस प्रकार के बनावटी श्लोक डालकर और नवीन रचनायें करके ब्राह्मणों ने अपनी शक्ति बढ़ाई और मन्वादि स्मृतियों में भी अपने महत्व के वाक्य मिला दिये।  
 यथा—

एवं यद्यप्यनिष्टेषु वर्तन्ते सर्वकर्मसु ।  
 सर्वथा ब्राह्मणाः पूज्याः परमं दैवतं हि तत् ॥

यदि दुष्टाचरण वाले ब्राह्मण की कोई निन्दा करता तो उसको ब्रह्मविरोधी कहकर उसकी हड्डी-हड्डी निकाल लेते थे। निदान ब्राह्मणों को सब प्रकार के दण्ड और शासन से मुक्त कर देने के कारण सारी बुराइयां इन्हीं में घर कर

गई । सदाचार विलुप्त हो गया । धूर्तता और अत्याचार बढ़ गया । मूर्खता ने देश में अपना डेरा-डण्डा जमा दिया । जब देश की ऐसी दुर्दशा हुई, तब गाजीपुर नगर में एक राजा के पुत्र उत्पन्न हुआ जो पीछे जाकर बुद्ध बना । उसने वेदों की निन्दा करके ब्राह्मणों के अत्याचार से दूसरे लोगों को मुक्ति दिलाने का प्रयत्न किया । इसके उपदेश से लक्षों मनुष्य बौद्ध धर्मानुयायी हो गये । बुद्ध और उसके पश्चात् जैन मत के फैल जाने से निरीश्वरवाद बढ़ गया । ईश्वर की पूजा के स्थान में मूर्तिपूजा प्रचलित हुई । बौद्ध और जैन मत में ईश्वर को नहीं मानते, किन्तु वे उन सिद्धों और तीर्थंकरों की भक्ति वा उपासना करना सिखलाते हैं जो उनकी दृष्टि में महात्मा वा सत्पुरुष हुए हैं । यही कारण है कि बौद्ध वा जैन लोग अपने तीर्थंकरों की मूर्तियां बनाकर रखते हैं । पहले पारसनाथ आदि तीर्थंकरों की मूर्तियां बनाकर जैनों ने उनका पूजना आरम्भ किया । फिर उनकी देखा-देखी पौराणिक लोग भी अपने इष्ट देवों की मूर्तियां बनाने लगे । इस प्रकार वेदों का आत्मवाद और एक ईश्वर की पूजा इस देश से उठ गई । लोग मन्दिरों में जाकर मूर्तियों की उपासना करने लगे और इसी को धर्म का मुख्य अङ्ग मानने लगे । जैनी लोगों में कुछ सहिष्णुता पाई जाती है । परन्तु इन्होंने वेदमार्ग को



विध्वस्त करने के लिये कोई उपाय उठा न रक्खा । वेदों पर बड़े-बड़े आक्षेप किये । वेद में अश्लील गाथाएँ हैं, वेद में हिंसा है, वेद में बहुदेववाद है और वेद में अधिक-तर ब्राह्मणों का और कुछ-कुछ क्षत्रियों, वश्यों का पक्षपात किया गया है, इत्यादि आक्षेप किये । इनके विरोध और खण्डन से वर्णाश्रम-व्यवस्था को बहुत कुछ हानि पहुँची । यहीं तक सन्तोष नहीं किया, किन्तु जैनियों ने बहुत से वैदिक ग्रन्थ जलाकर भस्मसात् कर दिये ।

इनके पश्चात् श्रीयुत् गौड़पादाचार्य के प्रसिद्ध शिष्य स्वामी शंकराचार्य जी प्रादुर्भूत हुए । शंकरस्वामी वेदमार्ग और वर्णाश्रम-धर्म के मानने वाले थे । उनकी योग्यता कैसी उच्च कक्षा की थी, यह उनके बनाये शारीरिक भाष्य से विदित होती है । शंकरस्वामी के समय में जो अनेक पाखण्ड मत चले थे और जिनका कि उन्होंने खण्डन किया है, वे शंकरदिग्विजय के निम्नलिखित श्लोक से प्रकट होते हैं—

शाक्तैः पाशुपतैरपि क्षपणकैः कापालिकैर्वैष्णवैः ।  
अन्यैरप्यखिलैः खिलैः खलु खिलंदुर्वादिभिर्वैदिकम् ॥

इससे अनुमान किया जा सकता है कि श्रीमान् स्वामी शंकराचार्य ने वेदविरुद्ध मतों के खंडन में कितना उद्योग किया है । ओ३म् शान्तिः शान्तिः शान्तिः ।

ओ३म्

## तेरहवां व्याख्यान

### इतिहासविषयक

सुधन्वा राजा के साथ ( जो बौद्धमत का अनुयायी था ) शंकराचार्य का शास्त्रार्थ हुआ । इसमें प्रतिज्ञा यह हुई थी कि यदि शंकराचार्य पराजित हुए तो उन्हें बौद्धमत स्वीकार करना होगा । बौद्ध पंडित वेदों की निन्दा करते हुए कहते थे कि वेदों के बनाने वाले भांड, धूर्त और राक्षस हैं । झूठे दोष वेदों पर लगाते हैं । यदि महीधर की तरह वेदों का अर्थ किया जावे तो बौद्धों के आक्षेपों को अवकाश मिलता है । 'गभ' शब्द को 'भग' से बदल कर महीधर ने अर्थ का अनर्थ कर दिया है । शतपथ ब्राह्मण में इसके अर्थ प्रजा, राष्ट्र या श्री के किये गये हैं । शोक है कि आजकल के शास्त्री लोग भी महीधर के अर्थों को मानते हैं । 'अश्व' शब्द के अर्थ शतपथ के प्रमाण से यदि 'अग्नि' के किये जावें, जिसको कि महीधर ने गन्देपन में घसीटा है, तो बौद्धों के आक्षेप वेदों पर से दूर हो जाते हैं और यदि हठ से महीधर जैसे अनार्य



टीकाकार का पक्ष किया जावे तो बौद्ध लोगों के आक्षेप कैसे दूर हो सकते हैं ? बुद्धिमानों को इसपर विचार करना चाहिए । क्योंकि महीधर के जैसे मनमाने अर्थ करने के कारण वेद, ईश्वर से विमुख तीर्थङ्कर और केवल स्वभाव को माननेवाले मत पैदा हो गये ।

सुधन्वा राजा शास्त्रार्थ में हार गया और उसने वेद मत को स्वीकार कर लिया । इसके पश्चात् शंकराचार्य बुद्धगया\* में गये । वहाँ का राजा कट्टर बौद्ध था, वर्णाश्रम व्यवस्था को यह राजा नहीं मानता था । इस राजा को भी जीत कर शंकराचार्य ने वैदिक धर्म का अनुयायी बनाया । बौद्धमत का अब हास होने लगा । अब इसका कुछ आकार बदलकर जैनमत का प्रारम्भ हुआ । जैन लोग केवल युक्तिवादी थे और कृमि, कीटों के रक्षक होने के कारण मनुष्यों पर वे अधिक दया का प्रयोग नहीं करते थे । बुद्ध और जैन मतों के फैलने से क्षात्रधर्म को बहुत हानि पहुँची ।

अतः पश्चात् विक्रम, भर्तृहरि, शालिवाहन और भोज आदि बहुत से राजा हुए । इसी समय में कालिदास

---

\* गया, जो कि आजकल हिन्दुओं का तीर्थ है, वास्तव में बौद्ध लोगों का एक पवित्र स्थान था । अब तक भी बहुत सी मूर्तियाँ, जिनको हिन्दू लोग पूजते हैं, वहाँ बौद्धों की हैं ।

पण्डित हुआ । ग्वालियर के भिण्ड नामी नगर में मिश्र-  
लोग रहते हैं, उनके पास संजीवनी नाम एक पुस्तक है ।  
उसमें महाभारत के विषय में ऐसा लिखा है कि व्यास ने  
पहिले एक हजार श्लोक बनाये, फिर उसके बाद व्यास  
के शिष्यों ने एक हजार के छः हजार कर दिये । इसके  
बाद फिर भरती पर भरती होती चली गई । जिस समय  
जैन मत उन्नति पर था, उस समय केवल ब्रह्मवैवर्त और  
वायुपुराण आदि दो तीन पुराण मालूम थे । आजकल  
कहने को तो केवल १८ ही पुराण हैं, किन्तु निश्चय  
करना कठिन है कि वास्तव में कितने पुराण हैं और  
इनमें क्या-क्या धर घसीटा है । यावनी भाषा न बोले,  
जैन मन्दिर में न जावे, इस प्रकार कट्टरपन के सैकड़ों  
श्लोक बन गये हैं । हवन या उपासना करने के स्थान,  
जिनका नाम देवालय या देवस्थान था, अब मूर्तियों के  
स्थान बन गये । लोग ईश्वर के स्थान में मन्दिरों में रखी  
हुई मूर्तियों की पूजा करने लगे । जैनियों के मन्दिरों की  
मूर्तियों को भी देवता समझ कर पूजने लगे और जैनियों  
के देवल में मूर्तियाँ बिठा कर गपोड़ हाँकने लगे और  
भाँति-भाँति के हथकण्डों से लोगों को मूर्तियों का चमत्कार  
दिखलाने लगे । लोग भी आजकल की भाँति चतुर न  
थे, इस लिये पुजारियों के फन्दे में फँसने लगे ।



जब पुजारी, वैरागी और गोसाईं आदि का जोर बढ़ चला, तब यह कहने लगे कि १८ पुराण सत्यवतीसुत व्यास ने बनाये हैं। इस प्रकार अनार्ष ग्रन्थों का प्रचार और आर्ष ग्रन्थों का लोप होता गया। जड़-मूर्तियों में प्राणप्रतिष्ठा करने लगे और प्रतिष्ठामयूख और प्रतिष्ठा-भास्कर आदि ग्रन्थ बना डाले जिनमें प्राणप्रतिष्ठा के मन्त्रों के नमूने देखिये—

“प्राणा इहागच्छन्तु इह तिष्ठन्तु, इन्द्रियाणीहागच्छन्तु इह तिष्ठन्तु।”

इस प्राणप्रतिष्ठा के गपोड़े को आर्य शास्त्रों से सहारा कहाँ मिल सकता है ? चारों वेदों की संहिता में कहीं एक मन्त्र भी प्राणप्रतिष्ठा का नहीं मिलता। इस प्रकार के कल्पित मन्त्र पौराणिक समय में लोगों ने गढ़ लिये और कहने लगे कि प्राणप्रतिष्ठा से मूर्ति में पूजा का अधिकार पैदा हो जाता है। मालूम होता है कि यह मूर्तिपूजा जैन मत वालों से हम में घुस आई है। और इसको सहारा देने के लिये पुराणों में इसका वर्णन किया गया है।

अवतारों का वर्णन भी पुराणों में ही मिलता है। हरिवंश में नृसिंहावतार की कथा है। अवतारों की कथाओं और मूर्तिपूजा के प्रचार से लोगों की मननशक्ति दूर होकर मन का भुक्ताव कर्म-मार्ग की तरफ हो गया। मनमाने

व्रत, उपवास, उद्यापन आदि लोग करते हैं। ऐसे कामों से शारीरिक स्वास्थ्य की हानि और रोगों की वृद्धि होती है। इसके अतिरिक्त इन बखेड़ों से शैव, वैष्णव, वल्लभाचारी और रामानुजी आदि अनेक प्रकार के सम्प्रदाय उत्पन्न होकर आपस में विरोध बढ़ता है। और जड़ मूर्तियों के आगे बालभोग रखने, उन्हें सुलाने और रास-लीला करने आदि बालक्रीड़ाओं से वैदिक धर्म की निन्दा होती है और देश के प्रत्येक प्रान्त में पाप की वृद्धि होती है। ऐसी और भी बहुत सी हानियाँ मूर्त्तिपूजा से होती हैं। मन्दिरों में पुजारी लोग वैसा ही प्रसाद देते हैं, जैसी कि उनको दक्षिणा मिलती है। इस लिये मन्दिर क्या हैं, मानो सेठ लोगों की दूकानें हैं। पुजारी लोग अपने स्वार्थ के लिये आलस्य और मूर्खता को बढ़ाने वाले बहुत से नये वाक्य बनाकर लोगों को फँसाते हैं। बहुत से वाक्यों को अपनी इच्छा के अनुसार जोड़ मेल कर दिया है। कहते हैं कि—

पठितव्यं तदपि मर्त्तव्यं दन्तकटाकटेति किं कर्त्तव्यं ।  
 प्रातःकाले शिवं दृष्ट्वा सर्वं पापं विनश्यति ।

( १ ) पढ़कर भी जब मर जाना है, तो दांत कटा-कट करने की क्या आवश्यकता है ?

पुस्तकालय

गुरुकुल कांगड़ी



( २ ) यदि प्रातःकाल उठकर शिवलिंग का दर्शन करे, तो सारे पाप नष्ट हो जाते हैं ।

वाह ! क्या पुरुषार्थ है ! ज्ञान के बिना भोग, पुरुषार्थ और आनन्द नहीं हैं । परन्तु जहाँ ऊपर कही हुई भांति पुरुषार्थ की समझ है तो वहाँ भागवत जैसे पुराणों का जोर क्यों न होगा ? यथार्थ विद्याओं के पठनपाठन को एक तरफ़ हटा कर पुराणों के केवल सुनने में सारे माहात्म्य लाकर धर दिये हैं । प्रत्येक पुराण की समाप्ति पर उसके सुनने से क्या-क्या लाभ होंगे, इसके मनमाने फल वर्णन किये हैं ।

इस प्रकार धर्म-बुद्धि विगड़ जाने से लोग निर्बल और कायर हो गये, तभी तो ऐसी भ्रान्ति में फँस गये कि नवग्रहों से हमारी हानि होगी । इसी आधार पर फलित ज्योतिष का आडम्बर फैला कर तदनुसार नवग्रहों के जाप के मन्त्र बनाये गये । इन मन्त्रों के अर्थों का इन कामों के साथ कोई भी सम्बन्ध नहीं, जिनके करते समय कि उनका प्रयोग किया जाता है, इस विषय पर कभी किसी ने विचार नहीं किया । उदाहरण के लिये एक ही ( शन्नोदेवी ) मन्त्र को देखिये । इसको शनैश्चर देवता का मन्त्र ठहराया है और ज्योतिषी जी महाराज ने अपना खेत पकाया है । इसी प्रकार सम्प्रदायी लोगों ने तन, मन,

धन गोसाईं जी के अर्पण कर ऐसे-ऐसे उपदेशों से भोले-भाले लोगों के मन भ्रष्ट कर दिये ।

पाठक ! यहाँ भलीभांति विचार कीजिये कि प्रमा ज्ञान क्या है और भ्रांतिज्ञान क्या है ? देखिये, जो वस्तु जैसी हो उसका वैसा ही ज्ञान होना प्रमा कहलाता है ।

### प्रमाणैरर्थपरीक्षणं न्यायः ।

प्रमाणों से अर्थों की परीक्षा करना न्याय कहलाता है । इस वाक्य को कसौटी पर लगाकर सच-भूठ की परीक्षा कीजिये ।

हमारे भाई शास्त्री लोग हठ करते हैं, यह हम सब दुर्भाग्य है । हमारे भरतखण्ड देश से वेदों का बहुत स धर्म लुप्त हो गया है और रहा-सहा हम लोगों के प्रमाद से नष्ट होता जा रहा है और उसकी जगह पाखण्ड, अनाचार और दम्भ बढ़ता जा रहा है । सदाचार और सच्चाई से हम लोग दूर होते जा रहे हैं । सनातन आर्ष ग्रन्थ वेदादि को छोड़कर पुराणों में लिपट रहे हैं और उनकी कल्पित और असम्भव गाथाओं को अपना धर्म समझ रहे हैं । यदि मुझसे कोई पूछे कि इस पागलपन का कोई उपाय भी है या नहीं, तो मेरा उत्तर यह है कि यद्यपि रोग बहुत बढ़ा हुआ है तथापि इसका उपाय हो सकता है । यदि परमात्मा की कृपा हुई तो रोग असाध्य



नहीं है । वेद और छः दर्शनों की सी प्राचीन पुस्तकों के भिन्न-भिन्न भाषाओं में अनुवाद करके, सब लोगों को जिससे अनायास प्राचीन विद्याओं का ज्ञान प्राप्त हो सके ऐसा यत्न करना चाहिये और पढ़े-लिखे विद्वान् लोगों को सच्चे धर्म का उपदेश करने की तरफ विशेष ध्यान देना चाहिये और गाँव-गाँव में आर्यसमाज स्थापन करके तथा मूर्तिपूजादि अनाचारों को दूर करके एवं ब्रह्मचर्य से जप का सामर्थ्य बढ़ाकर सब वर्णों और आश्रमों के लोगों को चाहिये कि शारीरिक और आत्मिक बल को बढ़ावें, तो सुगमता से शीघ्र लोगों की आंखें खुल जावेंगी और यह दुर्दशा दूर होकर सुदशा प्राप्त होगी । मेरे जैसे एक निर्वल मनुष्य के करने से यह काम कैसे हो सकेगा, इसलिए आप सब बुद्धिमान् लोगों से आशा रखता हूँ कि आप मुझे इस शुभ काम में सहायता देंगे ।

ओ३म् शान्तिः शान्तिः शान्तिः ।

ओ३म्

## चौदहवाँ व्याख्यान

### नित्यकर्म और मुक्ति

प्रत्येक स्त्री और पुरुष के जो प्रतिदिन के कर्त्तव्य हैं, उनको आह्निक कर्म कहते हैं। धर्मसम्बन्धी जो कर्त्तव्य हैं, वे नित्यकर्म हैं। वे कर्म किसको, किस प्रकार और कहाँ तक करने चाहिएं और किसको न करने चाहिएं, इस विषय पर विचार किया जाता है। बालक मूर्ख और छोटा होने के कारण माता-पिता के आधीन रहता है और ८ वर्ष की अवस्था तक उसमें धर्मसम्बन्धी काम करने की योग्यता नहीं होती। इसलिए हमारे धर्मशास्त्रों ने व्रतबन्ध ( यज्ञोपवीत ) होने से पहिले बालकों के लिए नित्यकर्म का विधान नहीं किया है। इसी प्रकार वर्ण, आश्रम, विद्या, आयु और शारीरिक बल इत्यादि के अनुसार शास्त्रों ने नित्यकर्म की व्यवस्था की है। धर्मानुष्ठान के सम्बन्ध में नित्यकर्म निम्नलिखित हैं—

१. ब्रह्मयज्ञ—जो वेदों के पठन-पाठन द्वारा होता है। 'ब्रह्म' शब्द के अर्थ विद्या, वेद और परमात्मा तीनों के



हैं। 'यज्ञ' शब्द का अर्थ विचार है। इसलिए ब्रह्मयज्ञ के अर्थ वेदों का प्रचार या परमात्मा का विचार हुआ। ब्रह्मयज्ञ के ठीक अर्थों को मन में जगह देकर यह स्पष्ट मालूम होता है कि आजकल जिस रीति पर ब्रह्मयज्ञ किया जाता है वह निष्फल है और फिर यह आक्षेप मन में कभी स्थान न पावेगा कि आधुनिक ब्रह्मयज्ञ शास्त्र के अनुसार नहीं है।

२. देवयज्ञ—'यदग्नौ हूयते स देवयज्ञः'—जो अग्नि में होम किया जाता है, वह देवयज्ञ है। कोई लोग देवयज्ञ का अभिप्राय देवताओं की पूजा समझते हैं। परन्तु ब्राह्मण-ग्रन्थों और मनुस्मृति के देखने से मालूम होता है कि इस देवयज्ञ का ठीक अभिप्राय होम अर्थात् अग्निहोत्र है। अग्नि दो प्रकार की है, एक जठराग्नि और दूसरी भौतिकाग्नि। कोई लोग कहते हैं—'होमैर्देवान् यथाविधि अर्चयेत्।' होम से विद्वानों का यथाविधि सत्कार करना चाहिये। होम शब्द के पारिभाषिक अर्थ कभी भी दान और आदान के भी हो जाते हैं। फिर भी कोई मनुष्य किसी प्रकार मूर्तिपूजा को देवयज्ञ में शामिल नहीं कर सकता।

३. पितृयज्ञ—'पितृभ्यो ददाति स पितृयज्ञः।' जिस में पितरों को दिया जावे अर्थात् उनकी सेवा की जावे,

उसे पितृयज्ञ कहते हैं । यहाँ पर पितृ शब्द के अर्थ पर विचार करना चाहिये ।

न तेन वृद्धो भवति येनास्य पलितं शिरः ।  
 अज्ञो भवति वै बालः पिता भवति मन्त्रदः ॥  
 न हायनैर्न पलितैर्न वित्तैर्न च बन्धुभिः ।  
 ऋषयश्चक्रिरे धर्मं योऽनूचानः स नो महान् ॥

सुनीति, धर्म, सचाई और सच्चरित्रता आदि गुणों से युक्त अत्यन्त सहिष्णु, महात्मा जो प्राचीन ऋषि हुए हैं उन्हीं को अपने तपोबल के प्रभाव से वसु, रुद्र और आदित्य आदि की पदवियाँ मिला करती थीं । ऐसे ऋषि सच्चे पितर होते थे और उनका आदर-सत्कार करना पितृ-यज्ञ कहलाता था । २४ वर्ष तक ब्रह्मचर्य धारण करनेवाला वसु, ३६ वर्ष तक रुद्र और ४८ वर्ष तक ब्रह्मचारी रहने वाला आदित्य कहलाता था । छान्दोग्यउपनिषद् में प्रातः, मध्याह्न और सायंकाल के लिए ३ सवन बतलाये गए हैं, जो तीनों प्रकार के ब्रह्मचारियों से सम्बन्ध रखते हैं । इन सबके तात्पर्य पर विचार करने से मालूम होता है कि विद्या के द्वारा आत्मिक जन्म देने वाला ही पिता कहलाता है और ऋषि मन्त्रद्रष्टा को कहते हैं ।

आज कल पितृ-यज्ञ कहने से जो मृतकों का श्राद्ध



और तर्पण समझा जाता है, वह ठीक नहीं है । क्योंकि मनुजी ने भी कहा है कि श्रद्धा से जो काम किया जाता है उसे श्राद्ध कहते हैं और तृप्ति का नाम तर्पण है । इन सब अर्थों और प्रयोगों पर विचार करने से मालूम होता है कि आजकल जो देवयज्ञ और पितृयज्ञ की व्याख्या की जाती है, वह कवियों की अत्युक्ति ही है । भला सोचिये कि कवियों की अत्युक्ति से यथार्थ तत्त्व कैसे जाना जा सकता है ? विद्या-सत्कार अर्थात् ऋषि-सत्कार अर्थात् विद्वानों के सत्कार को पितृयज्ञ मानना चाहिए । श्रद्धा के बिना जो किया जाता है वह धर्म-कर्म अर्थात् श्राद्ध नहीं होता । मनुजी ने कहा है—

पाखण्डिनो विकर्मस्थान् वैडालव्रतिकाञ्छठान् ।  
 हैतुकान् वकवृत्तींश्च वाङ्मात्रेणापि नार्चयेत् ॥

पाखण्डी, वेदों की आज्ञा के विरुद्ध चलने वाले, विडालवृत्ति वाले, हठी, वक्त्रवासी और वगलाभक्त मनुष्यों का वाणी से भी सत्कार नहीं करना चाहिये ।

वेदविहित पितरों की सेवा-सुश्रूषा छोड़कर समुद्र, पहाड़, नदी और वृक्षों का तर्पण करना और इसे श्राद्ध मानते चलना, यह पाखण्ड नहीं तो और क्या है ? प्राचीन पद्धति ही यदि लेनी थी तो ऋषियों की पद्धति तो स्वीकार करते ?

४. भूतयज्ञ—“यो भूतेभ्यः क्रियते स भूतयज्ञः ।”  
जो प्राणियों को भाग दिया जाता है, उसे भूतयज्ञ कहते हैं । इस विषय में अधिक लिखने की आवश्यकता नहीं है ।  
साधारण प्राणियों का पालन करना भूतयज्ञ है ।

५. अतिथियज्ञ—मनुजी लिखते हैं:—

अनित्या हि तिथिर्यस्य सोऽतिथिः सद्भिरुच्यते ।

जिसके आगमन की कोई नियत तिथि न हो और स्थिति भी जिसकी अनियत हो, वह अतिथि कहलाता है । अतिथि यज्ञ का अधिकारी वही है जो विद्वान् हो एवं जिसका आना, जाना और ठहरना अनियत हो, वह चाहे किसी वर्ण का हो, यह एक श्रेष्ठ कर्म है ।

अब पुनः ब्रह्मयज्ञ पर विचार करना चाहिये । इस यज्ञ के सम्बन्ध में सन्ध्योपासना अवश्य करनी चाहिये । इसके विषय में एक सन्ध्योपनिषद् है । इस पुस्तक में विशेष व्याख्या की गई है । इस उपासना का अधिकार यदि योग्य अवस्था हो तो लड़के, लड़कियों को बराबर है । दिन और रात की सन्धि के समय में यह उपासना अवश्य करनी चाहिये । ऐसा सन्धि-समय सायं प्रातः दो समय आता है, तीन बार नहीं होता । इसलिए दोपहर की तीसरी सन्ध्या कदापि नहीं हो सकती । सामब्राह्मण और यजुर्वेद का ब्राह्मण देख लीजिये—



तस्मादहोरात्रस्य संयोगे सन्ध्यामुपासीत ।

( सामन्नाह्नण )

दिन और रात की सन्धि के समय सन्ध्योपासना करनी चाहिये ।

उद्यन्तमस्तंयान्तमादित्यमभिध्यायेत् ।

( यजुर्वेदीय ब्राह्मण )

सूर्य के उदय और अस्त होने पर सन्ध्या करनी चाहिये । इन प्रमाणों से केवल दो सन्ध्या ही सिद्ध होती हैं । सन्ध्योपासना में गायत्री महामन्त्र के अर्थ पर विचार करना चाहिये । इस मन्त्र द्वारा सारे विश्व को उत्पन्न करने वाले परमात्मा का जो उत्तम तेज है उसका ध्यान करने से बुद्धि की मलिनता दूर हो जाती है और धर्माचरण में श्रद्धा और योग्यता उत्पन्न होती है । दूसरे किसी मत में प्रार्थना के मन्त्रों की ऐसी गहराई और सचाई नहीं है । ईसाई लोगों की प्रार्थना के मन्त्र का अर्थ इस प्रकार है कि—“हे परमेश्वर ! हमको प्रतिदिन रोटी खाने को दे ।” इसकी अपेक्षा इस आर्यों के महामन्त्र का अर्थ कैसा गम्भीर है ! आधुनिक समय में जो-जो मत निकले हैं, उनके प्रार्थना के मन्त्र इस महामन्त्र के सामने कैसे तुच्छ हैं, इस पर प्रत्येक बुद्धिमान् को विचार करना चाहिये ।

सन्ध्योपासना सदा सायं-प्रातः इन दो कालों में ही करनी चाहिए । इन दोनों कालों में मनोवृत्ति की स्थिरता में प्राकृतिक सहायता मिलती है । सूतक\* में भी सन्ध्या अवश्य करनी चाहिये । अनध्याय नहीं करना चाहिये । इस विषय में मनुजी लिखते हैं—

वेदाप्रकरणे चैव स्वाध्याये चैव नैतिके ।

न निरोधोस्त्यनध्याये होममन्त्रेषु चैव हि ॥

वेद पाठ, नित्य कर्म और होममन्त्रों में अनध्याय नहीं है ।

नित्यकर्म का अभिप्राय यह है कि अपने मन का लक्ष्य परमेश्वर को बनाया जावे, इसलिए प्रत्येक कर्म की समाप्ति पर यह कहा जाता है कि मैं इस कर्म को या इसके फल को परमेश्वर के अर्पण करता हूँ । यहाँ तक नित्य-कर्म का विधान हुआ ।

अब आगे मुक्ति के विषय में थोड़ा सा विचार किया जाता है । मुक्ति शब्द का अर्थ छूटना है । यहाँ प्रश्न होता है, किससे छूटना ? उत्तर स्पष्ट है कि दुःख अर्थात् बन्धन से छूटना मुक्ति है । जहाँ बन्धन नहीं, वहाँ मुक्ति

---

\* हिन्दुओं में जब किसी के घर सन्तानोत्पत्ति होती है, तो उसके सम्बन्धियों के यहाँ दश दिन तक या तीन दिन तक सूतक माना जाता है । इसी प्रकार मृत्यु में भी । इन दिनों में पूजा-पाठ आदि वर्जित होते हैं ।



भी नहीं। जीवात्मा बद्ध है, इसलिए इसको मुक्ति की आवश्यकता है। ईश्वर सदा मुक्त है अर्थात् बन्धन से पृथक् है, इसलिए उसको मुक्तस्वभाव कहते हैं। मुक्ति का अधिकारी होना बड़ा ही कठिन काम है। मुक्ति की दशा में नित्य सुख का अनुभव होता है। आजकल तो लोग यह समझते हैं कि सस्ती भाजी की तरह मनमाने कामों से मुक्ति मिलती है। परन्तु यह मूर्खपन की समझ है। मुक्ति के मनमाने चार भेद जो लोग बतलाते हैं वे ये हैं—सायुज्य, सारूप्य, सामीप्य और सालोक्य। ये सब कल्पित हैं। वेदादि शास्त्रों में मुक्ति के ये भेद कहीं नहीं लिखे। प्रत्युत उनमें एक ही प्रकार की मुक्ति बतलाई गई है।

यजुर्वेद में लिखा है—

तमेव विदित्वा तिमृत्युमेति नान्यः पन्था  
विद्यतेऽयनाय ।

“उस परमात्मा को जानकर ही मृत्यु को जीत सकते हैं, दूसरा और कोई मार्ग नहीं है।” इससे स्पष्ट सिद्ध है कि मुक्ति का मार्ग एक है और वह केवल परमेश्वर का ज्ञान है। इस पर प्रश्न होगा कि वह परमेश्वर कैसा है ?

न तस्य प्रतिमा अस्ति यस्य नाम महद्यशः ।

(यजुर्वेद)

“उस परमात्मा की कोई प्रतिमा (मूर्ति या पैमाना) नहीं है, जिसका कि यश बड़ा है ।” फिर तलवकार और बृहदारण्यक उपनिषद् को भी देखना चाहिये, जिनमें बतलाया है कि जीवात्मा के भीतर भी वह परमात्मा व्यापक है तथा उसे वाणी, मन, आँख, कान और प्राणों को भी अपने-अपने कामों में लगाने वाला माना है और उसे एक तथा अद्वितीय माना है । इन सब प्रमाणों पर विचार करने से सिद्ध होता है कि परमेश्वर के ज्ञान के बिना मुक्ति पाने का कोई दूसरा मार्ग नहीं है । वह परमेश्वर अरूप, अनादि तथा अनन्त है । वही ब्रह्म सबसे बड़ा और सबका सहारा है । आजकल की मुक्ति तो यह समझी जाती है कि जीव और परमात्मा एक ही है, वस, यह ज्ञान होना ही मुक्ति है । यह आजकल के वेदान्तियों का मत है, किन्तु यह सच्चा वेदान्त नहीं है और न वेदों का सिद्धान्त है । इस बात की पड़ताल करने पर कि पट् दर्शनों के प्रणेताओं की मुक्ति के विषय में क्या सम्मति है, इस का तत्व मालूम हो जायगा । पहिले जैमिनिवृत्त पूर्वमीमांसा में यह कहा है कि धर्म अर्थात् यज्ञ से मुक्ति मिलती है और वहाँ ‘यज्ञो वै विष्णुः’ इत्यादि शतपथ ब्राह्मण के प्रमाण भी दिये हैं । इस पर विचार कीजिये ।

फिर कणाद मुनि के वैशेषिक दर्शन में कहा है कि



तत्त्व-ज्ञान से मुक्ति होती है । न्यायदर्शन के रचयिता गौतम ने अत्यन्त दुःखनिवृत्ति को मुक्ति माना है । मिथ्याज्ञान के दूर होने से बुद्धि, वाक् और शरीर शुद्ध होते हैं और इनकी शुद्धि से यथार्थ ज्ञान उत्पन्न होता है, वही मुक्ति की अवस्था है । योगशास्त्र के कर्त्ता पतञ्जलि मानते हैं कि चित्तवृत्तियों का निरोध करने से शान्ति और ज्ञान प्राप्त होते हैं और इससे कैवल्य ( मोक्ष ) की प्राप्ति होती है । सांख्यशास्त्र के प्रणेता महामुनि कपिल कहते हैं कि तीन प्रकार के दुःखों की निवृत्ति होना ही परम-पुरुषार्थ ( मुक्ति ) है । अब देखिये कि उत्तरमीमांसा अर्थात् वेदान्तदर्शन के रचयिता बादरायण (व्यास) क्या कहते हैं—

**अविभागेन दृष्टत्वाच्चितितन्मात्रेण तदात्म-  
कत्वादित्यौडुलोमिः । अभावं वादरिराह ह्येवम् ॥**

व्यास के मत से मुक्ति की दशा में अभाव और भाव दोनों रहते हैं । मुक्त जीवात्मा का परमेश्वर के साथ व्याप्य-व्यापक सम्बन्ध रहता है । दोनों एक अर्थात् जीवात्मा का अभाव कभी नहीं होता ।

**भोगमात्रसाम्यलिङ्गाच्च ।**

परमेश्वर के ज्ञान, सामर्थ्य और आनन्द कुल जीवात्मा को प्राप्त होते हैं ।

ईश्वर का आनन्द असीम है, वैसा आनन्द मुक्त जीवात्मा को हों नहीं सकता । जीव और ब्रह्म में अभेद मानने से धर्मानुष्ठान के सब साधन—योग, तप और उपासना आदि सब निष्फल हो जायँगे । इसलिए परमात्मा और जीवात्मा को एक मानना ठीक नहीं है । व्यापक और व्याप्य, सेव्य और सेवक आदि सम्बन्ध ईश्वर और जीव में वर्तमान रहता है और यही सम्बन्ध जीवात्मा के जन्म-मरण के बन्धन से छुटकारे का कारण होता है ।

ओ३म् शान्तिः शान्तिः शान्तिः ।



ओ३म्

## पन्द्रहवाँ व्याख्यान

### स्वयंकथित जीवनचरित्र

हमसे बहुत से लोग पूछते हैं कि हम कैसे जानें कि आप ब्राह्मण हैं, और कहते हैं कि आप अपने मित्रों तथा सम्बन्धियों की चिट्ठियाँ मंगा दें या आपको जो पहचानता हो उसको बतलावें। इसलिए मैं अपना कुछ वृत्तान्त कहता हूँ। दूसरे देशों की अपेक्षा गुजरात में मोह कुछ अधिक है, यदि मैं अपने पूर्व मित्रों तथा सम्बन्धियों को अपना पता दूँ या पत्र-व्यवहार करूँ, तो मेरे पीछे एक ऐसी व्याधि लग जावेगी जिससे कि मैं छूट चुका हूँ। इस भय से कि कहीं वह बला मेरे पीछे न लग जावे, मैं पत्रादि मँगा देने की चेष्टा नहीं करता। धराङ्गधरा नाम एक राज्य गुजरात देश में है, इसकी सीमा पर एक मौरवी नगर है, वहाँ मेरा जन्म हुआ था। मैं उदीच्य ब्राह्मण हूँ। उदीच्य ब्राह्मण सामवेदी होते हैं, परन्तु मैंने बड़ी कठिनता से यजुर्वेद पढ़ा था। मेरे घर में अच्छी जमींदारी है। इस समय मेरी अवस्था ५० वर्ष की होगी।

आठवें वर्ष में मेरे बाद एक बहन पैदा हुई थी। मेरा एक चचेरा दादा था, वह मुझ से बहुत ही प्यार करता था। मेरे कुटुम्बियों के इस समय १५ घर होंगे। मुझको लड़कपन में ही रुद्राध्याय सिखला कर शुक्ल यजुर्वेद का पढ़ाना आरम्भ कर दिया था। मेरे पिता ने मुझको शिव की पूजा में लगा दिया। दशवें वर्ष से पार्थिव (मिट्टी के महादेव) की पूजा करने लग गया।

मुझे पिता ने शिवरात्रि का व्रत रखने को कहा था, परन्तु मैंने शिवरात्रि का व्रत न किया। तब शिवरात्रि की कथा मुझे सुनाई। वह कथा मेरे मन को बहुत मीठी लगी और मैंने उपवास रखने का पक्का निश्चय कर लिया। मेरी माँ कहती थी कि उपवास मत कर। मैंने माता का कहना न मान कर उपवास किया, पर मुझ से भूखा न रहा गया। मेरे यहाँ नगर के बाहर एक बड़ा देवल है। वहाँ शिवरात्रि के दिन रात के समय बहुत लोग एकत्रित होते हैं और पूजा करते हैं। मेरा पिता, मैं और बहुत मनुष्य इकट्ठे थे। पहिले पहर की पूजा कर ली, दूसरे पहर की पूजा भी हो गई। अब बारह बज गये और धीरे-धीरे आलस्य के कारण लोग जहाँ के तहाँ झुकने लगे। मेरे पिता को भी निद्रा आ गई। इतने में पुजारी बाहर गया। मैं इस भय से न सोया कि कहीं मेरा उपवास निष्फल न



हो जाय । इतने में यह चमत्कार हुआ कि मन्दिर में विल से चूहे बाहर निकले और महादेव की पिण्डी के चारों तरफ़ फिरने लगे । पिण्डी पर जो चावल चढ़ाये हुए थे, उन्हें ऊपर चढ़ कर खाने भी लगे । मैं जागता था, इसलिए यह सब कौतुक देख रहा था । इससे एक दिन पहिले शिवरात्रि की कथा मैं सुन ही चुका था । उसमें शिव के भयानक गणों, उसके पाशुपत अस्त्र, बैल की सवारी और उसके आश्चर्यमय सामर्थ्य के विषय में बहुत कुछ सुन चुका था । इसलिए चूहों के इस खेल को देख कर मेरी लड़कपन की बुद्धि आश्चर्य में पड़ गई और मैंने सोचा कि जो शिव अपने पाशुपत अस्त्र से बड़े-बड़े दैत्यों को मारता है, क्या वह ऐसे तुच्छ चूहों को भी अपने ऊपर से नहीं हटा सकता ? इस प्रकार की बहुत सी शंकायें मेरे मन में उठने लगीं । मैंने पिता जी को जगा कर पूछा कि ये महादेव इस छोटे चूहे को क्यों नहीं हटा देते ? पिता ने कहा कि तेरी बुद्धि बड़ी भ्रष्ट है, यह तो केवल देवता की मूर्ति है । तब मैंने निश्चय किया कि जब मैं इसी त्रिशूल-धारी शिव को प्रत्यक्ष देखूँगा तब ही पूजा करूँगा, अन्यथा नहीं । ऐसा निश्चय करके मैं घर को गया । भूँव लगी थी, माता से खाने को मांगा । माता कहने लगी, “मैं तो तुझ से पहले ही कहती थी कि तुझ से भूखा

नहीं रहा जायगा । तूने ही हठ करके उपवास किया ।”  
 माँ ने फिर मुझे खाना दिया और कहा कि “दो दिन तू  
 उनके अर्थात् पिता के पास मत जाइयो और न उनसे  
 बोलियो, नहीं तो मार खायगा ।” खाना खाकर मैं सो  
 गया । दूसरे दिन आठ बजे उठा । मैंने सारी कथा अपने  
 दादा से कह दी । मेरे दादा ने बुद्धिमत्ता से मेरे पिता को  
 समझा दिया कि इसको आगे विद्या पढ़नी है, इसलिए व्रत,  
 उपवास आदि इससे कुछ न कराया करो । इस समय मैं  
 इनसे यजुर्वेद पढ़ता था और दूसरे एक पण्डित मुझे व्या-  
 करण पढ़ाते थे । सोलहवें या सत्रहवें वर्ष में यजुर्वेद समाप्त  
 हुआ । इसके बाद मैं अपने जमींदारी के गाँव में पढ़ने  
 के लिये गया । वहाँ हमारे घर में एक दिन नाच होता  
 था । उस समय मेरी छोटी बहन मरणासन्न थी, कंठ बन्द  
 हो गया था । मैं वहाँ गया और उसके बिस्तरे के पास  
 खड़ा हुआ । सबसे पहिले मैंने मौत वही देखी । जब मेरी  
 बहन मर गई, तो मुझे बड़ा भय हुआ । मेरे मन में यह  
 विचार उत्पन्न हुआ कि सबको इसी प्रकार मरना है । सब  
 लोग रोते थे, पर मेरी छाती भय से धड़क रही थी । इस  
 लिये मेरी आँखों से एक आंसू भी न गिरा । मेरी यह  
 दशा देखकर पिता ने मुझको पाषाणहृदय कहा ।

मेरी माता मुझे बहुत प्यार करती थी, किन्तु उसने



भी ऐसा ही कहा । मुझे सोने के लिये कहते थे, पर मुझे कभी अच्छी तरह नींद न आती थी । किन्तु मैं हर घड़ी चौंक-चौंक उठता था और मन में भाँति-भाँति के विचार उठते थे । बहन के मरने के पश्चात् लोकोपशान्ति के अनुसार पांच-छः बार रोना होने पर भी जब मुझे रोना न आया तो सब लोग मुझे धिक्कारने लगे ।

उन्नीसवें वर्ष में मुझ से अत्यन्त स्नेह रखने वाले मेरे दादा को भी मृत्यु ने आन दवाया । मरते समय उन्होंने मुझे पास बुलाया । लोग उनकी नाड़ी देखने लगे । मैं उनके पास बैठा था, मुझे देखकर उनके टप-टप आंसू गिरने लगे । मुझे भी उस समय बहुत रोना आया, मैंने रो-रो कर आंखें सुजालीं । ऐसा रोना मुझे कभी नहीं आया । इस समय मुझे ऐसा मालूम होने लगा कि चचा की तरह मैं भी मर जाऊंगा । ऐसा विश्वास हो जाने पर अपने मित्रों और पण्डितों से अमर होने का उपाय पूछने लगा । जब उन्होंने योगाभ्यास की ओर संकेत किया, तो मेरे मन में यह सूझी कि घर छोड़ कर चला जाऊं । इस समय मेरी आयु २० वर्ष की थी ।

मेरी बड़ी हुई उदासीनता देखकर पिता ने जमींदारी काम करने को कहा, परन्तु मैंने न किया । फिर पिता ने निश्चय किया कि मेरा विवाह कर दें, ताकि मैं बिगड़ न

जाऊँ । यह विचार घर में होने लगा । यह मालूम करके मैंने दृढ़ निश्चय कर लिया कि विवाह कभी न करूँगा । यह भेद मैंने एक मित्र से प्रकट किया तो उसने नापसन्द किया और विवाह करने के लिये जोर देने लगा । मेरा विचार घर छोड़कर चले जाने का था, पर किसी ने सलाह न दी । जो कहते, वे विवाह करने को ही कहते । एक महीने भीतर विवाह की तैयारी हो गई । यह देखकर मैं एक दिन शौच के मिष ( बहाने ) से एक धोती साथ लेकर घर से निकल पड़ा और एक सिपाही द्वारा कहला भेजा कि एक मित्र के घर गया हूँ । मैं एक पास के गांव में गया । इधर घर मेरी प्रतीक्षा दस बजे रात तक होती रही । इसी रात को चार घड़ी के तड़के मैं गांव से निकलकर आगे चल दिया और अपने गांव से दस कोस के अन्तर पर एक गांव में हनुमान के मन्दिर पर ठहरा । वहां से चलकर सायला योगी के पास गया, परन्तु वहां पर भी मुझे शांति नहीं मिली और लोगों से सुना कि लालाभक्त नामी एक योगी हैं, तब उनकी ओर चल पड़ा । मार्ग में एक वैरागी एक मूर्ति रखकर बैठा हुआ था । बातचीत होने पर वह बोला कि अंगुली में सोने का छल्ला डालकर वैराग्य की सिद्धि कैसे होगी ? मुझे इस प्रकार खिजाकर मेरे तीनों छल्ले मूर्ति की भेंट चढ़ा लिये । लालाभक्त के पास जाकर



मैं योगसाधन करने लगा । रात को एक वृक्ष के नीचे बैठ गया, तो वृक्ष के ऊपर घूँघू बोलने लगा । उसकी आवाज़ सुनकर मुझे भूत का भय हुआ । मैं मठ के भीतर घुस गया । फिर वहाँ से अहमदाबाद के समीप कोट कांगड़े नामी गाँव में आया । वहाँ बहुत से वैरागी रहते थे । एक कहीं की रानी वैरागी के फन्दे में आ गई थी । इस रानी ने मेरे साथ ठट्ठा किया, परन्तु मैं जाल से छूट गया । इस स्थान पर मैं तीन महीने रहा था । यहाँ पर वैरागी मुझ पर हँसी उड़ाने लगे, इसलिये जो रेशमी किनारेदार धोती मैं पहनता था वह मैंने फेंक दी । मेरे पास केवल ३) रुपये रह गये थे, इनसे सादी धोती खरीद कर पहन ली और तब से अपना ब्रह्मचारी नाम रख लिया । उन्हीं दिनों मैंने सुना कि कार्तिक के महीने में सिद्धपुर के स्थान पर एक मेला होता है । यह सोचकर कि वहाँ शायद मुझे कोई योगी मिल जावे और अमर होने का मार्ग बता दे, मैंने सिद्धपुर को प्रस्थान किया । मार्ग में मुझे अपने गाँव का आदमी मिला, उसने जाकर मेरे बाप को बतला दिया कि मैं सिद्धपुर की ओर चला गया हूँ । मेरे पिता और घर के लोग बराबर मेरी खोज में ही थे । इस आदमी की जबानी मेरा पता सुनकर मेरे पिता चार सिपाहियों सहित सिद्धपुर को आये । मैं एक मन्दिर में बैठा हुआ था कि एकाएक

मेरे पिता और चार सिपाही मेरे सामने आकर खड़े हो गये । देखते ही मेरा कलेजा धड़कने लगा । इस भय से कि पिता मुझको मारेंगे, मैंने उठकर उनके पांव पकड़ लिये । वे मुझ पर बहुत ही क्रुद्ध हुये । मैंने उनसे कहा कि एक धूर्त बहकाकर मुझे यहां लाया है, मैं घर जाने को तैयार ही था कि आप आ गये । उन्होंने मेरा तूँवा तोड़ डाला और मेरी छाई फाड़ डाली और कुछ कपड़े मुझे दिये । मेरे पीछे दो सिपाही सदा के लिये कर दिये । रात को जहां मैं सोता था, एक सिपाही मेरे सिरहाने बैठा जागता रहता था । मैंने चाहा कि इस सिपाही को धोखा देकर निकल जाऊं और इसलिये मैं यह जानने के लिये कि सिपाही रात को सोता है या नहीं, खुद भी जागता रहता । सिपाही को तो यह निश्चय हो जाता कि मैं सो रहा हूँ, और इसीलिये मैं नाक से खुर्राटे भरने लगता था । इस प्रकार तीन रातें जागना पड़ा । चौथी रात सिपाही को नींद आ गई । तब एक लोटा हाथ में ले बाहर निकला । यदि कोई देख पावे तो भट कह दूं कि शौच को जाता हूँ । वहां से निकल कर गांव के बाहर एक बाग में चला गया । प्रातःकाल होते ही एक वृत्त पर चढ़ कर बैठ गया । इस भाँति एक दिनभर इस वृत्त के ऊपर भूखा बैठा रहा । रात को जब अन्धेरा हो गया, सात बजे नीचे



उतर कर चल दिया । अपने गांव और घर के मनुष्यों से यह अन्तिम भेंट थी । इसके पश्चात् एक बार प्रयाग (इलाहाबाद) में मेरे गांव के बहुत से लोग मुझको मिले । परन्तु मैंने उनको अपना पता नहीं दिया, तबसे आजतक कोई नहीं मिला ।

सिद्धपुर से वड़ौदे को आया । वहाँ से नर्मदा नदी के तट पर विचरने लगा । इस समय नर्मदा के तट पर योगानन्द स्वामी रहते थे । यहां एक दक्षिणी ब्राह्मण कृष्णशास्त्री भी रहते थे, इनके पास मैं कुछ-कुछ पढ़ता रहा । तत्पश्चात् राजगुरु के पास वेदों को पढ़ा । २३ या २४ वर्ष की अवस्था में मुझे चारणूदकनर्ली में एक संन्यासी मिला । मुझे पढ़ने में बहुत ही अनुराग था और संन्यास आश्रम में पढ़ने का बहुत सुभीता होता है । इसलिये उसके उपदेश से मैंने संन्यास ले लिया । तब से ही दयानन्द सरस्वती नाम धारण किया । उसके बाद जाते-जाते मैं हरद्वार पहुँचा । वहाँ कुम्भ का मेला था । वहाँ से हिमालय पहाड़ पर उस जगह पहुँचा जहाँ से अलकनन्दा नदी निकलती है । बर्फ बहुत पड़ी हुई थी और पानी भी बहुत ठण्डा था । वहाँ बर्फ लगने से पैर में कुछ तकलीफ हुई । हिमालय पर्वत पर पहुँच कर यह विचार हुआ कि यहीं शरीर गला दूँ । फिर मन में आया कि यथार्थ ज्ञान

प्राप्त करने के बाद शरीर छोड़ना चाहिये । यह निश्चय करके मैं मथुरा में आया । वहाँ मुझे एक धर्मात्मा संन्यासी गुरु मिले । उनका नाम स्वामी विरजानन्द था । वे पहिले अलवर में रहते थे । इस समय उनकी अवस्था ८१ वर्ष की हो चुकी थी । उन्हें अभी तक वेद शास्त्र आदि आर्ष-ग्रन्थों में बहुत रुचि थी । ये महात्मा दोनों आंखों से अन्धे थे, और इनके पेट में शूल का रोग था । ये कौमुदी और शेखर आदि नवीन ग्रन्थों को अच्छा नहीं समझते थे और भागवत आदि पुराणों का भी खण्डन करते थे । सब आर्ष ग्रंथों के वे बड़े भक्त थे । उनसे भेंट होने पर उन्होंने कहा कि तीन वर्ष में व्याकरण आ जाता है । मैंने उनके पास पढ़ने का पक्का निश्चय कर लिया । मथुरा में एक भद्र पुरुष अमरलाल नामक थे, उन्होंने मेरे पढ़ने के समय में जो-जो उपकार मेरे साथ किये मैं उनको भूल नहीं सकता । पुस्तकों और खाने-पीने का प्रबन्ध सब उन्होंने बड़ी उत्तमता से कर दिया था । जिस दिन उन्हें कहीं बाहर खाने के लिये जाना होता तो वे पहिले मेरे लिये भोजन बनाकर और मुझे खिलाकर बाहर जाते थे । सौभाग्य से ये उदारचेता महाशय मुझे मिल गये थे । विद्या समाप्त होने पर मैं आगरे में दो वर्ष तक रहा, परन्तु पत्रव्यवहार के द्वारा या कभी-कभी स्वयं गुरु की सेवा में उपस्थित



होकर अपने सन्देह निवृत्त कर लेता था । आगरे से मैं ग्वालियर को गया । वहां कुछ-कुछ वैष्णव मत का खंडन आरम्भ किया । वहाँ से भी स्वामी जी को पत्रादि भेजा करता था । वहाँ माधव-मत के एक आचार्य अनुमत नामी रहते थे । वे काकन का स्वांग भर कर शास्त्रार्थ सुनने बैठा करते थे । एक-आध बार जब मेरे मुख से कोई अशुद्ध शब्द निकला तो उन्होंने अशुद्धि पकड़ ली । मैंने कई बार उनसे पूछा कि आप कौन हैं, परन्तु उन्होंने यही उत्तर दिया कि मैं एक काकन हूँ, सुनने-सुनाने से कुछ बोध प्राप्त हुआ है । एक दिन इस विषय में वार्त्तालाप हुआ कि वैष्णव लोग जो माथे पर खड़ी रेखा लगाते हैं, वह ठीक है या नहीं । मैंने कहा—यदि खड़ी रेखा लगाने से स्वर्ग मिलता है तो सारा मुँह काला करने से स्वर्ग से भी कोई बड़ी पदवी मिलती होगी । यह सुनकर उनको बड़ा क्रोध आया और वे उठ गये । तब लोगों से पूछने पर मालूम हुआ कि यही उस मत के आचार्य हैं ।

ग्वालियर से मैं जयपुर को गया । वहां हरिश्चन्द्र नामी एक बड़े विद्वान् पण्डित थे । वहां पहिले मैंने वैष्णव मत का खण्डन करके शैवमत स्थापन किया । जयपुर के राजा महाराज सवाई रामसिंह भी शैवमत की दीक्षा ले चुके थे । शैवमत के फैलने पर हजारों रुद्राक्ष की मालाएं मैंने अपने

हाथों से लोगों को पहनाई। वहाँ शैवमत का इतना प्रचार हुआ कि हाथी-घोड़ों के गलों में भी रुद्राक्ष की मालाएं पहनाई गईं।

जयपुर से मैं पुष्कर को गया, वहाँ से अजमेर आया। अजमेर पहुँच कर शैवमत का भी खण्डन करना आरम्भ किया। इसी बीच मैं जयपुर के महाराजा साहब लाट साहब से मिलने के लिये आगे जाने वाले थे। इस आशंका से कि कहीं वृन्दावन निवासी प्रसिद्ध रंगाचार्य से शास्त्रार्थ न हो जावे, राजा रामसिंह ने मुझे बुलाया और मैं भी जयपुर पहुँच गया। परन्तु यह मालूम होने पर कि मैंने शैवमत का खण्डन आरम्भ कर दिया है, राजा साहब अप्रसन्न हुये। इस लिये मैं भी जयपुर छोड़ कर मथुरा में स्वामी जी के पास गया और शंका समाधान किया। वहाँ से मैं फिर हरद्वार को गया, वहाँ अपने मठ पर पाखण्ड मर्दन लिख कर झण्डा खड़ा किया। वहाँ वादविवाद बहुत सा हुआ। फिर मेरे मन में यह विचार उत्पन्न हुआ कि सारे जगत् के विरुद्ध हो कर भी गृहस्थों से बढ़कर पुस्तक आदि का जंजाल रखना ठीक नहीं है। इसलिये मैंने सब कुछ छोड़ कर केवल एक कौपीन (लँगोट) लगा लिया और मौन धारण किया। इस समय जो शरीर में राख लगाना शुरू किया था, वह गत वर्ष बम्बई में आकर छोड़ा। वहाँ तक लगाता रहा



था । जब से रेल में बैठना पड़ा, तब से कपड़े पहनने लगा । जो मैंने मौन धारण किया था, वह बहुत दिन सध न सका, क्योंकि बहुत से लोग मुझे पहचानते थे । एक दिन मेरी कुटी के द्वार पर एक मनुष्य यह कहने लगा “निगमकल्पतरोर्गलितं फलम्” अर्थात् भागवत से बढ़कर और कुछ नहीं है, वेद भी भागवत से नीचे हैं ।

तब मुझे से यह सहन न हो सका । तब मौनव्रत को छोड़ कर मैंने भागवत का खण्डन प्रारम्भ किया । फिर यह सोचा कि ईश्वर की कृपा से जो कुछ थोड़ा बहुत ज्ञान अपने को हुआ है, वह सब लोगों पर प्रकट करना चाहिये । इस विचार को मन में रख कर मैं फर्रुखाबाद को गया, वहां से रामगढ़ को गया । रामगढ़ में शास्त्रार्थ शुरू किया । वहां पर जब दो चार पण्डित बोलते थे, तब मैं कोलाहल शब्द कहा करता था, इसलिये आज तक वहां के लोग मुझे कोलाहल स्वामी कहा करते हैं । वहां पर चक्रांकितों के चेले दश आदमी मुझे मारने को आये थे, बड़ी कठिनता से उन से बचा । वहां से मैं फर्रुखाबाद हो कर कानपुर आया । कानपुर से प्रयाग गया । प्रयाग में भी मारने वाले मुझे मारने को आये थे, पर एक माधव-प्रसाद नामी धर्मात्मा पुरुष था, उसने मुझे बचा दिया । यह गृहस्थ माधवप्रसाद ईसाई मत ग्रहण करने को तैयार

था। इसने सब पण्डितों को नोटिस दे रक्खा था कि यदि अपने आर्य धर्म में तीन महीनों के भीतर मेरा विश्वास न करा देंगे तो मैं ईसाई धर्म को स्वीकार कर लूँगा। मेरे आर्य धर्म पर निश्चय दिला देने से वह ईसाई न हुआ। प्रयाग से मैं रामनगर को गया। वहाँ के राजा की इच्छा अनुसार काशी के पण्डितों से शास्त्रार्थ हुआ। इस शास्त्रार्थ में यह विषय प्रविष्ट था कि वेदों में मूर्तिपूजा है या नहीं। मैंने यह सिद्ध करके दिखा दिया कि प्रतिमा शब्द तो वेदों में मिलता है, परन्तु उस के अर्थ तोल, नाप आदि के हैं। वह शास्त्रार्थ अलग छपकर प्रकाशित हुआ, जिस को सज्जन पुरुष अवलोकन करेंगे।

इतिहास शब्द से ब्राह्मण ग्रन्थ ही समझने चाहियें, इस पर भी शास्त्रार्थ हुआ था। गतवर्ष के भाद्रपद मास में मैं काशी में था। आज तक चार बार काशी में जा चुका हूँ। जब-जब काशी में जाता हूँ, तब-तब विज्ञापन देता हूँ कि यदि किसी को वेद में मूर्तिपूजा का प्रमाण मिला हो तो मेरे पास लेकर आवे। परन्तु अब तक कोई भी प्रमाण नहीं निकल सका।

इस प्रकार उत्तरीय भारत के समस्त प्रान्तों में मैंने भ्रमण किया है। दो वर्ष हुये कि कलकत्ता, लखनऊ, इलाहाबाद, कानपुर, जयपुर आदि नगरों में मैंने बहुत



से लोगों को धर्मोपदेश दिया है। काशी, फर्रुखाबाद आदि नगरों में चार पाठशालायें आर्य्य विद्या पढ़ाने के लिये स्थापित की हैं। उनमें अध्यापकों की उच्छृङ्खलता से जैसा लाभ कि पहुँचना चाहिये था, नहीं पहुँचा। गत वर्ष बम्बई आया। यहां मैंने गुसाई महाराज के चरित्रों की बहुत कुछ छानबीन की। बम्बई में आर्य्यसमाज स्थापित हो गया। बम्बई, अहमदाबाद, राजकोट आदि प्रान्तों में कुछ दिन धर्मोपदेश किया। अब तुम्हारे इस नगर में दो महीनों से आया हुआ हूँ।

यह मेरा पिछला इतिहास है। आर्य्य धर्म की उन्नति के लिये मुझ जैसे बहुत से उपदेशक आपके देश में होने चाहियें। ऐसा काम एक आदमी नहीं कर सकता; फिर भी यह दृढ़ निश्चय कर लिया है कि अपनी बुद्धि और शक्ति के अनुसार जो कुछ दीक्षा ली है, उसे चलाऊँगा।

अब अन्त में ईश्वर से यह प्रार्थना करता हूँ कि सर्वत्र आर्य्यसमाज कायम होकर मूर्तिपूजादि दुराचार दूर हो जावें, वेद शास्त्रों का सच्चा अर्थ सब की समझ में आवे और उन्हीं के अनुसार लोगों का आचरण हो कर देश की उन्नति हो जावे। पूरी आशा है कि आप सज्जनों की सहायता से मेरी यह इच्छा पूर्ण होगी।

ओ३म् शान्तिः शान्तिः शान्तिः।


पुस्तकालय

गुरुकुल क. ग. ग.





Entered in Database

  
Signature with Date





